



पेथापुरनिवासिकालिदासात्मज-
सकरचन्द्रश्रेष्ठिद्रव्यसाहाय्येन
भावनगरस्थश्रीजैनधर्मप्रसारकसंसदध्यक्षेण
श्रेष्ठि श्रीकुंवरजी-आणंदजीत्यनेन

—>0<—
श्री खरतरगच्छीय ज्ञान मन्दिर, जयपुर
मुम्बापुरी

निर्णयसागरयन्त्रालये मुद्रापिता

संवत् १९७४.

वीर संवत् २४४५.

सन् १९९८.

Printed by Ramchandra Yesu Shedge, Nirnaya
Sagar Press, 23, Kolbhat Lane, Bombay.

Published by Kuvarjee Anandjee, Jain Dharma-
Prasarak Sabha, State Bhawnagar.

प्रथमावृत्तेः ।

मुखवेदिका ।



इह तावत् सर्वे जनाः प्रयोजनमुद्दिश्य कार्य-
विशेषे प्रवर्तन्ते । प्रयोजनं हि मुख्यगौणभेदेन
द्विविधं । तत्रैहिकं गौणप्रयोजनं दुःखसंभिन्नत्वा-
दल्पत्वादसारत्वाच्च नात्यादरणीयं । आमुष्मिकं
मुख्यप्रयोजनं तु निःश्रेयसशब्दवाच्यं दुःखासंभि-
न्नत्वादनल्पत्वात्सारत्वाच्च सर्वैरापामरमादरणीय-
मेव । तच्च न किल द्रव्यादिना लभ्यं अपितु ज्ञा-
नेनैव । तत् ज्ञानं तु ग्रन्थस्थितत्वेन शब्दस्वरूपं ।
अतस्तच्छुद्धियुक्तं चेत्तदा सफलं । सा शुद्धिव्या-
करणसाध्या एव अतो व्याकरणशास्त्रमावश्यक-
रम्भम् ।

इह कालमाहात्म्यात् प्रमादाच्च जैनानां स्वकी-
यव्याकरणशास्त्रसंपत्तिर्गुप्ता विनष्टप्राया चासीत् ।
केचिदन्यमतावलम्बिनो न केवलं जैना अपि के-
चित् “जैनदर्शने सरलं व्याकरणशास्त्रं नास्तीति
वदन्ति स्म” । परं संप्रति जनानां ज्ञानरुचित्वेन
विहरणशीलानां विद्वत्साधूनां समुपदेशाद्भूगृहनि-
क्षिप्तानां पुरातनग्रन्थानां शोधने जैनानां स्वकी-

यव्याकरणशास्त्रसंपत्तिः प्रकाशं समागता । तत्र
तावच्छ्रीमद्धेमचन्द्राचार्यैर्जैनेन्द्रव्याकरणानुसारेण
“सिद्धहेमशब्दानुशासनं” नाम महाव्याकरणं स-
मारचितं । तस्याष्टादशसहस्रश्लोकमिता बृहद्वृत्तिः,
षट्सहस्रश्लोकमिता लघुवृत्तिरिति द्वे वृत्ती सिद्ध-
हेमचन्द्राख्यया प्रसिद्धे स्तः ।

तदुपरि न्यास इत्याख्याऽशीतिसहस्रश्लोक-
मिता भाष्यभूता महती टीकाऽस्ति । तस्यैव श-
ब्दानुशासनस्य मूलसूत्रमयी अष्टाध्यायी सङ्कलि-
ताऽस्ति, तस्या अष्टमाध्याये प्राकृतभाषाव्याकर-
णमार्पत्वेन निबद्धं वर्तते । अष्टाध्यायीक्रमस्थसू-
त्राणामुपरि केनचित् जैनाचार्येण दुण्डिकानाम्नी
टीका रचिताऽस्ति । धातुबोधार्थं धातुपारायणं,
कृत्यत्ययबोधार्थं उणादिगणसूत्रविवरणं श्रीहेमच-
न्द्राचार्यविरचितं पाठकानामत्युपकारकमपि वर्तते ।
तथा श्रीगुणरत्नसूरिभिः क्रियारत्नसमुच्चयनामा
ग्रन्थः सङ्कलितस्तदपरेऽपि व्याकरणग्रन्था विवि-
धाचार्यरचिता दरीदृश्यन्ते ।

श्रीमन्मेघविजयोपाध्यायैस्त्रीणि शब्दानुशासन-
गतसूत्रानुसारीणि व्याकरणानि रचितानि सन्ति ।
तत्र प्रथमं “चान्द्र” इत्याख्यं षट्सहस्रश्लोकमितं ।
द्वितीयं “मध्यव्याकरणं” पञ्चत्रिंशच्छतश्लोक-
मितं । तृतीयं “लघुव्याकरणं” षट्शतश्लोकमितं ।

तत्र मध्यव्याकरणं लघुव्याकरणं च प्रायो दुष्प्रापं वर्तते ।

इदं हैमलघुप्रक्रियाख्यं व्याकरणं शब्दानुशासनसूत्रानुसारेण श्रीविनयविजयोपाध्यायै रचितमस्ति, तदुपरि चतुस्त्रिंशत्सहस्रश्लोकमिता स्वोपज्ञटीकास्ति । एतद्ग्रन्थकर्तारः श्रीविनयविजयगणिनः श्रीमहोपाध्यायपदभाजोऽतिविद्वांस आसन् । ते कस्मिन् देशे समुद्भूता इति निर्णेतुं न शक्यते परं प्रायस्तेषां गुर्जरेषु विहारः संभाव्यते । तेषां गुरवः श्रीकीर्तिविजयगणिनस्तद्गुरवः श्रीमदकबरपातसाहिपूज्याः श्रीहीरविजयसूरयो विविधग्रन्थकर्तार आसन् । इदानीमपि तेषां कीर्तिकौमुदी भारताम्बरे प्रकाशते । महोपाध्यायश्रीविनयविजयसूरयस्तपागच्छीया उपकेशवंशोद्भवाश्चासन् । तेषां निर्वाणकालस्तु श्रीविक्रमार्कसमयाद्वेदाग्निमुनिचन्द्र (१७३४) मिते वर्षेऽभूत् । एभिरनेके ग्रन्था जैनमतोपयोगिनः समारचिताः । तत्र लोकप्रकाशः, शान्तसुधारसः (गेयमयः), नयकर्णिका, सुबोधिका कल्पवृत्तिः (कल्पसूत्रटीका) इत्यादयोऽद्यापि प्रसिद्धाः प्रवर्तन्ते ।

एतद्व्याकरणं व्युत्पित्सूनां सुखबोधकमनतिविस्तरं चास्ति । तस्य सङ्कलनायां प्रथमं संज्ञाधिकारो मूलसूत्रसहितकारिकाभिरेव प्रतिपादितः, सन्धि-

विचारोऽपि सुगमत्वेन विशदीकृतस्तथा षड्लिङ्ग-
गतानां शब्दानामकाराद्यनुक्रमेणैव सर्वः क्रमः सा-
धितः, अव्ययादितद्धितान्तानां प्रकरणानां तथा
चोत्तरार्धे धातुकृत्ययानां यादृशी क्रमरचना
रचिताऽस्ति तादृशी न कापि व्याकरणान्तरे दृ-
श्यते ।

एवं सर्वतः संस्कृतपाठकानामत्युपयोगकारि
शास्त्रोपकारकं चेदं व्याकरणं विज्ञाय श्रीमन्महा-
मुनिश्रीवृद्धिचन्द्रगुरुप्रेरणयाऽस्माभिर्मुद्राप्य प्रका-
शितं । आशास्महे व्युत्तिसूनां सर्वेषामत्र प्रवृत्तिः
साधीयसी स्यादिति । महता यत्नेन ग्रन्थोऽयं अ-
स्मदीयशास्त्रिनर्मदाशंकरशर्मणा परिशोधित-
स्तथापि यद्यत्र किञ्चित् स्वलितं सुधीभिर्लक्ष्येत
तत्परिशोधनीयम् । एतद्ग्रन्थस्य शुद्धिपत्रमपि स-
ङ्कलितं तदवलोकनीयं पाठकैरिति सानुनयं प्रार्थ-
यामहे वयम् ।

संवत् १९४९ }
श्रावण. }

श्रीजैनधर्मप्रसारकसभा,
भावनगर.

द्वितीयावृत्तिप्रस्तावना ।

लक्षयन्तु लक्षणवन्तो लक्षणशास्त्रद-
त्तलक्ष्याः ।

अस्मिन्ननन्यसाधारणे जिनशासने तर्कव्याकर-
णकाव्यादीनि सर्वशास्त्राणि विशिष्टज्ञानकारणा-
नीत्यतो व्याकरणग्रन्था महावैयाकरणग्रथिता मु-
द्रिता अमुद्रिताश्च दरीदृश्यन्ते, तेषामेकतमोऽयं
ग्रन्थोऽध्येतृणामुपकाराय पूर्वमस्माभिर्मुद्रापित
आसीत्, परंतु लघीयसैव कालेनास्य प्रतयो रि-
क्तीभूताः, प्रार्थयितारश्चानेकशो मार्गयन्तो विफ-
लप्रार्थनावत्त्वेन विषण्णा आसते, अतोऽस्माभिः
पठनानुकूल्यं विधित्सुभिः पेथापुरवासि कालिदा-
सात्मजसकरचन्द्र श्रेष्ठिनः सम्प्रत्यमदावाद-
निवासिनो द्रव्यसाहाय्येनायं मुद्रापितः । ग्रन्थ-
स्यास्यैतत्प्रणेतुश्च माहात्म्यं प्रथमावृत्तिप्रस्तावनायां
लिखितप्रायत्वात्सुप्रसिद्धत्वाच्च न प्रतन्यते । अधी-
त्येममध्येतार आत्महिते प्रवर्तन्तामित्याशास्महे ।
शुद्धिविषये चास्य प्रथमावृत्तितोऽधिकतरे प्रयत्ने
कृतेऽपि दृष्टिदोषादिना कारणेन स्खलितानि भ-
वेयुश्चेत्तज्ज्ञातारः शोधयेयुरिति प्रार्थ्यते. इति ॥

संवत् १९७४
चैत्र.

} श्रीजैनधर्मप्रसारकसभा,
भावनगर.

अथ हैमलघुप्रक्रियाख्यं व्याकरणम् ।

संज्ञाधिकारः ॥

॥ श्रीजिनाय नमः ॥



प्रणम्य परमात्मानं बालानां बोधसिद्धये ॥
करोमि प्रक्रियां सिद्धहेमचन्द्रानुसारिणीम् ॥ १ ॥
ॐ नमो हेमचन्द्राय हैमव्याकरणाय च ॥
शब्दपाथोधिसोमाय जगद्विख्यातकीर्तये ॥ २ ॥
आदौ विघ्नविधाताय शिष्टाचाराच्च शास्त्रकृत् ॥
परमेष्ठिनमस्कारं कुरुते भावमङ्गलम् ॥ ३ ॥

अहम् ॥ १ ॥

अहमित्यक्षरं ध्येयं परमेश्वरवाचकम् ॥
शास्त्रादौ पठतां क्षेमव्युत्पत्त्यभ्युदयप्रदम् ॥ ४ ॥

सिद्धिः स्याद्वादात् ॥ २ ॥

शब्दानां ज्ञप्तिनिष्पत्ती स्यातां स्याद्वाददर्शने ॥
शब्दे ह्येकान्ततो नित्येऽनित्ये वा तद्वयं कुतः ॥ ५ ॥
तत्रादौ व्यवहाराय संज्ञां दिशति शास्त्रकृत् ॥

औदन्ताः स्वराः ॥ ३ ॥

औकारान्ता अकाराद्याः स्वरा वर्णाश्चतुर्दश ॥ ६
अ आ इ ई उ ऊ ऋ ॠ लृ ए ऐ ओ औ १४

एकद्वित्रिमात्रा ह्रस्वदीर्घप्लुताः ॥ ४ ॥

मात्रा कालविशेषः ।

एकमात्रो भवेद्भ्रस्वो द्विमात्रो दीर्घ उच्यते ॥

प्लुतः स्वरस्त्रिमात्रः स्याद्व्यञ्जनं चार्धमात्रकम् ॥ ७

अ इ उ ऋ लृ इति ह्रस्वाः । आ ई ऊ ऋ लृ ए

ऐ ओ औ इति दीर्घाः । आ ३ ई ३ इत्यादिप्लुताः ।

दूरादामन्त्रणे प्रश्ने प्रश्नाख्याने च भर्त्सने ॥

संमत्यसूयाकोपादौ यथायोगं स्वराः प्लुताः ॥ ८ ॥

स चैकैकस्त्रिधोदात्तोऽनुदात्तः स्वरितोऽपि च ॥

षोढा च सानुनासिकनिरनुनासिका इति ॥ ९ ॥

उच्चैर्नीचैः समवृत्त्योच्चार्यमाणाः स्वराः क्रमात् ॥

उदात्ताश्चानुदात्ताश्च स्वरिताश्च भवन्त्यमी ॥ १० ॥

मुखनासोच्चार्यमाणो वर्णः स्यात्सानुनासिकः ॥

मुखेनैवोच्चार्यमाणः ख्यातो निरनुनासिकः ॥ ११ ॥

प्रत्येकमित्यवर्णाद्याः पञ्चाष्टादशधा स्मृताः ॥

सन्ध्यक्षरं द्वादशधा ह्रस्वषड्भेदवर्जितम् ॥ १२ ॥

दीर्घषड्भेदवर्जितलृकारोपि द्वादशधेति पाणि-

नीयाः ।

अनवर्णा नामी ॥ ५ ॥

अवर्णवर्जिताश्चैते स्वरा द्वादश नामिनः ॥

लृदन्ताः समानाः ॥ ६ ॥

लृकारान्ता अकाराद्याः समानाख्याः स्वरा दश १३

ए ऐ ओ औ सन्ध्यक्षरम् ॥ ७ ॥

सन्ध्यक्षराख्याश्चत्वार ए ऐ ओ औ इमे स्वराः ॥

अं अः अनुस्वारविसर्गौ ॥ ८ ॥

अकारावेतयोर्मध्ये सुखोच्चारणहेतुकौ ॥ १४ ॥

कादिव्यञ्जनम् ॥ ९ ॥

व्यञ्जनाख्यास्त्रयस्त्रिंशद्वर्णा हान्ताश्च कादयः ॥

क ख ग घ ङ १ च छ ज झ ञ २ ट ठ ड ढ ण ३ त थ द ध न ४

प फ ब भ म ५ य र ल व श ष स ह ।

पञ्चको वर्गः ॥ १० ॥

मान्तेषु कादिवर्णेषु कचटतपसंज्ञकाः ॥ १५ ॥

पञ्चभिः पञ्चभिर्वर्णैर्वर्गाः पञ्च प्रकीर्तिताः ॥

अपञ्चमान्तस्थो धुट् ॥ ११ ॥

अवर्गपञ्चमान्तस्थास्ते चतुर्विंशतिर्धुटः ॥ १६ ॥

क ख ग घ । च छ ज झ । ट ठ ड ढ । त थ द

ध । प फ ब भ । श ष स ह ॥

आद्यद्वितीयशषसा अधोषाः ॥ १२ ॥

आद्यद्वितीया वर्गाणामधोषाः शषसा अपि ॥

अन्यो घोषवान् ॥ १३ ॥

अन्ये स्युर्गादयो वर्णा घोषवन्तश्च विंशतिः १७
ग घ ङ । ज झ ञ । ड ढ ण । द ध न । ब भ
म । य र ल व ह । यरलवा अन्तस्थाः ।

अं अः *क*प शषसाः शिद् ॥ १४ ॥

शिद्संज्ञका अमी सप्त तत्र *कः* कुलिशाकृतिः ॥
गजकुम्भाकृतिः *पश्च* कपावुच्चारणार्थकौ ॥ १८ ॥

तुल्यस्थानास्यप्रयत्नः स्वः ॥ १५ ॥

आस्यप्रयत्नस्थानाभ्यां तुल्या वर्णाः स्वसंज्ञकाः ॥
चतुर्दशानां स्वराणां स्वस्वभेदा यथा मिथः ॥ १९ ॥
पञ्चपञ्चैकवर्गस्था वर्णाः स्वाः स्युः परस्परम् ॥
यलवाः सानुनासिकनिरनुनासिका अपि ॥ २० ॥
अष्टौ स्थानानि वर्णानामुरः कण्ठः शिरस्तथा ॥
जिह्वामूलं च दन्ताश्च नासिकौष्ठौ च तालु च ॥ २१ ॥
विसर्गोऽथाकुहाः कण्ठ्यास्तालव्या इचुयाश्च शः
उपपध्मानीया ओष्ठ्या मूर्धन्या ऋदुषाश्च रः २२
दन्त्या लृतुलसा ए ऐ कण्ठतालुसमुद्भवौ ॥
ओ औ कण्ठोष्ठ्यौ ज्ञेयौ वो दन्तौष्ठ्यः प्रकी-
र्तितः ॥ २३ ॥

जिह्वयश्च जिह्वामूलीयोऽनुस्वारो नासिकोद्भवः ॥
स्वस्थाननासिकास्थानाः स्युर्द्वजणनमा इति २४

स्यादुरस्यो हकारस्तु सहान्तस्थः सपञ्चमः ॥
 आस्यप्रयत्नाः संवारविवारस्पृष्टतादयः ॥ २५ ॥
 उक्ते वर्णे स्वसंज्ञोऽपि ग्राह्यः कारे च केवलः ॥
 संयोगः स्याद्व्यञ्जनानि स्वराव्यवहितान्यहो ॥ २६ ॥

अप्रयोगीत् ॥ १६ ॥

वर्णो वर्णसमूहो वा पाठे समुपलभ्यते ॥
 न दृश्यते प्रयोगे यः स इत्संज्ञक इष्यते ॥ २७ ॥
 स्यादिस्त्यादिर्विभक्तिः स्याद्विभक्त्यन्तं भवेत्पदम्
 आदेशः शत्रुवज्ज्ञेयो भवेन्मित्रवदागमः ॥ २८ ॥
 अवसानं विरामः स्याद्वर्णानुच्चारणं पुरः ॥
 त्रयो लुक् लुप् च लोपश्च वर्णादर्शनवाचकाः ॥ २९ ॥
 दीर्घो विसर्गानुस्वारयुक् संयोगपरो गुरुः ॥
 असंयोगपरो ह्रस्वो विसर्गाद्युज्झितो लघुः ॥ ३० ॥
 अरेदोतो गुणसंज्ञा ऋइउस्थानभाविनः ॥
 वृद्धिसंज्ञाः स्मृता आ आर् ऐदौच्च स्वरसंभवाः ३१
 स्यमौजसः स्युर्घुट्संज्ञाः पुंस्त्रियोः शिर्नपुंसके ॥
 विना संबोधनार्थं सिं शेषघुट्संज्ञका असी ॥ ३२ ॥

लोकात् ॥ १७ ॥

यदत्र संज्ञान्यायादि वर्णान्नायादि नोदितम् ॥
 तद्वैयाकरणादिभ्यो लोकेभ्यो बुध्यतां बुधैः ३३
 इति महोपाध्यायश्रीकीर्तिविजयगणिशिष्योपाध्यायश्रीविनयवि-
 जयगणिविरचितायां हैमलघुप्रक्रियायां संज्ञाधिकारः समाप्तः ॥

अथ स्वरसन्धिरभिधीयते ॥

वृषभ-अजितौ इति स्थिते—

समानानां तेन दीर्घः ॥ १ ॥

समानानां तेन परेण समानेन सह दीर्घः स्यात् ।
द्वयोः स्थाने एको दीर्घः स्यादिति सहार्थः । लो-
कात्, स्वरहीनं परेण संयोज्यम् । वृषभाजितौ ।
तव-आयुः तवायुः । दधि-इदं दधीदम् । मधु-उदकं
मधूदकम् । पितृ-ऋषभः पितृषभः । होतृ-ऋकारः
होतृकारः ।

अवर्णस्येवर्णादिनैदोदरल् ॥ २ ॥

अवर्णस्य इवर्णउवर्णऋवर्णलृवर्णैः सह एत् ओत्
अर् अल् इत्येते आदेशाः स्युः ।

(यथासंख्यमनुदेशः समसंख्याकानाम्)

तव-इदं तवेदम् । गङ्गा-उदकं गङ्गोदकम् । स-
हा-ऋषिः ।

(जलतुम्बिकान्यायेन रेफस्योर्ध्वगमनम्)

महर्षिः । तव-लृकारः तवलृकारः ।

ऋणे प्रदृशार्णवसनकम्बलवत्सरव-

त्सतरस्यार् ॥ ३ ॥

प्रादीनां सप्तानामवर्णस्य ऋणे परे ऋता सहार्
स्यात् । प्र-ऋणं प्रार्णम् । ऋण-ऋणं ऋणार्णम् ।

ऋते तृतीयासमासे ॥ ४ ॥

अवर्णस्य ऋते परे तृतीयासमासे ऋता सहार
स्यात् । शीत-ऋतः शीतार्तः । इत्यादि ।

ऐदौत्सन्ध्यक्षरैः ॥ ५ ॥

अवर्णस्य सन्ध्यक्षरैः परैः सह ऐऔ स्याताम् ।
तव-एषा तवैषा । महा-ऐश्वर्यं महैश्वर्यम् । तव-ओ-
दनः तवौदनः । तव-औपगवः तवौपगवः ।

वौष्ठौतौ समासे ॥ ६ ॥

ओष्ठौत्वोः परयोः समासेऽवर्णस्य लुग्वा स्यात् ।
विम्बोष्ठी । विम्बौष्ठी । स्थूलोतुः । स्थूलौतुः ।

(कचिदन्यत्राप्येदोतोः परयोरवर्णस्य लुग्वाच्याः)

अद्य-ओम् अद्योम् । इह-एव तिष्ठ इहेव तिष्ठ ।

(कचिदवर्णस्येवर्णोवर्णाभ्यां सहैत्वौत्वे वाच्येः)

स्व-ईरः स्वैरः । स्व-ईरिणी स्वैरिणी । अक्ष-ऊहिनी
अक्षौहिणी । प्र-ऊढः प्रौढः । दधि-अत्र इति स्थिते ।

इवर्णादेरस्वे स्वरे यवरलम् ॥ ७ ॥

इउऋलृवर्णानामस्वे स्वरे परे यवरलाः स्युः । दध्
य् अत्र इति तावद्भवति ।

अदीर्घाद्विरामैकव्यञ्जने ॥ ८ ॥

अदीर्घात्स्वरात्परस्य रहस्वरवर्जस्य वर्णस्य वि-

ईदूदेद्विवचनम् ॥ ३ ॥

एते त्रयो द्विवचनान्ताः सन्धिं नामुवन्ति । मुनी
इह । साधू एतौ । माले इमे । पचेते इति ।

अदो मुमी ॥ ४ ॥

अदस्रशब्दसंबन्धिनौ मुमी सन्धिं नामुतः । अ-
मुमुईचा । अमी अश्वाः ।

चादिः स्वरोऽनाङ् ॥ ५ ॥

आङ्वर्जश्चादिः स्वरः सन्धिं नैति । अ अपेहि ।
इ इन्द्रं पश्य । उ उत्तिष्ठ । आ एवम् । अनाङिति
किम् । आ-इहि एहि ।

ओदन्तः ॥ ६ ॥

ओदन्तश्चादिः स्वरे सन्धिं न भजते । अहो अत्र ।

सौ न वेतौ ॥ ७ ॥

सिनिमित्त ओकार इतौ परे सन्धिं वा नैति ।
पटो-इति पटविति ।

वाऽत्यसन्धिः ॥ ८ ॥

गोरोकारस्यावति परेऽसन्धिर्वा स्यात् । गो-अ-
ग्रम् गवाग्रम् । गोऽग्रम् ।

ऋलृति ह्रस्वो वा ॥ ९ ॥

ऋति लृति च परे समानानां ह्रस्वो वा स्यात् ।

ह्रस्वविधानसामर्थ्यादसन्धिः । इदमेव ह्रस्वस्यापि
ह्रस्वविधाने फलम् । बाल ऋश्यः । बालश्यः ॥

ह्रस्वोऽपदे वा ॥ १० ॥

इउऋलृवर्णानामस्वे स्वरे परे ह्रस्वो वा स्यात्, न
चेत्तौ निमित्तनिमित्तिनावेकत्र पदे स्याताम् । नदि
एषा । मधु अत्र । एकपदे तु । नद्यौ ॥

(अ इ उ वर्णानां विरामेऽनुनासिको वाः)

सामँ । साम । दधिँ । दधि ।

इति महोपाध्यायश्रीकीर्तिविजयगणेशिष्योपाध्यायश्रीविनयविजय-
गणिविरचितायां हैमलघुप्रक्रियायां असन्धिः समाप्तः ।

अथ व्यञ्जनसन्धिः ॥

वाक्-मह इति स्थिते ।

धुटस्तृतीयः ॥ १ ॥

पदान्ते धुटां स्वस्तृतीयः स्यात् । वाग् मह इति
भवति ।

तृतीयस्य पञ्चमे ॥ २ ॥

वैति पदान्त इति अनुनासिक इति चानुवर्तते ।
एवमन्यत्राप्यपेक्षितं पदं सूत्रान्तरादनुवर्तनीयम् ।
पदान्तस्थस्य वर्गतृतीयस्य पञ्चमे परे स्वः पञ्चमो वा
स्यात् । वाङ्महः । वाग्महः ।

(प्रत्यये च-प्रत्ययस्थे पञ्चमे परे च नित्यम्)

वाग्-मयं वाङ्मयम् ।

ततो हश्चतुर्थः ॥ ३ ॥

पदान्तस्थात्तृतीयात्परस्य हस्य पूर्वतृतीयस्ववर्ग-
श्चतुर्थो वा स्यात् । वाग्घरिः । वाग्हरिः । तत्-हि-
तम् । तद्धितम् । तद्हितम् ।

नोऽप्रशानोऽनुस्वारानुनासिकौ च पूर्व-
स्याधुट्परे ॥ ४ ॥

पदान्तस्थस्य प्रशान्वर्जशब्दसंबन्धिनो नस्य च-
टतेषु सद्वितीयेष्वधुट्परेषु शषसा यथासंख्यं स्युः ।
अनुस्वारानुनासिकौ च पूर्वस्य । भवांश्चारुः । भवाँ-
श्चारुः । भवांश्छेकः । भवाँश्छेकः । भवांष्टकः । भवाँ-
ष्टकः । भवांष्टकारः । भवाँष्टकारः । भवांस्तनुः ।
भवाँस्तनुः । भवांस्थुडति । भवाँस्थुडति । प्रशान्व-
र्जनात् । प्रशाञ्चरः । अधुडिति किम् । भवान्त्सरुकः ।

द्विः कानः कानि सः ॥ ५ ॥

द्विरुक्तस्य कानः कानि परे सः स्यात् । अनु-
स्वारानुनासिकौ च पूर्वस्य । कांस्कान् काँस्कान् ।

नः शिञ् ॥ ६ ॥

पदान्तस्थस्य नस्य शे परे ञ् वा स्यात् । भवा-
ञ्छूरः भवाञ् शूरः । अश्च इत्येव । भवाञ्श्चयो-
तति ।

प्रथमादधुटि शश्छः ॥ ७ ॥

पदान्तस्थात्प्रथमात्परस्य शस्याधुटि छो वा

स्यात् । भवाञ्छूरः । भवाञ्चशूरः, इति विकल्प-
द्वये त्रैरूप्यम् । अधुटीति किम् ? वाक्श्रयोतति ।

ङोः कटावन्तौ शिटि नवा ॥ ८ ॥

पदान्ते । प्राङ्क्षेते । प्राङ्छेते । प्राङ्शेते ।
सुगुण्क्षेते । सुगुण्छेते । सुगुण्शेते ।

तौ मुमो व्यञ्जने सौ ॥ ९ ॥

मुइत्यागमस्य पदान्तस्थस्य च मस्य व्यञ्जने परे
तस्यैव स्वावनुस्वारानुनासिकौ स्याताम् । त्वम्
चारुः । त्वंचारुः । त्वञ्चारुः । त्वं टकः । त्वण्टकः ।
कंयः । कंय्यः । पुरो व्यञ्जनाभावे तु नानुस्वारः ।
त्वम् । सम्वाद् इति तु निपातः ।

ह्रस्वाद् ङणनो द्वे ॥ १० ॥

ह्रस्वात्परेषां पदान्तस्थानां ङणनां स्वरे परे द्वित्वं
स्यात् । कुङ्कुस्ते । सुगणिह । लिखन्नास्ते ।

स्वरेभ्यः ॥ ११ ॥

स्वरात्परस्य छस्य द्वित्वं स्यात् ।

अघोषे प्रथमोऽशिटः ॥ १२ ॥

अघोषे परे शिङ्गर्जस्य धुटः स्वः प्रथमः स्यादि-
त्याद्यस्य चत्वे । तवच्छत्रम् । इच्छति ।

अनाङ्माङो दीर्घाद्वा छः ॥ १३ ॥

दीर्घादीर्घस्थानीयाच्च पुतात्स्वरात्परश्छो द्विर्वा

स्यात् । कन्याच्छत्रं, कन्याछत्रम् । मुनेच्छत्रं, मुने-
छत्रम् । (आङ्माङ्भ्यां तु नित्यम् । *) आच्छाया ।
माच्छिदत् ।

तवर्गस्य श्रवर्गष्टवर्गाभ्यां योगे

चटवर्गौ ॥ १४ ॥

तवर्गस्य श्रवर्गयोगे चवर्गः षटवर्गयोगे टवर्गः
स्यात् । तत्-शास्त्रं तच्चशास्त्रम् । तत्-चारु, तच्चारु ।
पिष्-तं, पिष्टम् । तत्-टकारः, तट्टकारः । ईद्-ते, ईष्टे ।

सस्य शषौ ॥ १५ ॥

सकारस्य श्रवर्गाभ्यां योगे शः षटवर्गाभ्यां च
योगे षः स्यात् । वृस्-चति, वृश्चति । दोस्-षु, दोष्षु ।
पदान्तापदान्तयोरयं विधिः ।

न शात् ॥ १६ ॥

शात्परस्य तवर्गस्य चवर्गौ न स्यात् । प्रश्नः ।

पदान्ताट्टवर्गादिनाम्नगरीनवतेः ॥ १७ ॥

पदान्तस्थाट्टवर्गात्परस्य तवर्गस्य टवर्गः सस्य च
षौ न स्यात् षट्-नयाः षण्णयाः । षट्सु । नाम्नग-
रीनवतीनां तु स्यात् । षण्णाम् । षण्णगरी । ष-
ण्णवतिः ।

षि तवर्गस्य ॥ १८ ॥

पदान्तस्थस्य तवर्गस्य षे परे टवर्गौ न स्यात् ।
तीर्थकृत् षोडशः शान्तिः ।

लि लौ ॥ १९ ॥

पदान्तस्थस्य तवर्गस्य ले परे लौ स्याताम् । तत्र
नकारस्य सानुनासिको लः शेषाणां निरनुनासिकः ।
तद्-लूनं, तल्लूनम् । भवान्-लिखति, भवाँलिखति ।

इति महोपाध्यायश्रीकीर्तिविजयगणिशिष्योपाध्यायश्रीविनयविज-
यगणिविरचितायां हैमलघुप्रक्रियायां व्यञ्जनसन्धिः समाप्तः ॥

अथ रेफसन्धिः ॥

कस्-चारु इति स्थिते ।

सो रुः ॥ १ ॥

पदान्ते सो रुः स्यात् । उकारः स्वाभाविकरे-
फाद्भेदज्ञापनार्थ इत् । कर् चारु इति जाते ।

चटते सद्वितीये ॥ २ ॥

पदान्तस्थस्य रस्य चटतेषु सद्वितीयेषु परेषु य-
थासंख्यं शषसा नित्यं स्युः । कश्चारुः । (निरनुब-
न्धग्रहणे सामान्यग्रहणम्*) प्रातश्चरति । कश्छन्नः ।
कष्टः । कष्ठः । कस्तः । कस्थः ।

शषसे शषसं वा ॥ ३ ॥

पदान्तस्थस्य रस्य शषसेषु परेषु शषसा वा स्युः ।
कश्शेते । पक्षे—

रः पदान्ते विसर्गस्तयोः ॥ ४ ॥

पदान्तस्थस्य रस्य विरामेऽधोपे परे च विसर्गः

वाऽहर्पत्यादयः ॥ १३ ॥

एषु विसर्गाद्यभावो वा स्यात् । अहर्पतिः । अह-
पतिः । अहःपतिः । गीर्पतिः । गीःपतिः । गीःपतिः ।

एतत्तदश्च व्यञ्जनेऽनगूनञ्समासे ॥ १४ ॥

एतच्छब्दात्तच्छब्दाच्च परस्य सेर्व्यञ्जने परे लुक्
स्यात् । एष दत्ते । स लाति । अकि नञ्समासे
च न । एषकः कृती । सको याति । अनेषो याति ।
असो वाति ।

तदः सेः स्वरे पादार्था ॥ १५ ॥

तच्छब्दात्परस्य सेः स्वरे परे लुक् स्याद्यदि
सेर्लुकि सत्यामेव श्लोकादिपादः पूर्येत ।
सैष दाशरथी रामः सौषधीरनुरुध्यति ॥

अन्यत्र यथाप्राप्तम् ।

स एष भरतो राजा स एष नलभूपतिः ॥ २ ॥

संहितैकपदे नित्या नित्या धातूपसर्गयोः ।

नित्या समासे वाक्ये तु सा व्यपेक्षामपेक्षते ॥ ३ ॥

इति महोपाध्यायश्रीकीर्तिविजयगणिशिष्योपाध्यायश्रीविनयवि-
जयगणिविरचितायां हैमलघुप्रक्रियायां रेफसन्धिः समाप्तः ।

अथ विभक्तिर्विभाव्यते ॥

अधातुविभक्तिवाक्यमर्थवन्नाम ॥ १ ॥

धातुविभक्त्यन्तवाक्यवर्जमर्थवच्छब्दरूपं नाम
स्यात्ततः स्यादयः सप्त विभक्तयो योज्यन्ते ।

स्यौ जसित्यादि ॥ २ ॥

सि औ जस् इति प्रथमा । अम् औ शस् इति
द्वितीया । टा भ्यां भिस् इति तृतीया । डे भ्यां
भ्यस् इति चतुर्थी । ङसि भ्यां भ्यस् इति पञ्चमी ।
ङस् ओस् आम् इति षष्ठी । ङि ओस् सुप् इति
सप्तमी । तत्राप्यर्थैकत्वविवक्षायां प्रथमैकवचनं सिः ।
इकार उच्चारणार्थ इत् । देवस् इति स्थिते ।
सोरुः । रः पदान्ते विसर्गस्तयोः । देवः । द्वित्वे,
देव औ । ऐदौत्सन्ध्यक्षरैरिति । देवौ । बहुत्वे, देव
जस् । जकारो विशेषणार्थः ।

अत आः स्यादौ जस्भ्याम्ये ॥ ३ ॥

स्यादौ जसि भ्यामि ये च परे अत आः स्यात् ।
ततः समानानां तेनेति दीर्घे, देवाः ।

अदीर्घो दीर्घतां याति नास्ति दीर्घस्य दीर्घता ।
पूर्वं (र्व) । दीर्घस्वरं दृष्ट्वा परलोपो विधीयते ॥ १॥

यद्वा 'पर्जन्यवलक्षणप्रवृत्तिः' इति दीर्घस्यापि
दीर्घत्वम् । द्वितीयैकवचने, देव अम् ।

समानादमोऽतः ॥ ४ ॥

समानात्परस्यामोऽकारस्य लुक् स्यात् । देवम् ।
देवौ । बहुवचने, देव शस् । शकारः प्राग्वत् ।

शसोऽता सश्च नः पुंसि ॥ ५ ॥

शस्संबन्धिनाऽकारेण सह पूर्वसमानस्य दीर्घः
स्यात्, तत्सन्नियोगे च पुंलिङ्गे शसः सो नः स्यात् ।
देवान् । तृतीयैकवचने, देव टा । टकार इत् ।

टाडसोरिनस्यौ ॥ ६ ॥

आत्परयोष्टाडसोरिनस्यौ स्याताम् । देवेन । अत
आ स्यादौ इत्याऽऽत्वे । देवाभ्याम् ।

भिस ऐस् ॥ ७ ॥

आत्परस्य स्यादेर्भिस ऐस् स्यात् । देवैः । चतु-
र्थैकवचने, देव डे । डकारो डित्कार्यार्थः सर्वत्र ।

डेडस्योर्यातौ ॥ ८ ॥

अकारात्परस्य डेर्यो, डसेश्च आत् स्यात् ।
अत आ इत्यात्वे देवाय । देवाभ्याम् । देव-भ्यस्
इति स्थिते ।

एद्हुस्भोसि ॥ ९ ॥

बहुत्वे स्यादौ सादौ भादौ ओसि च परेऽत
एत्स्यात् । देवेभ्यः । पञ्चम्येकवचने, देव डसि ।
इकारो डसो विशेषार्थः । डेडस्योरित्यात् । देवात् ।

देवाभ्याम् । देवेभ्यः । टाङ्सोरिति ङसः स्याऽऽदेशे,
देवस्य । ओस्येत्वेऽयादेशे, देवयोः । देव-आम् इति
स्थिते ।

ह्रस्वाऽऽपश्च ॥ १० ॥

ह्रस्वादावन्तात् स्त्रीदूदन्ताच्च परस्यामो नाम्
स्यात् ।

दीर्घो नाम्यतिसृचतसृषूः ॥ ११ ॥

तिसृ-चतसृ-परान्तवर्जसमानस्य नामि परे दीर्घः
स्यात् । देवानाम् । सप्तम्येकवचने, देवे । द्विवचने
देवयोः । बहुवचने, एद्वहुस्भोसि इत्येत्वे, देवे-सु
इति स्थिते ।

नाम्यन्तस्थाकवर्गात् पदान्तः कृतस्य सः

शिङ्गान्तरेपि ॥ १२ ॥

नाम्यन्तस्थाकवर्गेभ्यः परस्य पदमध्ये वर्तमा-
नस्य केनचित् सूत्रेण कृतस्य सस्य षः स्यात् । शिङा
नकारेण च व्यवधानेपि स्यात् । देवेषु ।

अदेतः स्यमोर्लुक् ॥ १३ ॥

अकारान्तादेकारान्ताच्च सेस्तदादेशस्याऽमश्च सं-
वोधने लुक् स्यात् । संवोधनाभिव्यक्तये हेशब्दस्य
प्राक्प्रयोगः । हे देव । हे देवौ । हे देवाः । एवं
घटपटादयोऽकारान्ताः पुंलिङ्गाः । सर्वादीनां तु

विशेषः । सर्व विश्व उभ उभयद् अन्य अन्यतर
 इतर उत्तर उत्तम त्व त्वत् नेम समसिमौ सर्वार्थौ ।
 पूर्वपरावरदक्षिणोत्तरापराधराणि व्यवस्थायाम् ।
 स्वमज्ञातिधनाख्यायाम् । अन्तरम्बहिर्योगोपसंव्या-
 नयोरपुरि । त्यद् तद् यद् अदस् इदम् एतद् एक-
 द्वि युष्मद् अस्मद् भवतु किम्, इत्यसंज्ञायां सर्वादिः ।
 एते सर्वादयस्त्रिलिङ्गाः । तत्र पुंलिङ्गे रूपाण्युच्यन्ते ।
 सर्वः । सर्वौ ।

जस इः ॥ १४ ॥

सर्वादेरकारान्तस्य जस इः स्यात् । सर्वे । सर्वे ।
 सर्वौ । सर्वान् । सर्वेन इति जाते ।

रषुवर्णान्नो ण एकपदेऽनन्त्यस्याऽल-

चटतवर्गशसान्तरे ॥ १५ ॥

रेफषकारऋवर्णेभ्यः परस्य एभिः सहैकपदस्थ-
 स्याऽनन्त्यस्य नो ण स्यात् । लादीन्विना शेषवर्णव्य-
 चधानेऽपि भवति । सर्वेण । एकपद इति किम् ?
 अग्निर्नयति । चर्मनासिकः । अनन्त्य इति किम् ?
 सर्वान् । लादिवर्जनं किम् ? विरलेन । मूर्च्छनम् ।
 दृढेन । तीर्थेन । रशना । रसना । सर्वाभ्याम् । सर्वैः ।

सर्वादेः स्मैस्मातौ ॥ १६ ॥

सर्वादेरकारान्तस्य डेङ्स्योः स्मैस्मातौ स्याताम् ।

सर्वस्मै । सर्वाभ्याम् । सर्वेभ्यः । सर्वस्मात् । सर्वा-
भ्याम् । सर्वेभ्यः । सर्वस्य । सर्वयोः ।

अवर्णस्यामः साम् ॥ १७ ॥

अवर्णान्तस्य सर्वादेरामः साम् स्यात् । एत्व-
षत्वे । सर्वेषाम् ।

डेः स्मिन् ॥ १८ ॥

सर्वादेरदन्तस्य डेः स्मिन् स्यात् । सर्वस्मिन् ।
सर्वयोः । सर्वेषु । हे सर्व । हे सर्वौ । हे सर्वे ।

नवभ्यः पूर्वेभ्य इस्मात्स्मिन्वा ॥ १९ ॥

पूर्वादिनवकाज्जसृङ्गसिङ्गीनामिस्मात्स्मिनो वा
स्युः । पूर्वे, पूर्वाः । पूर्वस्मात्, पूर्वात् । पूर्वस्मिन्,
पूर्वे । नवकादिति किम् ? त्ये ।

नेमार्द्धप्रथमचरमतयायाल्पकति-

पयस्य वा ॥ २० ॥

नेमादीनां शब्दानां तयायप्रत्ययान्तानां च जस
इवा स्यात् । नेमे, नेमाः । द्वितये, द्वितयाः । त्रये,
त्रयाः । अत्र नेमशब्दस्य सर्वादित्वान्नित्यं प्राप्ते
शेषाणां चाप्राप्ते विकल्पः ।

द्वन्द्वे वा ॥ २१ ॥

द्वन्द्वसमासे सर्वादीनां जस इवा स्यात् । पूर्वा-
परे, पूर्वापराः ।

न सर्वादिः ॥ २२ ॥

द्वन्द्वे सर्वादिः सर्वादिर्न स्यात् । पूर्वापराय ।
कतरकतमानाम् ।

तीयं डित्कार्ये वा ॥ २३ ॥

तीयान्तं डेङसिङिषु सर्वादिर्वा स्यात् । द्विती-
यस्मै, द्वितीयाय । द्वितीयस्मात्, द्वितीयात् । द्विती-
यस्मिन्, द्वितीये । तृतीयस्मै, तृतीयाय । तृतीयस्मात्,
तृतीयात् । तृतीयस्मिन्, तृतीये । शेषं देववत् ।
उभशब्दो नित्यं द्विवचनान्तः । उभौ २ । उभा-
भ्याम् ३ । उभयोः २ । उभयशब्दस्य द्विवचना-
भावः । एवं च द्वित्वे उभशब्द एकत्वबहुत्वयोश्चो-
भयशब्दः प्रयोज्यः । उभयो मणिः । उभये देव-
मनुष्याः । मासशब्दस्य विशेषः ।

मासनिशासनस्य शसादौ लुग्वा ॥ २४ ॥

शसादौ स्यादावेषां लुग्वा स्यात् । षष्ठ्या निर्दि-
ष्टेऽन्त्यस्य कार्यम् । मासः, मासान् । मासा, मासेन ।

नाम सिद्यूव्यञ्जने ॥ २५ ॥

सिति प्रत्यये यवर्जव्यञ्जनादौ च परे नाम पदं
स्यात् । अवर्णभोरिति रुलुकि । माभ्याम् । धुट-
स्तृतीय इति दत्वे माद्भ्याम् । मासाभ्याम् । सर्व-
विभक्तिषु वा लुगिति केचित् । माः, मासः ।

दन्तपादनासिकाहृदयासृग्यूषोदकदो-
र्यकृच्छकृतो दत्पन्नसहृदसन्यूषन्नुदन्दोष-
न्यकञ्शकन् वा ॥ २६ ॥

शसादौ स्यादौ परे दन्तादीनां दशानां दस्यभृतयो
दशादेशाः वा स्युः । दतः, दन्तान् । दद्याम्, दन्ता-
भ्याम् । पदः, पादान् । पद्याम्, पादाभ्याम् ।

अनोऽस्य ॥ २७ ॥

ङ्यामघुस्वरे च अनोऽस्य लुक् स्यात् । यूष्णः,
यूषान् ।

नाम्नो नोऽनहः ॥ २८ ॥

पदान्ते नाम्नो नस्य लुक् स्यात् । स चेदहो न
स्यात् । यूषभ्याम्, यूषाभ्याम् ।

ईडौ वा ॥ २९ ॥

ईकारे डौ च परेऽनोऽस्य लुगवा स्यात् । यूष्णि,
यूषणि, यूषे । आकारान्तो विश्वपा शब्दः । विश्वपाः,
विश्वपौ । विश्वपाः । समानादमोतः । विश्वपाम् ।

लुगातोऽनापः ॥ ३० ॥

आपवर्जस्याकारस्य ङ्यां शसादौ स्वरे परे च
लुक् स्यात् । विश्वपः । विश्वपा । विश्वपाभ्याम् ।
अदेतः स्यमोरित्यत्रात एव लुक् उक्तत्वात्, संबो-

धने सिलोपाभावः । हे विश्वपाः । एवं सोमपा-
प्रभृतयः । इकारान्तो मुनिशब्दः । मुनिः ।

इदुतोऽस्त्रेरीदूत् ॥ ३१ ॥

स्त्रेरन्ययोरिदुतोरौता सह दीर्घः स्यात् । मुनी ।

जस्येदोत् ॥ ३२ ॥

इदुदन्तयोर्जसि परे एदोतौ स्याताम् । मुनयः ।
मुनिम् । मुनी । मुनीन् ।

टः पुंसि ना ॥ ३३ ॥

इदुदन्ताभ्यां पुंसि टाया ना स्यात् । मुनिना ।
मुनिभ्याम् । मुनिभिः ।

ङित्यदिति ॥ ३४ ॥

दिद्वर्जिते ङिति स्यादौ परे इदुतोरेदोतौ स्या-
ताम् । मुनये । मुनिभ्याम् । मुनिभ्यः ।

एदोद्भ्यां ङसिङ्सो रः ॥ ३५ ॥

(प्रत्ययस्य विधीयमान आदेशः सर्वस्य स्यात् ॥३॥)
मुनेः । मुनिभ्याम् । मुनिभ्यः । मुनेः । मुन्योः ।
मुनीनाम् ।

ङिडौ ॥ ३६ ॥

इदुदन्तात्परो ङिडौः स्यात् ।

ङित्यन्त्यस्वरादेः ॥ ३७ ॥

अन्त्यस्वरस्य तदादेः शब्दस्य च ङित्यन्त्ये लुक्

स्यात् । मुनौ । मुन्योः । मुनिषु । संबोधने ह्रस्वस्य
गुणः सिना सह । हे मुने । हे मुनी । हे मुनयः ।
एवं रविप्रभृतयः । साधुप्रभृतय उकारान्ता अप्ये-
वम् । साधुः । साधू । साधवः । साधुम् । साधू ।
साधून् । साधुना । साधुभ्याम् । साधुभिः । साधवे ।
साधुभ्याम् । साधुभ्यः । साधोः । साधुभ्याम् ।
साधुभ्यः । साधोः । साध्वोः । साधूनाम् । साधौ ।
साध्वोः । साधुषु । हे साधो । हे साधू । हे साधवः ।
अतिक्रान्तः स्त्रियमतिस्त्रिः ।

स्त्रियाः ॥ ३८ ॥

स्त्रिया इवर्णस्य स्वरादौ प्रत्यये परे इय् स्यात् ।
अमि शसि च वा । अतिस्त्रियौ । जसि, तृतीयादौ
च मुनिवत् । अतिस्त्रयः । अतिस्त्रिम्, अतिस्त्रियम् ।
अतिस्त्रियः, अतिस्त्रीन् । अतिस्त्रिणा । अतिस्त्रये ।
अतिस्त्रेः २ । अतिस्त्रौ । ओसि च इयादेशः । अ-
तिस्त्रियोः । तथोक्तम् ।

ओस्यौकारे च नित्यं स्यादम्—शसोस्तु विभाषया ।
इयादेशोऽचि नान्यत्र स्त्रियाः पुंस्युपसर्जने ॥ १ ॥

(अनामन्त्रस्य सखिशब्दस्य सेडा वक्तव्यः *)

सखा । आमन्त्रणे तु । हे सखे ।

सख्युरितो ऽशावैत् ॥ ३९ ॥

इदन्तस्य सखिशब्दस्य स्वसम्बन्धिन्यन्यसम्ब-

न्धिनि वा शिवर्जे शेषे धुटि ऐत् स्यात् । सखायौ ।
सखायः । सखायम् । सखायौ । सखीन् ।

न ना डिदेत् ॥ ४० ॥

केवलसखिपतेर्यष्टाया ना डिति परे एच्चोक्तः
स न स्यात् । सख्या । सख्ये । केवलेत्युक्तेः सम-
स्तस्य स्यात् । प्रियसखिना । प्रियसख्ये । पञ्चमी-
षष्ठ्येकवचनयोरेत्वनिषेधात् इवर्णादेरिति यत्वे ।

खितिखीतीय उर् ॥ ४१ ॥

एतत्संवन्धियात्परयोर्डसिङ्सोरूर् स्यात् ।
सख्युः २ ।

केवलसखिपतेरौ ॥ ४२ ॥

केवलसखिपतिभ्यामिदन्ताभ्यां परो डिरौः
स्यात् । सख्यौ । केवलेत्येव । प्रियसखौ । केवलः
पतिशब्दः प्रथमाद्वितीययोर्मुनिवत् । तृतीयादौ च
सखिवत् । पत्या । पत्ये । पत्युः २ । पत्यौ ।
समस्तश्च सर्वत्र, मुनिवत् । मुनिपतिना । द्विशब्दो
नित्यं द्विवचनान्तः ।

आ द्वेरः ॥ ४३ ॥

द्विशब्दपर्यन्तानां त्यदादीनां स्वसम्बन्धिनि स्या-
दौ तसादौ च परे अः स्यात् । द्वौ । द्वौ । द्वाभ्याम् ।
द्वाभ्याम् । द्वाभ्याम् । द्वयोः । द्वयोः । स्वसम्ब-

न्धिनीति किं प्रियद्वी नरौ । त्रिशब्दो नित्यं बहु-
वचनान्तः । त्रयः । त्रीन् । त्रिभिः । त्रिभ्यः २ ।

त्रेस्त्रयः ॥ ४४ ॥

आमि त्रेस्त्रयः स्यात् । (अनेकवर्णः सर्वत्र ।)
त्रयाणाम् । तत्सम्बन्धिविज्ञानात् प्रियत्रीणाम् ।
त्रिषु । कतिशब्दो नित्यं बहुत्वे ।

डतिष्णः संख्याया लुप् ॥ ४५ ॥

डतिषनान्तानां संख्यावाचिनां स्वजस्-शसो-
लुप् स्यात् । कति २ । कतिभिः । कतिभ्यः २ ।
कतीनाम् । कतिषु । स्वेति किं प्रियकतयः, प्रिय-
कतीन् । एवं यति-तति-शब्दौ । ईकारान्तो नी-
शब्दः । नयतीति नीः ।

धातोरिवर्णोवर्णस्येयुव् स्वरे

प्रत्यये ॥ ४६ ॥

धातोरिवर्णोवर्णयोः स्वरादौ प्रत्यये इयुवौ स्या-
ताम् । नियौ । नियः । निया । नीभ्याम् । नीभिः ।
निये ३ । नियः २ ।

निय आम् ॥ ४७ ॥

नियः परस्य डेराम् स्यात् । नियाम् । हे नीः ।
एवं, लूः । लुवौ । लुवः । लुवि । हे लूः । सेनानी-
शब्दस्य विशेषः । सेनां नयतीति सेनानीः ।

क्विबृवृत्तेरसुधियस्तौ ॥ ४८ ॥

क्विबन्तेनैव या वृत्तिः समासस्तस्याः सुधीशब्द-
वर्जितायाः संवन्धिनो धातोरिवर्णोवर्णयोः स्वरादौ
स्यादौ य्वौ स्याताम् । सेनान्यौ । सेनान्यः ४ । से-
नान्यम्, सेनान्याम् । सप्तम्येकवचने, निय आम् ।
सेनान्याम् । हे सेनानीः । एवं ग्रामणी-प्रभृतयः ।
सुलूः । सुल्वौ । सुल्वः । सुल्वं । सुल्वि । हे सुलूः ।
एवं खलपूप्रभृतयः । अत्र सुधीशब्दवर्जनात्तस्य
नीशब्दवत्प्रक्रिया । सुधीः । सुधियौ । सुधियाम् ।
सुधियि ।

दन्पुनर्वर्षाकारैर्भुवः ॥ ४९ ॥

दृनादिपूर्वस्य भुवः स्वरादौ स्यादौ वः स्यात् ।
दृन्भवौ । दृन्भवः । क्विबृवृत्तेरिति वत्वे सिद्धे निय-
मार्थमिदम् । सिद्धे सत्यारम्भो नियमार्थ इति ।
तेनान्यो भूशब्दो लूशब्दवत् । स्वयंभूः । स्वयं-
भुवौ । यवान्क्रीणातीति यवक्रीः ।

संयोगात् ॥ ५० ॥

संयोगात्परयोर्धातोरिवर्णोवर्णयोः स्वरादौ इ-
युवौ स्याताम् । क्विबृवृत्तेरित्यस्यापवादः । यवक्रियौ ।
यवक्रियः । एवं कटप्रूशब्दोऽपि । सुश्रीशब्दस्य
ङित्सु विशेषः ।

वेयुवोऽस्त्रियाः ॥ ५१ ॥

इयुवस्थानिनौ यौ नित्यस्त्रीलिङ्गावीदूतौ तद-
न्तात् स्त्रीवर्जात्परेषां स्यादेर्ङितां दै दास् दास्
दामो वा स्युः । (आमो नाम् च वा वक्तव्यः,) ।
सुश्रियै, सुश्रिये । सुश्रियाः, सुश्रियः । सुश्रियाम्,
सुश्रीणाम् । सुश्रियाम्, सुश्रियि ।

भ्रूश्रोः ॥ ५२ ॥

भ्रूश्रोः रुवर्णस्य स्वरादौ उव् स्यात् । अतिभ्रुवै,
अतिभ्रुवे । अतिभ्रुवाः, अतिभ्रुवः २ । अतिभ्रूणाम्,
अतिभ्रुवाम् । अतिभ्रुवाम्, अतिभ्रुवि । हे अतिभ्रूः ।
नित्यं स्त्रीलिङ्गे वर्तमानत्वाभावात् ग्रामण्ये इ-
त्यादौ आध्यै इत्यादौ इयुवस्थानित्वाभावाच्च नायं
विधिः । क्विबन्ता धातुत्वं नोज्झन्ति शब्दत्वं च
प्रतिपद्यन्ते इत्येषां धातुत्वं ज्ञेयम् । ऋकारान्तः
पितृशब्दः ।

ऋदुशनस्पुरुदंशोऽनेहसश्च सेर्डा ॥ ५३ ॥

ऋदन्तादुशनसादेश्च परस्य सेर्डाः स्यात् ।
पिता । अतिपिता

१ सखायमिच्छति सखीयति सखीः । योऽनेकस्वरस्य । अने-
कस्वरस्य धातोर्वर्णस्य स्वरादौ प्रत्यये परे यः स्यात् । सख्यौ २ ।
सख्यः २ । सख्युः २ । सख्यां । सख्यि । एवं पतीः, पत्यौ । वसुमि-
च्छति वसूयति वसूयतीति वसूः । स्यादौ वः । अनेकस्वरस्य धा-
तोर्वर्णस्य स्वरादौ स्यादौ परे वः स्यात् । वखौ । वखः ४ । वखां
वखि । हे वसूः । इमौ शब्दौ पुस्तकान्तरे लिखितौ स्तः ।

अथ खरान्ताः स्त्रीलिङ्गाः ॥

आकारान्तः स्त्रीलिङ्गो गङ्गाशब्दः

दीर्घङ्याव्यञ्जनात्सेः ॥ १ ॥

दीर्घङ्यावन्ताभ्यां व्यञ्जनाच्च परस्य सेर्लुक्
स्यात् । गङ्गा ।

औता ॥ २ ॥

आवन्तस्य औता सह एत् स्यात् । गङ्गे ।
गङ्गाः । गङ्गाम् । गङ्गे । शसि पुंस्त्वाभावान्नत्वाभा-
वेऽकारेण सह दीर्घ एव । गङ्गाः ।

टौस्येत् ॥ ३ ॥

आवन्तस्य टौसोः परयोरेत्वं स्यात् । गङ्गया ।
गङ्गाभ्याम् २ । गङ्गाभिः ।

आपो ङितां यै यास् यास् याम् ॥४॥

आवन्तात् परेषां ङितामेते आदेशाः स्युः ।
गङ्गायै । गङ्गायाः २ । ह्रस्वापश्चेति आमो नामा-
देशे, गङ्गानाम् । गङ्गायाम् । गङ्गयोः २ । गङ्गासु ।

एदापः संबोधने ॥ ५ ॥

आवन्तस्य सिना सह एत्स्यात् । हे गङ्गे । हे
गङ्गे । हे गङ्गाः ।

नित्यदिद्विस्वराम्बार्थस्य ह्रस्वः ॥ ६ ॥

नित्यं दैदासादयो येभ्यस्ते नित्यदितस्तेषां द्वि-
स्वराम्बार्थानां च सिना सह ह्रस्वः स्यात् । हे

अम्ब । हे अल्ल । हे अक्क । हे अत्त । एवं श्रद्धामे-
धादयः । (शसादौ स्यादौ परे निशाया अन्त्यस्य
लुक् नासिकाया नसादेशश्च वा ।) निशः, निशाः ।
निशा, निशया । निज्भ्याम्, निशाभ्याम् । निच्छु ।
नसः, नासिकाः । नोभ्याम्, नासिकाभ्याम् ।

सर्वादेर्दस्पूर्वाः ॥ ७ ॥

सर्वादेरावन्तस्य ङितां थै यास् यास् यामो
डस्पूर्वाः स्युः । सर्वस्यै । सर्वस्याः २ । सर्वस्याम् ।
शेषं गङ्गावत् ।

जराया जरस्वा ॥ ८ ॥

स्वसम्बन्धिन्यन्यसम्बन्धिनि वा स्वयदौ स्यादौ ।
जरसौ, जरे २ । जरसः, जराः २ । जरसा, जरया ।
जराभ्याम् ४ । अतिजरसौ । इकारान्तो बुद्धि-
शब्दः । स च प्रायो मुनिवत् । बुद्धिः । बुद्धी । बु-
द्धयः । हे बुद्धे । बुद्धिम् । बुद्धी । बुद्धीः । बुद्ध्या ।

स्त्रियां ङितां वा दैदास्दास्दाम् ॥ ९ ॥

स्त्रीलिङ्गादिदुदन्तात्परेषां स्वसम्बन्धिनामन्य-
सम्बन्धिनां च ङितामेते आदेशा वा स्युः । दकारो
विशेषार्थः । बुद्ध्यै, बुद्धये । बुद्ध्याः २ बुद्धेः २ । बु-
द्ध्याम्, बुद्धौ । एवं प्रियबुद्ध्यै, प्रियबुद्धये पुंसे । एवं
मति-भूति-प्रभृतयः । धेनुः । धेनू । धेनवः ।
हे धेनो । धेनुम् । धेनू । धेनूः । धेन्वा । धेन्वै,

धेनवे । धेन्वाः, धेनोः २ । धेन्वाम्, धेनौ । प्रिय-
 धेन्वै, प्रियधेनवे पुंसे । ईकारान्तो नदीशब्दः ।
 दीर्घङ्याविति सिलुकि । नदी । नद्यौ । नद्यः ।
 नदीम् । नद्यौ । नदीः । नद्या ।

स्त्रीदूतः ॥ १० ॥

नित्यस्त्रीलिङ्गादीदूदन्तात्परेषां स्वाऽस्वङितां दै-
 दासदास् दामो नित्यं स्युः । नद्यै । नद्याः २ ।
 नद्याम् । स्वास्वेतिवचनात् प्रियनद्यै पुंसे । सं-
 बोधने नित्यदित्त्वाद्ध्रस्वे, हे नदि । एवं गौरीप्रभृ-
 तयः । स्त्रीशब्दस्य ङ्यन्तत्वात्सेर्लुकि, स्त्री ।
 स्वरादौ इतीयादेशे, स्त्रियौ । स्त्रियः । वाम्-
 शसि । स्त्रियम् स्त्रीम् । स्त्रियः, स्त्रीः । स्त्रिया ।
 स्त्रियै । हे स्त्रि । लक्ष्मीशब्दस्य ङ्यन्तत्वाऽभावा-
 त्सेर्लुग्रास्ति । लक्ष्मीः । शेषं नदीवत् । वधूः ।
 वध्वौ । वध्वः । वधूम् । वध्वौ । वधूः । वध्वा ।
 वध्वै । वध्वाः २ । वध्वाम् । हे वधु । एवं जम्ब्वा-
 दयः । श्री-ही-धीशब्दाः सुश्रीवत् । भूः स्वयंभूवत् ।
 भूरतिभूवत् । मातृशब्दः पितृवत् । माता मातरौ ।
 मातृः । स्वसृशब्दः कर्तृवत् । स्वसा । स्वसारौ ।
 स्त्रियां कुशस्तुनस्तृच् निर्निमित्त एव स्यात् । ततो
 ङ्यां क्रोष्टी । रै-गो-नौ शब्दाः प्राग्वत् ।

इति महोपाध्यायश्रीक्रीर्तिविजयगणिशिष्योपाध्यायश्रीविनयविजय-
 गणिविरचितायां हैमलघुप्रक्रियायां स्वरान्ताः स्त्रीलिङ्गाः ।

अथ स्वरान्ता नपुंसकलिङ्गाः ॥

तत्र अकारान्तो नपुंसकलिङ्गः कुलशब्दः ।

अतः स्यमोऽम् ॥ १ ॥

अकारान्तस्य नपुंसकस्य स्वस्यमोरम् स्यात् ।
कुलम् ।

औरीः ॥ २ ॥

नपुंसकस्य स्वऔरीः स्यात् । कुले ।

नपुंसकस्य शिः ॥ ३ ॥

नपुंसकस्य जस्-शसोः शिः स्यात् । स च घुट्-
संज्ञकः, शेषघुट्संज्ञकश्च । शकारो विशेषार्थः ।

स्वराच्छौ ॥ ४ ॥

शौ परे स्वरान्तान्नपुंसकात् नोऽन्तः स्यात् ।

नि दीर्घः ॥ ५ ॥

शेषघुट्परे नकारे परे स्वरस्य दीर्घः स्यात् ।
कुलानि । द्वितीयायामप्येवम् । अदेतः स्यमोरिति
सिलुकि हे कुल । तृतीयादिषु देववत् । सर्वादि-
ष्वन्यादीनां विशेषः ।

पञ्चतोऽन्यादेरनेकतरस्य दः ॥ ६ ॥

अन्यादिपञ्चकस्यैकतरवर्जस्य स्यमोर्दः स्यात् ।
अन्यद् ।

विरामे वा ॥ ७ ॥

विरामस्थस्य शिङ्गर्जस्य घुटः स्वप्रथमो वा

स्यात् । अन्यत् । अन्यतरद् २ । इतरद् २ । कतरद् २ ।
 कतमद् २ । एकतरवर्जनादेकतरम् । (आसनस्य
 शसादौ स्यादौ परेऽन्त लुग्व ।) आस्यशब्दस्या-
 सन्नादेश इति पाणिनीयाः । आसानि । आस्ता ।
 आसभ्याम् । (हृदयोदकयोर्हृदुदन्नादेशौ च श-
 सादौ वा ॥)

धुटां प्राक् ॥ ८ ॥

स्वरात्परा या धुङ्जातिस्तदन्तस्य धुटि परे
 धुटः प्राप्नोऽन्तः स्यात् ।

म्नां धुङ्गोऽन्त्योऽपदान्ते ॥ ९ ॥

अपदान्तस्थानां म्नां वर्ग्ये धुटि परे पुरःस्थ-
 धुट्संवन्धी पञ्चमः स्यात् । हन्दि । हदा । हद्भ्याम् ।
 उदानि । उद्गा । उदभ्याम् । पक्षे त्वासनादयः
 कुलवत् ।

क्लीवे ॥ १० ॥

नपुंसकस्य स्वरान्तस्य ह्रस्वः स्यात् । विश्वपम् ।
 इत्यादि कुलवत् । इकारान्तो वारिशब्दः ।

अनतो लुप् ॥ ११ ॥

अकारान्तवर्जनपुंसकस्य स्यमोर्लुप् स्यात् ।
 वारि २ । वारि औ इति स्थिते औरीः, इतीकारे जाते ।

अनामस्वरे नोऽन्तः ॥ १२ ॥

नाम्यन्तस्य नपुंसकस्याऽऽम्वर्जे स्वरादौ स्यादौ

नोऽन्तः स्यात् । वारिणी २ । वारीणि २ । वारिणा ।
वारिणे । वारिणः २ । वारिणोः २ । आसि मुनि-
वत् । वारीणाम् । वारिणि । संबोधने ।

नामिनो लुग्वा ॥ १३ ॥

नाम्यन्तस्य नपुंसकस्य स्यमोर्लुग् वा स्यात् ।
लुकि च स्थानिवद्भावाल्लुप्तप्रत्ययनिमित्तकं कार्यं
स्यादिति सिना सह गुणे हे वारे । पक्षे अनतो
लुविति सेर्लुप् । लुपि न तन्निमित्तमिति गुणाभावे
हे वारि । स्वसम्बन्धिविज्ञानात् हे प्रियवारे नर,
नात्र विकल्पः । मधु २ । मधुनी २ । मधूनि २ ।
मधुना । हे मधो । हे मधु । दध्यादीनां टादौ
विशेषः ।

दध्यस्थिसक्थ्यक्ष्णोऽन्तस्यान् ॥ १४ ॥

एषां नपुंसकानां स्वेऽस्वे वा टादौ स्वरे अन्
स्यात् । अनोऽस्येत्यलुकि । दध्ना । प्रियदध्ना । ईडौ
वा । दध्नि, दधनि । अस्थ्ना । अत्यस्थ्ना । सक्थ्ना ।
अक्ष्णा । इह द्विधा लिङ्गव्यवस्था । केचिद् दध्या-
दिवज्जातिशब्दाः स्वत एव लिङ्गमुपाददते । गुण-
क्रियाद्रव्यसंबन्धनिमित्ताश्च केचित्पट्टादिवद्विशे-
ष्यानुरूपं लिङ्गमिति ।

वान्यतः पुमांष्टादौ स्वरे ॥ १५ ॥

अन्यतो विशेष्यवशान्नपुंसको नाम्यन्तष्टादौ
स्वरे पुंवद्वा स्यात् । पटुना २ । पटुने, पटवे । प-

दुनः । पटोः २ । पटूनाम् २ । पटुनि, पटौ । नी-ग्राम-
 ण्यादिशब्दानां ह्रस्वत्वे नि, ग्रामणि कुलं । निनी
 ग्रामणिनी । निना, निया ग्रामण्या, ग्रामणिना ।
 निनि । ग्रामणिनि । नियां, ग्रामण्याम् । हे ने, हे नि ।
 हे ग्रामणे, हे ग्रामणि । कर्तृ । कर्तृणी । कर्तृणि २ ।
 हे कर्तः । हे कर्तृणी । हे कर्तृणि । कर्त्रा । कर्तृभ्यां ।
 कर्तृभिः । कर्त्रे । एदैतोर्ह्रस्वत्वे इकार ओदौत
 उकारश्च वाच्यौ । ततश्च अतिहि अतिरि अ-
 तिगु अतिनु कुलमित्यादि प्राग्वत् ।

इति महोपाध्यायश्रीकीर्तिविजयगणिशिष्योपाध्यायश्रीविनयविज-
 यगणिविरचितायां हैमलघुप्रक्रियायां स्वरान्ता नपुंसकलिङ्गाः ॥

अथ व्यञ्जनान्ताः पुल्लिङ्गाः ।

तत्र चकारान्तः सुवाचशब्दः ।

चजः कगम् ॥ १ ॥

धुटि प्रत्यये पदान्ते च चजोः कगौ स्याताम् ।
 धुटस्तृतीय इति, सुवाग् । विरामे वा । सुवाक् ।
 सुवाचौ । सुवाग्भ्याम् । सुवाक् सु इति स्थिते, ना-
 म्यन्तस्थेति षत्वे । कृष्संयोगे क्षः । सुवाक्षु । हे
 सुवाक्, हे सुवाग् । प्रत्यच् स इति स्थिते ।

अचः ॥ २ ॥

अञ्चतेर्धातोर्धुडन्तस्य धुटि परे धुटः प्राग् नो-

ऽन्तः स्यात् । दीर्घङ्याविति सिलुकि, पदस्य
संयोगान्तस्य लुक् स्यादिति चलुक् ।

युजश्चक्रुश्चो नो ङः ॥ ३ ॥

एषां नस्य पदान्ते ङः स्यात् । प्रत्यङ् । तव-
र्गस्य श्रवर्गेति, प्रत्यञ्चौ । प्रत्यञ्चः । संबोधनेऽप्ये-
वम् । प्रत्यञ्चम् । प्रत्यञ्चौ ।

अच् प्राग् दीर्घश्च ॥ ४ ॥

णिक्यघुट्वर्जे यकारादौ स्वरादौ च प्रत्यये
अचश्च इत्यादेशः स्यात्, पूर्वस्वरस्य च दीर्घः ।
प्रतीचः । प्रतीचा । प्रत्यग्भ्याम् । प्रत्यक्षु । प्राङ् ।
प्राञ्चौ । प्राञ्चः । हे प्राङ् । प्राचा । प्राग्भ्याम् ।

उदच उदीच् ॥ ५ ॥

णिक्यघुट्वर्जे यकारादौ स्वरादौ च । उदङ् ।
उदञ्चौ । उदञ्चः । उदीचः । उदीचा । उदग्भ्याम् ।

सहसमः सधिसमि ॥ ६ ॥

क्विवन्तेऽञ्चतौ परे । सह अञ्चतीति सध्यङ् ।
सध्यञ्चौ । सध्यञ्चः । सध्रीचः । सध्रीचा । समम्-
ञ्चतीति, सम्यङ् । सम्यञ्चौ । सम्यञ्चः । समीचः ।
समीचा । सम्यग्भ्याम् ।

तिरसस्तिर्यति ॥ ७ ॥

अकारादौ क्विवन्तेऽञ्चतौ परे तिरसस्तिरिः
स्यात् । तिर्यङ् । तिर्यञ्चौ । तिर्यञ्चः । अकारादाविति

दधिमथौ । दधिमत्सु । हे दधिमद्, हे दधिमत् ।
दकारान्तास्त्यदादयस्तेषामाद्धे इत्यत्वे ।

लुगस्यादेत्यपदे ॥ १५ ॥

अपदादावकारे एकारे च परे अस्य लुक् स्यात् ।
त्य इति जाते ।

तः सौ सः ॥ १६ ॥

द्विशब्दान्तानां त्यदादीनां स्वसंवन्धिनि सौ
परे तः सः स्यात् । स्यः । त्यौ । त्ये । इत्यादि
सर्ववत् । स्वसंवन्धिनीति किम् ? प्रियत्यद् । सः ।
तौ । ते । यः । यौ । ये । एषः । एतौ । एते ।

त्यदामेनदेतदो द्वितीयादौस्यवृत्त्यन्ते ॥ १७ ॥

किञ्चिद्विधातुं कथितस्य पुनरन्यद्विधातुं कथन-
मन्वादेशस्तस्मिन् गम्यमाने द्वितीयादौसि परे ए-
तद् एनत् स्यात्, न तु वृत्त्यन्ते । आगत एषः ।
अथो एनं भोजय । एनं । एनौ । एनान् । एनेन ।
एतयोः, एनयोः । अन्वादेशाभावे । एतम् । एतौ ।
एतान् । वृत्त्यन्तेऽपि । परमैतं पश्य । इदमोऽप्ये-
वम् । दकारान्तो धर्मबुधशब्दः ।

गडदवादेश्चतुर्थान्तस्यैकस्वरस्यादे-

श्चतुर्थः सूध्वोश्च प्रत्यये ॥ १८ ॥

यस्य गडदवानां कोऽप्यादौ भवति चतुर्थश्चान्ते

भवति तस्यैकस्वरस्य शब्दावयवस्यादेश्चतुर्थः स्यात्,
पदान्ते सादौ ध्वादौ च प्रत्यये परे । धर्मभुत्,
धर्मभुद् । धर्मबुधौ । हे धर्मभुत् हे धर्मभुद् । धर्म-
भुङ्क्ष्याम् । धर्मभुत्सु । नकारान्तो राजन् शब्दः ।
नि दीर्घ इति दीर्घे । राजा । राजानौ । राजानः ।
अघुट्स्वरेऽनोऽस्येत्यलोपे नस्य जत्वे जजोर्ज्ञः ।
राज्ञः । राज्ञा । राजभ्याम् । असदधिकारविहितस्य
नलोपस्यासत्त्वाद्दीर्घाभावः । राज्ञे । राज्ञः । राज्ञः ।
राज्ञोः । राज्ञाम् । राज्ञि, राजनि । राजसु ।

नामद्वये ॥ १९ ॥

संबोधने नाम्नो नस्य लुग्न न स्यात् । हे राजन् ।

न वमन्तसंयोगात् ॥ २० ॥

वान्तान्मान्ताच्च संयोगात्परस्यानोऽस्य लुग्न न
स्यात् । यज्वनः । यज्वना । आत्मनः । आत्मनि ।
शेषं राजन्वत् । एवं सुपर्वन्प्रभृतयः ।

इन्हन्पूषार्यम्णः शिस्योः ॥ २१ ॥

इन्नन्तस्य हनादीनां च शिस्योरेव दीर्घः स्यात् ।
नि दीर्घ इति दीर्घे सिद्धे नियमार्थोऽयं योगः ।
दण्डी । दण्डिनौ । दण्डिनः । दण्डिना । दण्डि-
भ्याम् । हे दण्डिन् । विन्प्रत्ययान्ता अप्येवम् ।
वचस्वी । वचस्विनौ २ । वृत्रहा ।

कवर्गैकस्वरवति ॥ २२ ॥

पूर्वपदस्थाद्रादेः परस्य कवर्गवत्येकस्वरवति
चोत्तरपदे नो ण् स्यात् । न चेदसौ पक्वस्य । वृत्र-
हणौ ।

हनो ह्यो घ्नः ॥ २३ ॥

हन्तेह्यो घ्नः स्यात् ।

हनो घि ॥ २४ ॥

हनो घकारे निमित्तनिमित्तिनोरन्तरे सति नो
णो न स्यात् । वृत्रघ्नः । वृत्रघ्नि, वृत्रहणि । पूषा ।
पूषणौ । पूष्णि, पूषणि । अर्यमा । अर्यमणौ ।
अर्यम्णः । इत्यादि ।

श्वन्युवनमघोनो ङीस्याद्यघुट्स्वरे व उः २५

ङ्यां स्याद्यघुट्स्वरे च श्वनादीनां व उः स्यात् ।
श्वा । श्वानौ । श्वानः । हे श्वन् । शुनः । शुना ।
युवा । युवानौ । हे युवन् । यूनः । मघवा । मघ-
वानौ । मघोनः । हे मघवन् । मघवच्छब्दस्तु
मत्वन्तः । मघवान् ।

पथिन्मथिन्ऋभुक्षः सौ ॥ २६ ॥

पथ्यादीनां नान्तानामन्तस्य सौ परे आः
स्यात् । इति नकारस्य आत्वे ।

एः ॥ २७ ॥

पथ्यादीनामिकारस्य घुटि परे आः स्यात् ।
पथा इति जाते ।

थोन्थ् ॥ २८ ॥

पथिन्मथिनोर्नान्तयोस्थस्य घुटि परेन्थ् स्यात् ।
पन्थाः । पन्थानौ । पन्थानः । हे पन्थाः ।

इन् डीस्वरे लुक् ॥ २९ ॥

ङ्यामघुट्स्वरे च परे पथ्यादीनामिनो लुक्
स्यात् । पथः । पथा । पथिभ्याम् । मन्थाः । म-
न्थानौ । मथः । ऋभुक्षाः । ऋभुक्षः । पञ्चन्प्रभृ-
तयो बहुवचनान्ताः नान्ताः सङ्ख्याशब्दाः त्रिषु
लिङ्गेषु सरूपाः । डति ण इति जसूशसुलुपि ।
पञ्च । पञ्च । पञ्चभिः । पञ्चभ्यः २ ।

सङ्ख्यानां ण्याम् ॥ ३० ॥

रपनान्तानां सङ्ख्यावाचिनां स्वसंबन्धिन आमो
नाम् स्यात् । दीर्घो नाम्यतिसृचतसृषु इति दीर्घे ।
नाम्नो नोऽनह् इति नलोपे । पञ्चानाम् । स्वसंब-
न्धिन इत्येव । प्रियपञ्चाम् । पञ्चसु । प्रियपञ्चा-
दयो राजन्वत् । एवं सप्तन्प्रभृतयः ।

वाष्टन आः स्यादौ ॥ ३१ ॥

अष्टनः स्यादौ परे आ वा स्यात् ।

अष्ट और्जसूशसोः ॥ ३२ ॥

अष्टनः कृतात्वस्य जस्-शसोरौः स्यात् । अष्टौ ।
अष्टौ । अष्ट । अष्ट । अष्टाभिः, अष्टभिः । अ-

ष्टाभ्यः, अष्टभ्यः । अष्टानाम् । अष्टासु, अष्टसु,
प्रियाष्टाः प्रियाष्टा । भकारान्तस्तुण्डिभ् शब्दः । गड-
दवादेरिति ढत्वे । तुण्डिब्, तुण्डिप् । तुण्डिभौ ।
भकारान्त इदम् शब्दः ।

अयमियं पुंस्त्रियोः सौ ॥ ३३ ॥

पुंस्त्रीलिङ्गयोरिदंशब्दस्य स्वसंबन्धिनि सौ परे
अयमियमौ स्याताम् । अयम् । स्वसंबन्धिनीति
किम् ? प्रियेदम् ना स्त्री वा । द्विवचने आद्वेर
इति मस्य अत्वे ।

दो मः स्यादौ ॥ ३४ ॥

स्वस्यादौ परे इदमो दो मः स्यात् । इमौ ।
इमे । इमम् । इमौ । इमान् । अन्वादेशे एनत् ।
एनम् । एनौ । इत्यादि ।

तौस्यनः ॥ ३५ ॥

स्वतौसोः परयोरनकस्य इदमोऽनः स्यात् । अ-
नेन । स्व इत्येव । प्रियेदमा । अनक इत्येव ।
इमकेन ।

अनक् ॥ ३६ ॥

व्यञ्जनादौ स्वस्यादौ परे अनकस्य इदमो अः
स्यात् । आभ्याम् । इदमदसोरक्येव । स्व इति
किम् ? प्रियेदम्भ्याम् । भिस ऐस् इति नियमादेद्वहु-

स्मोसीत्येत्वे । एभिः । अकि तु । इमकैः । अस्मै ।
अस्मात् । अस्य । अनयोः । एषाम् । अस्मिन् ।
एषु ।

किमः कस्तसादौ च ॥ ३७ ॥

स्यादौ तसादौ परे किमः कः स्यात् । कः सा-
कोऽपि । कः । कौ । के । सर्ववत् । चतुरशब्दो
बहुवचनान्तः ।

वाः शेषे ॥ ३८ ॥

स्वेऽस्वै वा शेषे घुटि परेऽनडुच्चतुरोरुतो वाः
स्यात् । चत्वारः । चतुरः । चतुर्भिः । चतुर्भ्यः २ ।
चतुर्णाम् ।

अरोः सुपि रः ॥ ३९ ॥

रोरन्यस्य रस्य सुपि परे र एव स्यात् । चतुर्षु ।
प्रियचत्वाः । प्रियचत्वारौ २ ।

उतोऽनडुच्चतुरो वः ॥ ४० ॥

संबोधने सौ । हे प्रियचत्वः । शकारान्तो वि-
शब्दः । यजसृजेति षत्वे । विड्, विट् । विशौ ।
विट्सु, विट्सु । तत्त्वप्राड्, तत्त्वप्राट् । तत्त्वप्राशौ २ ।

ऋत्विज्दिशद्दृशस्प्रशस्त्रज्दधृषूउ-
ष्णिहो गः ॥ ४१ ॥

एषां पदान्ते गः स्यात् । तादृग्, तादृक् । तादृ-

शौ २ । तादृग्भ्याम् २ । सदृगादयोऽप्येवम् । घृत-
स्पृक्, घृतस्पृग् । घृतस्पृशौ २ । घृतस्पृग्भ्याम् ३ ।

नशो वा ॥ ४२ ॥

नशः पदान्ते ग् वा स्यात् । जीवनग् जीवन-
नक् । जीवनङ् जीवनट् । जीवनशौ २ । जीवन-
ग्भ्याम् जीवनङ्भ्याम् । जीवनक्षु जीवनट्सु
जीवनट्सु । षकारान्तो दधृष् शब्दः । दधृग्
दधृक् । दधृषौ । दधृग्भ्याम् ।

सजुषः ॥ ४३ ॥

पदान्ते रुः स्यात् ।

पदान्ते ॥ ४४ ॥

पदान्तस्थयोर्भ्वादेर्वोः परयोस्तस्यैव नामिनो
दीर्घः स्यात् । सजूः । सजुषौ । हे सजूः । सजू-
र्भ्याम् । सजूर्षु । षषशब्दो नित्यं बहुवचनान्तः ।
षट् षड् । षण्णाम् षट्सु । प्रियषट् प्रियषड् ।
प्रियषषौ । सकारान्तः सुवचस् शब्दः । अम्भा-
देरत्वसः सौ इति दीर्घे सुवचाः । सुवचसौ २ ।
सुवचोभ्याम् ३ । सुवचस्सु । हे सुवचः । एवं
सुमनस्प्रभृतयः ।

रात्सः ॥ ४५ ॥

पदस्य संयोगान्तस्य यो रस्ततः परस्य सस्यैव

लुक् स्यात् । चिकीर्षतीति चिकीः । चिकीर्षौ ।
चिकीर्भ्याम् । चिकीर्षु । हे चिकीः । उकारानुबन्धः
श्रेयस्शब्दः । ऋदुदित इति नुमागमे । न्स्महतो-
रिति दीर्घे च । श्रेयान् ।

शिङ्हेऽनुस्वारः ॥ ४६ ॥

अपदान्तस्थानां म्नां शिटि हे च परेऽनुस्वारः
स्यात् । श्रेयांसौ । हे श्रेयन् । श्रेयोभ्याम् । कसु-
प्रत्ययान्ता अप्येवम् । विद्वान् । विद्वांसौ ।
हे विद्वन् ।

कसुष्मतौ च ॥ ४७ ॥

णिक्यघुट्ठर्जे यादौ स्वरादौ मतौ च कस् उष्
स्यात् । विदुषः । विदुषा ।

संस्रध्वंसकसनडुहो दः ॥ ४८ ॥

संस्रध्वंसोः कसुप्रत्ययान्तस्यानडुहश्च पदान्ते दः
स्यात् । विद्वद्भ्याम् । विद्वत्सु । उदित् पुंसशब्दः ।

पुंसोः पुमन्स् ॥ ४९ ॥

घुटि । पुमान् । पुमांसौ । हे पुमन् । पुंसा ।
पदस्येति सलोपे पुंभ्याम् । पुंसि । दोस्शब्दस्य
स्वरादौ षत्वं व्यञ्जनादौ च रुत्वम् । दोः । दोषौ २ ।
हे दोः । शसादौ स्यादौ वा दोषनादेशे । दोष्णः
दोषः । दोष्णा दोषा । दोर्भ्याम् दोषभ्याम् ३ ।

दोष्णि दोषणि दोषि । दोष्णु । उशनसशब्दस्य
ऋदुशनसिति सेडा । उशना । उशनसौ ।

वोशनसो नश्चामत्र्ये सौ ॥ ५० ॥

उशनसः संबोधने नलुकौ वा स्याताम् । हे
उशनन् हे उशन हे उशनः । पुरुदंश । पुरुदं-
शसौ । अनेहा । अनेहसौ । हे पुरुदंशः । हे अनेहः ।

अदसो दः सेस्तु डौ ॥ ५१ ॥

स्वसंवन्धिसौ परे अदसो दः सः स्यात् ।
सेस्तु डौ । असौ असकौ । हे असौ । स्वसंवन्धीति
किम् । अत्यदाः ।

मोऽवर्णस्य ॥ ५२ ॥

अवर्णान्तस्यादसो दो म् स्यात् । अमौ इति
जाते ।

मादुवर्णोऽनु ॥ ५३ ॥

अदसो मः परस्य वर्णस्य उवर्णः स्यात् । ह्रस्व-
स्थाने ह्रस्वो दीर्घस्थाने दीर्घः । अनु पश्चात्कार्या-
न्तरेभ्यः । अमू । सर्वादित्वाज्जस इः । अमे इति
जाते ।

बहुष्वेरीः ॥ ५४ ॥

बहुवचनान्तस्यादस एरीः स्यात् । अमी । हे
असौ । अमुम् । अमू । अमून् । अम टा इति
स्थिते ।

प्रागिनात् ॥ ५५ ॥

अदसो मः परस्य वर्णस्य इनादेशात्प्रागुवर्णः
स्यात् । अमुना । अमूभ्याम् । इदमदसोऽक्येवेति
नियमाद्भिस ऐस्त्वाभावे । एद्वहुस्भोसीत्येत्वे । बहु-
ष्वेरीः । अमीभिः । अम सै इति जाते । मादुव-
र्णोऽनु । अमुष्मै । अमूभ्याम् । अमीभ्यः । अमु-
ष्मात् । अमुष्य । अमुयोः २ । अमीषाम् । अमीषु ।

असुको वाऽकि ॥ ५६ ॥

अदसोऽकि सत्यसुको वा स्यात् । असुकः
असकौ । हे असुक । हे असकौ । अनडुह्शब्दस्य
वाः शेषे अनड्वाह् इति जाते अनडुहः सौ, धुटां
प्राग्नोऽन्तः, पदस्येति हलोपे । अनड्वान् । अन-
ड्वाहौ २ । शसि अनडुहः । संस्र्ध्वंसित्यादिना
दत्वे । अनडुभ्याम् ३ । संवोधने उतोऽनडुच्चतुरो
चः । हे अनड्वान् ।

हो धुट्पदान्ते ॥ ५७ ॥

धुटि प्रत्यये पदान्ते च हो ढः स्यात् । मधु-
लिट् मधुलिङ् । मधुलिहौ । मधुलिङ्भ्याम् २ । मधु-
लिट्सु मधुलिङ्सु ।

भ्वादेर्दादिर्घः ॥ ५८ ॥

भ्वादेर्धातोर्घो दादिरवयवस्तस्य धुटि परे प्रत्यये

दिव औः सौ ॥ ६ ॥

द्यौः । दिवौ ।

उः पदान्तेऽनूत् ॥ ७ ॥

पदान्ते दिव उः स्यात् स च दीर्घो न स्यात् ।
द्युभ्याम् । द्युषु । हे द्यौः । ऋत्विगित्यादिना गत्वे
दिग् दिक् । दिशौ २ । दिग्भ्याम् २ । हे दिग् हे
दिक् । आशिसूशब्दस्य सोरुरिति रुत्वे पदान्ते इति
दीर्घे आशीः । आशिषौ । आशीर्भ्याम् २ । आशीर्षु ।
हे आशीः । अदसो दः सेस्तुडौ । असौ । द्विवच-
नादौ अत्वे मत्वे (पदान्ते नहो धो वाच्यः*) उपा-
नत् उपानद् । उपानहौ । उपानद्भ्याम् । उपानत्सु ।
हे उपानद् हे उपानत् ।

इति श्रीमहोपाध्यायश्रीकीर्तिविजयगणिशिष्योपाध्यायश्रीविनयविजय-
गणिविरचितायां हैमलघुप्रक्रियायां व्यञ्जनान्ताः स्त्रीलिङ्गाः ।

अथ व्यञ्जनान्ता नपुंसकलिङ्गाः ॥

चकारान्तः प्रत्यच्शब्दः । प्रत्यक् प्रत्यग् । अच्
प्राग् दीर्घश्चेति प्रतीची । प्रत्यञ्चि । सम्यक्
सम्यग् । समीची । सम्यञ्चि । शेषं पुंवत् । जका-
रान्तोऽसृज्शब्दः । असृग् असृक् । असृजी २ ।
असृञ्चि । शसादौ वाऽसन्नादेशे असानि । अस्ना ।
असृजा । असभ्याम् । असृग्भ्याम् । हे असृग् हे

असृक् । जगत् जगद् । जगती । जगन्ति ।
महत् । महती । न्स्महतोरिति दीर्घे । महान्ति ।
(यकृत्शकृतोः शसादौ वा यकन्शकन्नादेशे) ।
यक्ता यकृता । यकभ्याम् यकृद्भ्याम् । शक्ता
शकृता । शकभ्याम् शकृद्भ्याम् । त्यदादीनाम-
नतोलुविति सिलुप् त्यद् । द्विवचनादौ अत्वे त्ये ।
त्यानि । सर्ववत् । एवं तद्द्यदादयः । अहन्शब्दस्य
अह् इति रुत्वे । अहः २ । ईडौ वा । अह्नी
अहनी २ । अहानि । अह्ना । अहोभ्याम् ३ ।
अहस्सु । हे अहः । ब्रह्मन्शब्दस्य नाम्नो नोऽनहः
इति नलुपि । ब्रह्म । ब्रह्मणी । ब्रह्माणि । ब्रह्मणा ।

क्लीबे वा ॥ १ ॥

आमन्त्र्यस्य नाम्नो नस्य क्लीबे लुग् वा स्यात् ।
हे ब्रह्मन् हे ब्रह्म । इदम् । इमे । इमानि । किम् ।
के । कानि । चतुरः शौ । चत्वारि । पयः । पयसी ।
पयांसि । पयसा । पयोभ्याम् । हे पयः । एवं वचः-
प्रभृतयः । अदः । द्विवचने । अमे इति जाते ।
मादुवर्णोऽनु । अमू । अमूनि । शेषं पुंवत् । काष्ठ-
तद् काष्ठतद् । काष्ठतक्षी । काष्ठतद्धि ।

इति महोपाध्यायश्रीकीर्तिविजयगणिशिष्योपाध्यायश्रीविनयविजय-
गणिविरचितायां हैमलघुप्रक्रियायां व्यञ्जनान्ता नपुंसकलिङ्गाः ।

[इति पट्लिङ्गानि समाप्तानि]

अथ युष्मदस्मदोः प्रक्रिया ॥

तयोश्च त्रिष्वपि लिङ्गेषु समानं रूपमलिङ्गत्वात् ।

त्वमहं सिना प्राक्चाऽकः ॥ १ ॥

सिना युष्मदस्मदोस्त्वमहमौ स्याताम् तौ चाक्-
प्रसङ्गेऽकः प्रागेव । त्वम् । अहम् । त्वकम् ।
अहकम् ।

मन्तस्य युवावौ द्वयोः ॥ २ ॥

द्वित्वे वर्तमानयोर्युष्मदस्मदोर्मन्तावयवस्य स्या-
दौ परे युवावौ स्याताम् । युवद् । आवद् । इति
तावद्भवति ।

अमौ मः ॥ ३ ॥

युष्मदस्मद्धां परयोरम् औ इत्येतयोर्मः स्यात् ।

युष्मदस्मदोः ॥ ४ ॥

व्यञ्जनादौ स्यादौ परे युष्मदस्मदोराः स्यात् ।
युवाम् । आवाम् ।

यूयं वयं जसा ॥ ५ ॥

जसा सह युष्मदस्मदोरेतौ स्याताम् । यूयम् ।
वयम् । द्वितीयैकवचने ।

त्वमौ प्रत्ययोत्तरपदे चैकस्मिन् ॥ ६ ॥

स्यादौ प्रत्ययोत्तरपदयोश्च परयोरेकत्वे वर्तमा-
नयोर्युष्मदस्मदोर्मन्तावयवस्य त्वमौ स्याताम् ।

लुगस्यादेत्यपदे इत्यकारलोपे अमो मत्वे दस्यात्वे
च त्वाम् माम् । युवाम् आवाम् ।

शसो नः ॥ ७ ॥

युष्मदस्मद्भ्यां परस्य शसो नः स्यात् । युष्मान्
अस्मान् । टायां त्वमादेशे ।

टाड्योसि यः ॥ ८ ॥

एषु चतुर्षु युष्मदस्मदोर्यः स्यात् । त्वया मया ।
युवाभ्याम् आवाभ्याम् । युष्माभिः अस्माभिः ।

तुभ्यं मह्यं डया ॥ ९ ॥

डया सह युष्मदस्मदोरेतौ स्याताम् । तुभ्यम्
मह्यम् ।

अभ्यं भ्यसः ॥ १० ॥

युष्मदस्मद्भ्यां परस्य चतुर्थीभ्यसोऽभ्यम् स्यात् ।
अकारो व्यञ्जनादित्वव्यावृत्त्यर्थस्तेन युष्मदस्मदो-
रित्यात्वं न भवति ।

शेषे लुक् ॥ ११ ॥

यस्मिन्नायौ कृतौ ततोऽन्यः शेषस्तस्मिन् स्यादौ
परे युष्मदस्मदोर्लुक् स्यात् । युष्मभ्यम् अस्मभ्यम् ।

डसेश्चाद् ॥ १२ ॥

युष्मदस्मद्भ्यां परस्य डसेः पञ्चमीभ्यसश्च अद्
स्यात् । अकारः प्राग्वत् । त्वत् मत् । युष्मद्
अस्मद् ।

तव मम डसा ॥ १३ ॥

डसा सह युष्मदस्मदोरेतौ स्याताम् । तव ।
मम । युवावादेशे टाड्योसीति ये । युवयोः
आवयोः ।

आम आकम् ॥ १४ ॥

युष्मदस्मद्भ्यां परस्य आम आकम् स्यात् ।
युष्माकम् । अस्माकम् । त्वयि । मयि । युष्मासु
अस्मासु । अथानयोरादेशविशेषाः ।

पदाद्युग्विभक्त्यैकवाक्ये वस्त्रसौ

बहुत्वे ॥ १५ ॥

द्वितीयाचतुर्थीषष्ठीबहुवचनैः सह पदात्परयो-
र्युष्मदस्मदोर्वस्त्रसौ वा स्याताम् नतु वाक्यान्तरे ।

धर्मो रक्षतु वो लोका धर्मो रक्षतु नः सदा ।
नमो वः श्रीजिनाः शुद्धं ज्ञानं नो दीयतां
धनम् ॥ १ ॥

दर्शनं वो जिनाधीशाः पापं हरति नो रयात् ।
पक्षे । धर्मो युष्मान् रक्षतु इत्यादि ।

द्वित्वे वाम्नौ ॥ १६ ॥

समविभक्तिद्विवचनैः सह पदात्परयोर्युष्मदस्म-
दोर्वाम्नौ वा स्याताम् ।

पातु वां नौ जिनोऽयं च दद्याद्वां नौ परं पदम् ।

मनो वां नौ सदा भूयाद्दृढं धर्मे जिनोदिते २ ।
पक्षे जिनो युवां पात्वित्यादि ।

अमा त्वामा ॥ १७ ॥

अमा सह पदात्परयोर्युष्मदस्मदोस्त्वामा वा
स्याताम् । धर्मस्त्वा पातु । त्वां पातु । धर्मो मा
पातु । मां पातु ।

डेडसा तेमे ॥ १८ ॥

डेडसूभ्यां सह पदात्परयोर्युष्मदस्मदोस्तेमे वा
स्याताम् । धर्मस्ते ददातु । धर्मो मे ददातु । मह्यं
ददातु सुखम् । धर्मस्ते स्वम् । तव स्वम् । धर्मो
मे स्वं । मम स्वम् ।

नित्यमन्वादेशे वसूनसादिः ॥ १९ ॥

यूयं विनीतास्तद्वो गुरवो मानयन्ति ।

असदिवामञ्च्यं पूर्वम् ॥ २० ॥

युष्मदस्मद्व्यां पूर्वं संबोधनमसदिव स्यात् ततो
वस्त्रसादयो न स्युः । जना युष्मान्पातु धर्मः ।
क्वचिद्वा । जिनाः शरण्या वो युष्मान् वा सेवे ।
क्वचिन्न । साधो सुविहित त्वा सेवे ।

पादाद्योः ॥ २१ ॥

नियतमात्राऽक्षरपिण्डः पादः । पादस्याऽऽदि-
स्थयोर्युष्मदस्मदोर्वस्त्रसादिर्न स्यात् । वीरो विश्वे-

श्वरो देवो युष्माकं कुलदेवता । स एव नाथो
भगवान् अस्माकं पापनाशनः ॥ १ ॥

चाहहवैवयोगे ॥ २२ ॥

एभिः पञ्चभिर्योगे वस्त्रसादिर्न स्यात् । ज्ञानं
युष्माँश्च रक्षतु ।

इति श्रीमहोपाध्यायश्रीकीर्त्तिविजयगणिशिष्योपाध्यायश्रीविनयविजय-
गणिविरचितायां हैमलघुप्रक्रियायां युष्मदस्मदोः प्रक्रिया समाप्ता ॥

अथाव्ययानि ॥

अव्ययानि त्वलिङ्गान्यसङ्ख्यानि च । तथाहुः ।
नन्ता सङ्ख्या डतिर्युष्मदस्मच्च स्युरलिङ्गकाः ।
पदं वाक्यमव्ययं चेत्यसङ्ख्यं च तद्वहुलम् ॥ १ ॥
सदृशं त्रिषु लिङ्गेषु सर्वासु च विभक्तिषु ।
वचनेषु च सर्वेषु यन्न व्येति तदव्ययम् ॥ २ ॥

स्वरादयोऽव्ययम् ॥ १ ॥

स्वर् अन्तर् प्रातर् पुनर् इत्यादि ।

चादयोऽसत्त्वे ॥ २ ॥

अद्रव्यार्थाश्चादयोऽव्ययानि स्युः । च अह ह
एव वा एवम् नूनम् ननु खलु विना नाना ईषत्
किल वै नो न मा मा स्म यत् तत् स्वराश्च ।

अधणूतस्वाद्याशसः ॥ ३ ॥

धण्वर्जास्तस्वादयः शस्पर्यन्ता ये प्रत्ययास्तदन्तं
नामाव्ययं स्यात् ।

व्याश्रये तसुः ॥ ४ ॥

पञ्च्यन्तात्पक्षाश्रये गम्ये तसुः स्यात् । रविः कर्णतोऽभवत् ।

पर्यभेस्तसुः ॥ ५ ॥

परितः । अभितः ।

अहीयरुहोऽपादाने ॥ ६ ॥

अपादानपञ्चम्यास्तसुर्वा स्यात् । ग्रामतो ग्रामात् । हीयरुहोस्तु न । सार्थाद्धीनः । गिरेरवरोहति ।

किमद्व्यादिसर्वाद्यवैपुल्यबहोः पित्तस् ॥ ७ ॥

किमो द्व्यादिवर्जसर्वादिभ्योऽवैपुल्यार्थबहोश्च पञ्चम्यन्तात्पित्तस् स्यात् । सर्वतः । बहुतः ।

इतोऽतः कुतः ॥ ८ ॥

एते तसन्ताः साधवः ।

सप्तम्याः ॥ ९ ॥

सप्तम्यन्तात्किमादेस्त्रप् । सर्वत्र । बहुत्र । क्व कुत्र । अत्र । इह । एते त्रबन्ताः साधवः ।

अनद्यतनेर्हिः ॥ १० ॥

अन्यन्तादनद्यतनकाले यथासंभवं किमादेर्हिः स्यात् । कर्हि । यर्हि । बहुर्हि ।

प्रकारे था ॥ ११ ॥

यथासंभवं स्याद्यन्तात्किमादेः प्रकारे था स्यात् । सर्वथा ।

कथमित्थम् ॥ १२ ॥

एतौ प्रकारे साधू ।

किंयत्तत्सर्वैकान्यात्काले दा ॥ १३ ॥

कदा यदा तदा सर्वदा एकदा अन्यदा । सदा
अधुना इदानीम् तदानीम् एतर्हि एते काले
साधवः ।

सद्योऽद्यपरेद्यव्यह्नि ॥ १४ ॥

एतेऽह्नि काले साधवः ।

पूर्वापराधरोत्तरान्यान्यतरे-

तरादेद्युस् ॥ १५ ॥

उच्यन्तेभ्यः सप्तभ्य एभ्योऽह्नि काले एद्युस् ।
पूर्वेद्युः ।

उभयाद् द्युश्च ॥ १६ ॥

उभयद्युः । चादेद्युस् उभयेद्युः ।

ऐषमः परुत् परारि वर्षे ॥ १७ ॥

पूर्वस्मिन्वर्षे परुत् । पूर्वतरे वर्षे परारि ।

सङ्ख्याया धा ॥ १८ ॥

प्रकारे । एकधा ।

उत्पत्तु सङ्ख्यावत् ॥ १९ ॥

उत्पन्तमत्वन्तं च सङ्ख्यावत्स्यात् । कतिधा
यावद्धा ।

बहुगणमभेदे ॥ २० ॥

तथा बहुधा । (विचाले च*) द्विधा । एकधा ।

वैकाद् ध्यमञ् ॥ २१ ॥

ऐकध्यम् । एकधा ।

द्वित्रैर्धमजेधौ वा ॥ २२ ॥

द्वित्रिभ्यां प्रकारादिष्वेतौ वा स्याताम् । द्वैधम्
त्रैधम् । द्वेधा त्रेधा । द्विधा त्रिधा । इति ।

वारे कृत्वस् ॥ २३ ॥

संख्यायाः । पञ्चकृत्वः ।

द्वित्रिचतुरः सुच् ॥ २४ ॥

वारे । द्विस्त्रिश्चतुर्वा भुङ्क्ते ।

एकात्सकृच्चास्य ॥ २५ ॥

एकवारं भुङ्क्ते । सकृद्भुङ्क्ते ।

ऊर्ध्वाद्विरिष्टातावुपश्चास्य ॥ २६ ॥

ऊर्ध्वादिग्देशकालार्थात्प्रथमापञ्चमीसप्तम्यन्ता-
देतौ स्याताम् उपश्चास्यादेशः स्यात् । उपरि उपरि-
ष्ठात् रम्यं आगतो वासो वा ।

पूर्वाविराधरेभ्योऽसऽस्तातौ

पुरवधश्चैषाम् ॥ २७ ॥

प्रथमापञ्चमीसप्तम्यन्तानाम् । पुरः पुरस्तात् ।
अवः अवस्तात् । अधः अधस्तात् रम्यं आगतो
वासो वा ।

परावरात्स्तात् ॥ २८ ॥

परस्तात् अवरस्तात् रम्यं आगतो वासो वा ।

दक्षिणोत्तरपरावरेभ्योऽतस् ॥ २९ ॥

दक्षिणतो रम्यं आगतो वासो वा ।

अधरापरदक्षिणोत्तरेभ्य आत् ॥ ३० ॥

अधरात् रम्यं आगतो वासो वा ।

वा दक्षिणात्प्रथमासप्तम्या आ ॥ ३१ ॥

दक्षिणा रम्यं वासो वा ।

आही दूरे ॥ ३२ ॥

दूरदिग्देशार्थात्प्रथमासप्तम्यन्तादक्षिणादा आ-
हिश्च । गिरेर्दक्षिणा दक्षिणाहि रम्यं वासो वा ।

वोत्तरात् ॥ ३३ ॥

उत्तरा उत्तराहि उत्तरतः उत्तरात् रम्यं
वासो वा ॥

अदूरे एनः ॥ ३४ ॥

दिक्शब्दात्प्रथमासप्तम्यन्ताददूरे एनः स्यात् ।
पूर्वेणास्य रम्यं वासो वा (दिक्शब्दादिग्देशका-
लार्थात्प्रथमापञ्चमीसप्तम्यन्तात्स्वार्थे धा स्यात्*)

लुवञ्चैः ॥ ३५ ॥

अञ्चत्यन्तादिक्शब्दाद्विहितयोर्धेनयोर्लुप् स्या-
त् । तल्लुपि च स्त्रीप्रत्ययस्यापि लुब् भवति । प्राची

दिक् । प्राङ् देशः कालो वा रम्यः । प्राग्रम्यम् ।
एवमागतो वासो वा ।

पश्चोऽपरस्य दिक्पूर्वस्य चाति ॥ ३६ ॥

अपरा दिक् पश्चात् । दक्षिणपश्चात् । (वोत्तर-
पदेऽर्थे*) पश्चार्धम् । अपरार्धम् ।

व्याप्तौ स्सात् ॥ ३७ ॥

कृभ्वस्तिभ्यां कर्मकर्तृभ्यां योगे प्रागतत्तत्त्वे
सादिः सात्स्यात् व्याप्तौ गम्यायाम् । द्विःसकार-
पाठान्नास्य षत्वम् । अग्निसात्करोति काष्ठम्, भ-
वति स्यात् वा ।

तत्राधीने ॥ ३८ ॥

सप्तम्यन्तादधीनेऽर्थे कृभ्वस्तिसंपद्योगे सात्स्या-
त् । (देयेऽधीने च त्रा*) राज्ञि अधीनं राजसा-
त्करोति । देवत्राकरोति द्रव्यम् । भवति स्यात्
संपद्यते वा ।

सङ्ख्यैकार्थाद्वीप्सायां शस् ॥ ३९ ॥

सङ्ख्यार्थैकार्थाभ्यां वीप्सायां द्योत्यायां शस् वा
स्यात् । एकैकमेकशो वा दत्ते । माषं माषं माषशो
वा देहि ।

तद्वति धण् ॥ ४० ॥

द्वित्रिभ्यां प्रकारवति धण् । द्वौ प्रकारावेषां
द्वैधाः । धण्वर्जनात्तस्य नाव्ययत्वम् ।

विभक्तिथमन्ततसाद्याभाः ॥ ४१ ॥

विभक्त्यन्ताभास्थमवसानतसादिप्रत्ययान्ताभा-
श्चाव्ययानि स्युः । चिराय चिरात् ।
भवतु । अस्तु । कुतः । कथम् ।

वत्तस्याम् ॥ ४२ ॥

एतदन्तमव्ययम् ।

स्यादेरिवे ॥ ४३ ॥

स्याद्यन्तादिवार्थे क्रियासादृश्ये वत्स्यात् । अश्व
इव अश्ववत् । मैत्रवद्याति चैत्रः । देवमिव देव-
वत्पश्यन्ति मुनिम् । षष्ठीसप्तम्यन्तयोः सादृश्ये
वत् । चैत्रस्येव चैत्रवन्मैत्रस्य मुखम् । मुक्ताविव
मुक्तिवच्छान्तौ सुखम् ।

तसिः ॥ ४४ ॥

टान्तात्तुल्यदिश्ये तसिः स्यात् । सुदाम्नैक-
दिक् सुदामतो मेघः । आम् वक्ष्यते ।

त्वातुमम् ॥ ४५ ॥

एतदन्तमव्ययम् । कृत्वा । कर्तुं । यावज्जीवम् ।
प्रत्ययाश्चैते वक्ष्यन्ते ।

गतिः ॥ ४६ ॥

गतिसंज्ञमव्ययं स्यात् ।

ऊर्याद्यनुकरणच्चिडाचश्च गतिः ॥ ४७ ॥

एते उपसर्गाश्च गतयः स्युस्ते च प्राग्धातोः
प्रयोज्याः । ऊरीकृत्य । उररीकृत्य । खाद्रकृत्य ।

कृभ्वस्तिभ्यां कर्मकर्तृभ्यां प्रागत-
त्तत्वे चिवः ॥ ४८ ॥

कर्मार्थात् कृगायोगे कर्त्रर्थाच्च भ्वस्तियोगे प्रा-
गभूततद्भावे चिवः स्यात् ।

ईश्चाववर्णस्यानव्ययस्य ॥ ४९ ॥

अनव्ययस्यावर्णान्तस्य च्वावीः स्यात् । अशुक्लं
शुक्लं करोति शुक्लीकरोति पटम् । मालीकरोति
पुष्पाणि । अशुक्लः शुक्लो भवति शुक्लीभवति ।
शुक्लीस्यात् ।

दीर्घच्चिवयङ्यत्रयेषु च ॥ ५० ॥

एषु चतुर्षु यादावाशिषि च स्वरस्य दीर्घः स्यात् ।
शुचीकरोति ।

(अरुर्मनश्चक्षुश्चेतोरहोरजसां लुक् चवौ*) अ-
रुकरोति । उन्मनीस्यात् । (इसुसोर्बहुलं लुक्*)
सर्पीकरोति नवनीतम् । धनूस्याद्वंशः । (व्यञ्ज-
नान्तस्यान्त ईर्बहुलम्*) दृषदीभवति दृषद्भ-
वति शिला ।

समयादिभ्योऽर्थविशेषे कृग्योगे यथायोगं
डाज्वाच्यः ॥ ५१ ॥

कालक्षेपे । समयाकरोति । अद्य श्वो वा पटं दास्यामीति कालक्षेपं करोति कुविन्दः । अतिपीडने सपत्राकरोति । निष्पत्राकरोति मृगम् । निष्कोषणे । निष्कुलाकरोति दाडिमम् । आनुकूल्ये । सुखाकरोति प्रियाकरोति गुरुम् । प्रातिकूल्ये । दुःखाकरोति शत्रुम् । पाके । शूलाकरोति मांसम् । वपने । मद्राकरोति भद्राकरोति बालं नापितः । एवं क्षेत्रकर्षणे द्वितीयाकरोति क्षेत्रम् । पटपटाकरोतीत्यादि ।

प्रपरापसमन्ववनिर्दुरभिव्यधिसूदतिनिप्रतिपर्यपयः । उप आङिति विंशतिरेष सखे उपसर्गगणः कथितः कविभिः ॥ १ ॥

एते त्वेकत्र धातावा पञ्चभ्यः प्रयोज्याः । प्रसमभिव्याहरतीति । एवं (भूषादरक्षेपेऽलंसदसत् गतिसंज्ञम्*) अलंकृत्य । सत्कृत्य । असत्कृत्य । (कणे मनस्तृप्तौ*) कणेहत्य । मनोहत्य । (तिरोऽन्तर्धौ*) तिरोभूय । (कृगो नवा*) तिरस्कृत्य तिरस्कृत्वा । मध्येकृत्य मध्येकृत्वा । साक्षात्कृत्य साक्षात्कृत्वा । (नित्यं हस्ते पाणाबुद्धाहे*) हस्तेकृत्य । पाणौकृत्येत्यादयो यथायोगं गतिसंज्ञाज्ञेयाः । इत्यपरिमिता अव्ययाः ।

अव्ययस्य ॥ ५२ ॥

अव्ययानां स्यादेर्लुप् स्यात् । स्वः प्रातरस्ति
पश्य कृतमिति ।

इति श्रीमहोपाध्यायश्रीकीर्तिविजयगणिशिष्योपाध्यायश्रीविनयविज-
यगणिविरचितायां हैमलघुप्रक्रियायां अव्ययानि समाप्तानि ।

॥ अथ स्त्रीप्रत्ययाः ॥

अथ लिङ्गविशेषज्ञानाय स्त्रीप्रत्ययाः प्रस्तूयन्ते ।

अजादेः ॥ १ ॥

एभ्यः स्त्रियामाप् स्यात् । अजा एडका को-
किला वाला शूद्रा ज्येष्ठा ।

अस्यायत्तक्षिपकादीनाम् ॥ २ ॥

आवेव परो यस्मात्तस्मिन्ननित्कि यदादिवर्ज-
स्यात् इत्स्यात् । पाचिका कारिका मदिका । य-
दादिवर्जनाद्यका सका क्षिपकेत्यादौ नेत्त्वम् ।

क्वचिद्वा ॥ ३ ॥

अनित्कि परे क्वचिदापः स्थाने इहस्वौ वा । ख-
ट्टिका खट्वाका खट्वाका । क्वचिन्नेत्त्वम् । तारका
ज्योतिः ।

स्त्रियां नृतोऽस्वस्रादेर्डीः ॥ ४ ॥

सस्रादिवर्जान्ताहदन्ताच्च स्त्रियां डीः स्यात् ।
राज्ञी कर्त्री ।

अधातूदितः ॥ ५ ॥

सहादिवर्जपूर्वपदेभ्यः एभ्यः स्वाङ्गेभ्यः स्त्रियां
 डीर्वा स्यात् । सुनासिकी सुनासिका । नियमसूत्र-
 मिदम् । तेनान्येभ्यो बहुस्वरेभ्यः संयोगोपान्ते-
 भ्यश्च डीर्न स्यात् । सुललाटा । सुपाश्वा । (नख-
 मुखादनाम्नि वा*) सुनखी सुनखा । सुमुखी सु-
 मुखा । नाम्नि तु शूर्पणखा । (पुच्छात्तथा*) दी-
 र्घपुच्छी । दीर्घपुच्छा । (कबरादिपूर्वान्नित्यम्*)
 कवरपुच्छी । (क्रीतात्करणादेः*) अश्वक्रीती ।
 (क्तादल्पे*) अभ्रविलिप्ती द्यौरित्यादि । (स-
 पत्न्यादौ डीर्नोन्तादेशश्च*) सपत्नी । एकपत्नी ।
 ऊढायां पाणिगृहीती । पतिवत्नी । अन्तर्वत्नी ।
 एवं दृढपत्नी । दृढपतिः । ग्रामपत्नी ।

जातेरयान्तनित्यस्त्रीशूद्रात् ॥ १५ ॥

यान्तादिवर्जजातिवाचिनोऽदन्तात्स्त्रियां डीः
 स्यात् ।

आकृतिग्रहणा जातिर्लिङ्गानां च न सर्वभाक् ।
 सकृदाख्यातनिर्ग्राह्या गोत्रं च चरणैः सह ॥ ३ ॥

कुक्कुटी । तटी । नाडायनी । कठी । यान्तादि-
 वर्जनं किम् । क्षत्रिया । खट्वा । शूद्रा । (क्वचिन्नित्य-
 स्त्रीजातेरपि*) ओदनपाकी । शङ्खपुष्पी । पूग-
 फली । दर्भमूली । औषधिविशेषा एते ।

धवाद्योगादपालकान्तात् ॥ १६ ॥

पालकान्तवर्जात्संबन्धतः स्त्रीवृत्तेर्धवनाम्नो ङीः
स्यात् । प्रष्ठस्य भार्या प्रष्ठी । गणकी । अपालका-
न्तादिति किम् । गोपालिका । धवयोगोऽनुवर्त-
नीयः पञ्चसूत्र्याम् ।

पूतक्रतुवृषाकप्यग्निकुसित-
कुसीदादौ च ॥ १७ ॥

एभ्यः पञ्चभ्यो ङीस्तद्योगेऽन्तस्यैः । पूतक्रतोः
स्त्री पूतक्रतायी ।

मनोरौ च वा ॥ १८ ॥

मनोङीस्तद्योगे औरैश्च वा स्याताम् । मनायी ।
मनावी । मनुः ।

वरुणेन्द्रभवशर्वरुद्रमृडादा-
न्वान्तः ॥ १९ ॥

एभ्यः षड्भ्यो ङीस्तद्योगे आन्वान्तः । वरु-
णानी । इन्द्राणी ।

मातुलाचार्योपाध्यायाद्वा ॥ २० ॥

एभ्यस्त्रिभ्यो ङीस्तद्योगे चानन्तो वा । मातु-
लानी मातुली । क्षुभ्रादिपाठान्न णत्वमिति ।
आचार्यानी आचार्यी । उपाध्यायानी उपाध्यायी ।
(सूर्याद्देवतायां वा ङीस्तद्योगे चानन्तः*) सू-
र्याणी सूर्या । (अर्यक्षत्रियाद्वा*) अर्याणी अर्या ।
क्षत्रियाणी क्षत्रिया ।

यवयवनारण्यहिमादोषलि-

प्युरुमहत्त्वे ॥ २१ ॥

एभ्यश्चतुर्भ्यो यथासङ्ख्यं दोषादौ गम्ये ङीः
स्यात् ङीयोगे चानन्तः । यवानां दोषो यवानी ।
यवनानां लिपिर्यवनानी । उरु अरण्यं अरण्यानी ।
महद्भिः हिमानी । (यजो डायन् चान्तो वा*)
गार्ग्यायणी गार्गी । एवमन्यत्रापि यथायोगम् ।

उतोऽप्राणिनश्चायुरज्ज्वादिभ्य

ऊङ् ॥ २२ ॥

नृजातिवाचिनोऽप्राणिजातिवाचिनश्चोदन्ता-
स्त्रियामूङ् स्यात् नतु य्वन्ताद्रज्ज्वादिभ्यश्च । कुरुः ।
अलावूः । प्रातिजातिवर्जनादाखुः । युरज्ज्वादिव-
र्जनादध्वर्युः स्त्री । रज्जुरित्यादौ नोङ् । (बाह्वन्त-
कटुकमण्डलोर्नाम्नि*) सुबाहूः । कद्रूः । कम-
ण्डलूः । नाम्नीत्येव । वृत्तवाहुः ।

उपमानसहितसंहितसहशफवाम-

लक्ष्मणादूरोः ॥ २३ ॥

उपमानवाचिभ्यः सहितादिभ्यश्च षड्भ्यः पर-
स्य ऊरोः स्त्रियामूङ् स्यात् । रम्भोरूः । सहि-
तोरूः । नारी सखी पङ्गूः श्वश्रूः एते साधवः ।

यूनस्तिः स्त्रियाम् ॥ २४ ॥

युवतिः । (अनार्षे वृद्धेऽणिजौ बहुस्वरगुरूपा-
न्त्यस्यान्तस्य ष्यः*) कारीषगन्ध्या । दैवदन्त्ये-
त्यादि ।

इति श्रीमहोपाध्यायश्रीकीर्तिविजयगणिशिष्योपाध्यायश्रीविनयविज-
यगणिविरचितायां हैमलघुप्रक्रियायां स्त्रीप्रत्ययाधिकारः समाप्तः ।

॥ अथ कारकप्रक्रिया ॥

नाम्नः प्रथमैकद्विवहौ ॥ १ ॥

स्वार्थद्रव्यलिङ्गसंख्याशक्तिलक्षणोऽसमग्रः सम-
ग्रो वा पञ्चको नामार्थस्तस्मिन्नेकद्विवहौ वर्तमाना-
न्नाम्नो यथासङ्ख्यं स्यौजस्लक्षणा प्रथमा स्यात् ।
डित्थः गौः शुक्लः कारकः दण्डी ।

इति प्रथमा ।

आमन्त्रये ॥ २ ॥

संबोधनार्हनाम्नः प्रथमा स्यात् । हे देव ।

कर्तुर्व्याप्यं कर्म ॥ ३ ॥

कर्त्रा क्रियया यद्विशेषेणामुमिष्यते तत्कारकं
व्याप्यं कर्म च स्यात् । तत्रेधा निर्वर्त्यं विकार्यं
प्राप्यं च । यदसज्जायते तन्निर्वर्त्यम् । यत्रावस्थान्तरं
क्रियते तद्विकार्यम् । यत्सदेव प्राप्यते तत्प्राप्यम् ।
पुनरेकैकं त्रिधा इष्टमनिष्टमुदासीनं च । मुख्य-

गौणभेदात्तद्विधा । कर्मणि द्वितीया स्यात् । कटं
करोति । काष्ठं दहति । ग्रामं गच्छति । राज्यं
प्राप्नोति । विषमत्ति । ग्रामं गच्छंस्तृणं स्पृशति ।

स्मृत्यर्थद्वयेशः ॥ ४ ॥

एषां व्याप्यस्य कर्मत्वं वा कर्मत्वे द्वितीया-
न्यथा षष्ठी । मातरं स्मरति मातुः स्मरति । मातुः
स्मर्यते माता स्मर्यते । सर्पिषो दयते । सर्पिर्दयेत ।
लोकानीष्टे । लोकानामीष्टे । (नाथस्तथा*) सर्पि-
र्नाथते । सर्पिषो नाथते ।

रुजाऽर्थस्याऽज्वरिसन्तापेर्भावेकर्तरि ॥ ५ ॥

ज्वरिसन्तापिवर्जपीडार्थधातूनामपि व्याप्यं कर्म
वा भावे कर्तरि सति । चौरस्य चौरं वा रुजति
रोगः । (जासनाटक्राथपिषो हिंसायाम्*) चौरस्य
चौरं वोज्जासयति ।

निप्रेभ्यो घ्नः ॥ ६ ॥

समस्तव्यस्तविपर्यस्ताभ्यां निप्राभ्यां परस्य हन्ते-
र्व्याप्यं कर्म वा स्यात् । चौरस्य चौरं वा निग्रहन्ति
निहन्ति प्रहन्ति प्रणिहन्ति इत्यादि । (अधेः शी-
ङ्स्थास आधारः कर्म नित्यं स्यात्*) ग्राममधि-
शेते अधितिष्ठति अध्यास्ते ।

उपान्वध्याङ्वसः ॥ ७ ॥

एभ्यो वसतेराधारोऽप्येवम् । ग्राममुपवसति ।

वाऽभिनिविशः ॥ ८ ॥

अभिनिपूर्वस्य विश आधारः कर्म वा स्यात् । व्यवस्थितविभाषेयम्, तेन क्वचित्कर्मसंज्ञा क्वचिदाधारसंज्ञापि । ग्राममभिनिविशते । कल्याणे अभिनिविशते । (कालाध्वभावदेशं वा कर्म चाकर्मणाम्*) मासमास्ते । मास आस्यते । (क्रियाविशेषणाद्वितीया*) क्रियाव्ययविशेषणे इत्यस्य क्लीबत्वम् । स्तोकं पचति । सुखं स्याता ।

उत्कृष्टेऽनूपेन ॥ ९ ॥

उत्कृष्टार्थादनूपाभ्यां युक्ताद्गौणान्नाम्नो द्वितीया भवति । अनुसिद्धसेनं कवयः । उपहेमचन्द्रं वैयाकरणाः । तेषु तौ उत्कृष्टौ इत्यर्थः ।

गौणात्समयानिकषाहाधिगन्तरान्तरेणा-

तियेनतेनैद्वितीया ॥ १० ॥

क्रियान्वयि मुख्यम् परं गौणम् समयादिभिर्नवभिर्युक्ताद्गौणान्नाम्नो द्वितीया स्यात् । समया ग्रामम् । निकषा गिरिं नदी । हा मैत्रं व्याधिः । धिगुजात्मम् । अन्तरा निषधं नीलं च विदेहाः । अन्तरेण धर्मं क्व सुखम् । अति वृद्धं कुरुन् वलं । येन पश्चिमां गतस्तेन पश्चिमां नीतः ।

द्वित्वेऽधोध्युपरिभिः ॥ ११ ॥

द्विरुक्तैरेभिर्युक्ताद्वितीया स्यात् । अधोऽधो ग्रामम् । अध्यधिग्रामम् । उपर्युपरि ग्रामं ग्रामाः । द्वित्व इति किम् । अधो गृहस्य ।

सर्वोभयाभिपरिणा तसा ॥ १२ ॥

सर्वादिभिश्चतुर्भिस्तसन्तैर्युक्ताद्वितीया स्यात् । सर्वतो ग्रामं वनानि ।

कालाध्वनोर्व्याप्तौ द्वितीया ॥ १३ ॥

व्याप्तिर्नैरन्तर्यम् । मासमधीते । क्रोशं गिरिः ।
इति द्वितीया ।

सिद्धौ तृतीया ॥ १४ ॥

मासेनावश्यकमधीतम् । सिद्धाविति किम् । मासमधीतो नत्वाचारोऽनेन गृहीतः ।

हेतुकर्तृकरणेत्यम्भूतलक्षणे ॥ १५ ॥

एषु चतुर्षु तृतीया स्यात् । तत्र फलसाधनयोग्यो हेतुः । धनेन कुलम् । चैत्रेण कृतम् । दात्रेण लुनाति । कमण्डलुना छात्रमद्राक्षीत् ।

स्वतन्त्रः कर्ता ॥ १६ ॥

क्रियासिद्धौ प्रकृष्टो यः स कर्ता स्यात् ।

तथाहुः—निष्पत्तिमात्रे कर्तृत्वं सर्वत्रैवास्ति कारके । व्यापारभेदापेक्षायां करणत्वादिसंभवः ॥ १ ॥

फलार्थी यः स्वतन्त्रः सन्फलाचारभते क्रियाम् ।

नियोक्ता परतन्त्राणां स कर्ता नाम कारकम् ॥ २ ॥

चैत्रेण कृतम् । यत्तु चैत्रः कटं करोतीत्यादौ
प्रथमा सोक्तत्वात् । आख्यातकृत्प्रत्ययेनोक्ते हि
सर्वत्र कारके प्रथमा । यथा घटः क्रियते । स्नानीयं
चूर्णम् । दानीयो मुनिः । भयानको व्याघ्रः । गुडा-
धानी स्थाली ।

साधकतमं करणम् ॥ १७ ॥

क्रियात्वेनाव्यवधानेन विवक्षितं क्रियासिद्धौ प्र-
कृष्टोपकारकं करणं स्यात् । दानेन लभते भोगम् ।
किञ्चित्प्रकारमापन्नस्य चिह्नं इत्थंभूतलक्षणम् । क-
मण्डलुना छात्रं लक्षयेः ।

सहार्थे ॥ १८ ॥

सहार्थस्तुल्ययोगो विद्यमानता च । तस्मिन्गम्य-
माने नाम्नस्तृतीया स्यात् । पुत्रेण सहागतः स्थूलो
गोमान् ।

एकेनापि सुपुत्रेण सिंही स्वपिति निर्भरम् ।

सहैव दशभिः पुत्रैर्भारं वहति गर्दभी ॥ ३ ॥

यद्भेदैस्तद्वदाख्या ॥ १९ ॥

यस्य भेदिनो भेदैः प्रकारैस्तद्वतोऽर्थस्य प्रसिद्धिः
स्यात् ततस्तृतीया स्यात् । अक्षणा काणः । प्रकृत्या
दर्शनीयः । आख्येति प्रसिद्धिपरिग्रहार्थम् । तेना-
क्षणा दीर्घ इति न स्यात् ।

कृताद्यैः ॥ २० ॥

एभिर्योगे नित्यं चतुर्थी । शक्तः प्रभुर्वा मल्लो
मल्लाय । वषट्मये । नमोऽर्हद्भ्यः । स्वस्ति प्रजा-
भ्यः । स्वाहेन्द्राय । स्वधा पितृभ्यः ।

इति चतुर्थी ।

॥ अपायोऽवधिरपादानम् ३० ॥

अपायो विश्लेषः । (पञ्चम्यपादाने*) वृक्षात्पत्रं
पतति । व्याघ्राद्विभेति । पापाज्जुगुप्सते । धर्मात्प्र-
माद्यति । चौराद्रक्षति । शृङ्गाच्छरो जायते । हि-
मवतो गङ्गा प्रभवति । कार्तिक्या आग्रहायणी
मासे । यवेभ्यो गां रक्षति । उपाध्यायादन्तर्धत्ते ।
वलभ्याः शत्रुञ्जयः षड् योजनानि । माथुराः सौ-
न्नेभ्य आढ्याः ।

आडाऽवधौ ॥ ३१ ॥

अवधिर्मर्यादाऽभिविधिश्च । तद्वृत्तेराडा युक्तात्प-
ञ्चमी स्यात् । आ सुघ्नाद्वृष्टो मेघः ।

पर्यपाभ्यां वज्र्ये ॥ ३२ ॥

आभ्यां युक्ताद्वर्जनीयात्पञ्चमी स्यात् । परि-
साकेतात् अप साकेताद्वृष्टो मेघः ।

यतः प्रतिनिधिप्रतिदाने प्रतिना ॥ ३३ ॥

प्रतिनिधिर्मुख्यसदृशोऽर्थः, प्रतिदानं गृहीतस्य
विशोधनम् ते यतः स्यातां ततः प्रतिना योगे पञ्चमी
स्यात् । प्रद्युम्नो वासुदेवात्प्रति । तिलेभ्यः प्रति

माषान् प्रयच्छति । (गम्ययपः कर्माधारयोः पञ्चमी*) गृहादासनात्प्रेक्षते । गम्येति किम् । प्रासादमारुह्यासने उपविश्य भुङ्क्ते । (स्तोकाल्पकृच्छ्रकतिपयादसत्त्वे करणे पञ्चमी वा*) स्तोकेन स्तोकान्मुक्तः ।

प्रभृत्यन्यार्थदिक्शब्दबहिरारादितरैः ॥ ३४ ॥

एभिर्योगेऽपि पञ्चमी । ततः प्रभृति ग्रीष्मादारभ्य । अन्यो भिन्नो मैत्रात् । ग्रामात्प्राग् वसति । पश्चिमो रामात्कृष्णः । बहिर्ग्रामात् । आराद्रामात् ।
इति पञ्चमी ।

क्रियाश्रयस्याधारोऽधिकरणम् ॥ ३५ ॥

क्रियाश्रयस्य कर्तुः कर्मणो वाऽऽधारोऽधिकरणं स्यात् । तच्च वैषयिकौपश्लेषिकाभिव्यापकसामीप्यकनैमित्तिकौपचारिकभेदात् षोढा । सप्तम्यधिकरणे । दिवि देवाः । कटे आस्ते । तिलेषु तैलम् । वटे गावः । युद्धे सन्नह्यते । अङ्गुल्यग्रे करी ।

स्वामीश्वराधिपतिदायादसाक्षिप्रतिभू-

प्रसूतैः ॥ ३६ ॥

एभिर्योगे वा सप्तमी । गवां गोषु वा स्वामी ।

व्याप्ये क्तेनः ॥ ३७ ॥

क्ताद् य इन् तदन्तस्य व्याप्ये सप्तमी नित्यं स्यात् । व्याकरणेऽधीती ।

तद्युक्ते हेतौ ॥ ३८ ॥

कर्मसंवन्धाद्धेतौ सप्तमी स्यात् ।

चर्मणि द्वीपिनं हन्ति दन्तयोर्हन्ति कुञ्जरम् ।

केशेषु चमरीं हन्ति सीम्नि पुष्कलको हतः॥५॥

(असाधुसाधुनिपुणयोगेऽपि सप्तमी*) असाधु-
मैत्रो मातरि । प्रत्यादियोगे तु न साधुमैत्रो मा-
तरं प्रति ।

यद्भावो भावलक्षणम् ॥ ३९ ॥

भावः क्रिया । यस्य भावेनान्यो भावो लक्ष्यते
ततः सप्तमी स्यात् । गोषु दुह्यमानासु गतः ।

षष्ठी वाऽनादरे ॥ ४० ॥

अनादरे गम्ये भावलक्षणा षष्ठी वा, पक्षे स-
प्तमी । रुदतो लोकस्य रुदति लोके वा प्रव्रजितः ।

सप्तमी चाविभागे निर्धारणे ॥ ४१ ॥

समुदायादेकदेशस्य जातिगुणक्रियादिभिरवि-
भागे पृथक्करणेऽप्येवम् । क्षत्रियो नृणां नृषु वा
शूरः । कृष्णा गवां गोषु वा बहुक्षीरा ।

इति सप्तमी ।

शेषे ॥ ४२ ॥

कर्मादिभ्योऽन्यस्तद्विवक्षारूपः स्वस्वामिभा-
वादिः संबन्धः शेषस्तत्र षष्ठी स्यात् । राज्ञः पु-
रुषः । उपगोरपत्यम् । माषाणामश्रीयात् ।

कर्मणि कृतः कर्तरि च ॥ ४३ ॥

कृदन्तस्य कर्तृकर्मणोः षष्ठी स्यात् । अपां स्रष्टा ।
भवत आसिका । (कचिद्वा*) विचित्रा सूत्राणां
कृतिराचार्यस्याचार्येण वा ।

कृत्यस्य वा ॥ ४४ ॥

ध्यणतव्यानीययक्यपः कृत्याः । एषां कर्तरि
षष्ठी वा स्यात् । त्वया तव कार्यं कर्तव्यं करणीयं
देयं कृत्यम् ।

रिष्टात्स्तादस्तादसतसाता ॥ ४५ ॥

एभिः सप्तभिर्योगे षष्ठी स्यात् । गृहस्योपरि उप-
रिष्टात् परस्तात् पुरस्तात् पुरः दक्षिणत उत्तराद्वा ।

तृन्नुदन्ताव्ययकस्वानातृशृशतृङिणकच्-

खलर्थस्य ॥ ४६ ॥

एषां दशानां कृतां कर्मकर्त्रोः षष्ठी न स्यात् ।
वदिता धर्मम् । विश्वं जिष्णुः । कटं कृत्वा । ओदनं
भोक्तुं याति । अन्नं पेचिवान् । कटं चक्राणः । अ-
धीयंस्तत्त्वार्थम् । कटं कुर्वन् । कष्टं सासहिः ।
कटं कारको याति । सुकरो धर्मः । सुज्ञानं तत्त्वं
भवता ।

पृथग्नाना पञ्चमी च ॥ ४७ ॥

आभ्यां योगे तृतीयापञ्चम्यौ स्याताम् । पृथग्न

मैत्रान्मैत्रेण । (अनुमानहेतोरप्येवम्*) शब्दोऽनित्यः
कृतकत्वेन कृतकत्वाद्वा ।

ऋते द्वितीया च ॥ ४८ ॥

ऋतेयोगे द्वितीयापञ्चम्यौ स्याताम् । ऋते धर्मं
धर्माद्वा कुतः सुखम् ।

विना ते तृतीया च ॥ ४९ ॥

विनायोगे द्वितीयापञ्चमीतृतीयाः स्युः । विना
पापं पापात् पापेन सुखं स्यात् ।

तुल्यार्थैस्तृतीयाषष्ठ्यौ ॥ ५० ॥

मात्रा तुल्यः मातुस्तुल्यः ।

द्वितीयाषष्ठ्यावेनेनानञ्चैः ॥ ५१ ॥

पूर्वेण ग्रामं ग्रामस्य । अनञ्चैरिति किम् । प्राग्
ग्रामात् ।

हेत्वर्थैस्तृतीयाद्याः ॥ ५२ ॥

हेत्वर्थैर्योगे तृतीयाद्याः सर्वा विभक्तयः स्युः ।
धनेन हेतुना । धनाय हेतवे । धनाद्धेतोः । धनस्य
हेतोः । धने हेतौ वसति । एवं निमित्तादिभिरपि ।

सर्वादेः सर्वाः ॥ ५३ ॥

हेत्वर्थैर्युक्तात्सर्वादेः सर्वा विभक्तयः स्युः । को
हेतुः । कं हेतुम् । केन हेतुना । कस्मै हेतवे । क-
स्माद्धेतोः । कस्य हेतोः । कस्मिन् हेतौ याति ।

अविशेषणे द्वौ चास्मदः ॥ ५४ ॥

विशेषणरहितस्यास्मदो द्वावेकश्चार्थो बहुवद्वा स्यात् । आवां ब्रूवः । अहं ब्रवीमि । वयं ब्रूमः । विशेषणे तु आवां गाग्यौ ब्रूवः । अहं चैत्रो ब्रवीमीति यथाप्राप्तम् ।

जात्याख्यायां नवैकोऽसङ्ख्यो

बहुवत् ॥ ५५ ॥

सङ्ख्याविशेषणरहितो जातिशब्द एकवच्च बहुवच्च वा स्यात् । संपन्नो यवः । संपन्ना यवाः । सङ्ख्याविशेषणे तु एको व्रीहिः संपन्नः सुभिक्षं करोतीत्येकत्वमेव ।

गुरावेकश्च ॥ ५६ ॥

गुरौ गौरवार्हे द्वावेकश्चार्थो बहुवद्वा स्यात् । युवां गुरू । यूयं गुरवः । एष मे पिता । एते मे पितरः ।

इति श्रीमहोपाध्यायश्रीकीर्तिविजयगणिशिष्योपाध्यायश्रीविनयविजयगणिविरचितायां हैमलघुप्रक्रियायां कारकप्रक्रिया समाप्ता ।

अथ समासो निरूप्यते ॥

नाम नाम्नैकार्थ्ये समासो बहुलम् ॥ १ ॥

नाम नाम्ना सहैकार्थ्ये सामर्थ्यविशेषे सति समासो बहुलं स्यात् । लक्षणमिदमधिकारश्च, तेन

बहुव्रीह्यादिसंज्ञाऽभावे यत्रैकार्थता तत्रानेनैव समासः । विस्पष्टपटुः । स च षोढा । बहुव्रीहिः १ अव्ययीभावः २ तत्पुरुषः ३ कर्मधारयो ४ द्विगुः ५ द्वन्द्वश्च ६ । तत्र बहुव्रीहिरन्यपदार्थप्रधानः । अव्ययीभावः पूर्वपदार्थप्रधानः । द्विगु-तत्पुरुषौ परपदार्थप्रधानौ । द्वन्द्व-कर्मधारयौ चोभयपदार्थप्रधानौ । तस्य क्रियाभिसंबन्धात् ऐकपद्यादिकं च समासप्रयोजनम् । समर्थः पदसमुदायो विग्रहो वाक्यमिति च । आरूढाः पुरुषा यमिति वाक्ये ।

एकार्थं चानेकं च ॥ २ ॥

एकमनेकं चैकार्थं समानाधिकरणं नाम, अव्ययं च नाम्ना द्वितीयाद्यन्तान्यपदस्यार्थं समस्यते । स च बहुव्रीहिः ।

ऐकार्थ्ये ॥ ३ ॥

ऐकार्थ्यमैकपदं तन्निमित्तस्य स्यादेर्लुप् स्यात् । अत एव लुब्धिविधानात् नाम नाम्नेत्युक्तावपि स्याद्यन्तानां समासः । 'उक्तार्थानामप्रयोगः' इति यच्छब्दाप्रयोगे आरूढपुरुषो गिरिः । अयं चान्यपदार्थग्राधान्यात्तत्संबन्धिनीलिङ्गसङ्ख्याविभक्तीरनुसरति । कृतानि पुण्यानि येन सः कृतपुण्यः । एवं दत्तदानो वीतदुःखो बहुधनोऽनन्तज्ञानः (अनेकं च*) आरूढबहुपुरुषो गिरिः । (अव्ययं च*) उच्चै-

मुखः । (उष्ट्रमुखादयः*) एते बहुव्रीहिसमासा
निपात्यन्ते । उष्ट्रस्य मुखमिव मुखं यस्य सः उष्ट्र-
मुखः । वृषस्कन्धः ।

सहस्तेन ॥ ४ ॥

तेनेति तृतीयान्तेन सहशब्दोऽन्यपदार्थे सम
स्यते ।

सहस्य सोऽन्यार्थे ॥ ५ ॥

बहुव्रीहौ सहस्य सो वा स्यात् । सपुत्रः सहपुत्रो
वा गतः । कचिन्नित्यम् । सरसा दूर्वा । साग्निः
कपोतः । सद्रोणा खारी (कचिन्न*) स्वस्ति गु-
रवे सहशिष्याय ।

दिशो रूढ्यान्तराले ॥ ६ ॥

दक्षिणस्याः पूर्वस्याश्च यदन्तरालं सा दक्षिण-
पूर्वा दिक् । सर्वादयोऽस्यादौ इति पूर्वपदस्य पुंव-
द्भावः । इत्यादयोऽपि बहुव्रीहिसमासा ज्ञेयाः । यत्र
प्रधानस्यैकदेशो विशेषणतया ज्ञायते स तद्गुणसं-
विज्ञानः । लम्बौ कर्णौ यस्य स लम्बकर्णः ।

विशेषणं सर्वादिसङ्ख्यं बहुव्रीहौ ॥ ७ ॥

विशेषणं सर्वादिकं सङ्ख्यावाचि च बहुव्रीहौ
प्राक् स्यात् । (गौणस्य गोशब्दस्य ड्याद्यन्तस्य
चान्तस्थस्य ह्रस्वो वक्तव्यः*) चित्रगुः । सर्व-
शुक्रः । द्विकृष्णः ।

क्ताः ॥ ८ ॥

कान्तं नाम बहुव्रीहौ प्राक् स्यात् । कृतकटः ।
 कचिद्धा । शाङ्गरजग्धी जग्धशाङ्गरा । मासयाता ।
 यातमासा । जातसुखा सुखजाता । आहिताग्निः
 अग्न्याहितः । उद्यतासिः अस्युद्यतः । (प्रियः
 प्राग्वा*) गुडप्रियः प्रियगुडः ।

न सप्तमीन्द्वादिभ्यश्च ॥ ९ ॥

इन्द्वादिभ्यः प्रहरणार्थाच्च सप्तम्यन्तं बहुव्रीहौ
 प्राप्नोति स्यात् । इन्दुमौलिः । चक्रपाणिः । (गङ्गादि-
 भ्यो वा*) कण्ठेगडुः । गडुकण्ठः ।

परतः स्त्री पुंवत्स्थेकार्थेऽनूङ् ॥ १० ॥

परतो विशेष्यवशात्स्त्रीलिङ्गः स्त्रीवृत्तावेकार्थे उ-
 त्तरपदे परे पुंवत्स्यान्न तूङन्तः । दर्शनीया भार्या
 यस्य सः दर्शनीयभार्यः । परत इति किम् । द्रो-
 णीभार्यः । स्थेकार्थे इति किम् । गृहिणीनेत्राः ।
 अनूङिति किम् । करभोरुभार्यः ।

स्वाङ्गान्डीर्जातिश्चामानिनि ॥ ११ ॥

स्वाङ्गाद्यो डोस्तदन्तो जातिवाची च परतः
 स्त्री पुंवन्न स्यात् । दीर्घकेशीभार्यः । शूद्राभार्यः ।
 कठीभार्यः । अमानिनीति किम् । दीर्घकेशमा-
 निनी । (क्वचिदन्यत्राप्येवम्*) कल्याणीपञ्चमा

समासे बहुव्रीहिः ।

१३

रात्रयः । कल्याणीप्रियः । मद्रीकाभार्यः । कारि-
काभार्यः । द्वितीयाभार्यः । दत्ताभार्यः ।

टडापसन्कचितः ॥ १२ ॥

सप्तैते समासान्तास्तद्धिता बहुव्रीहेः स्युः ।
(सक्थ्यक्ष्णः स्वाङ्गे टः*)

अवर्णेवर्णस्य ॥ १३ ॥

अपदस्यानयोस्तद्धिते परे लुक् स्यात् । टित्-
त्ययान्ताना स्त्रियां ङीः । पङ्कजाक्षी स्त्री ।

[डः] सुज्वार्थे सङ्ख्या सङ्ख्येये

सङ्ख्याया बहुव्रीहिः ॥ १४ ॥

वारविकल्पार्थयोः सङ्ख्याया सङ्ख्यायां बहुव्रीहिः
स्यात् सङ्ख्येयार्थे (प्रमाणीसङ्ख्याङुः*) । द्विर्दश
द्विदशा घटाः । द्वौ वा त्रयो वा द्वित्राः । पञ्चषाः ।

[अप्] नञ्सुव्युपत्रेश्चतुरः ॥ १५ ॥

अचतुराः । सुचतुराः । विचतुराः । उपच-
तुराः । त्रिचतुराः । (नाभेर्नाम्नि*) पञ्चनाभः ।
(नञ्सुदुर्भ्यः सक्तिसक्तिहलेर्वा*) सञ्जनं स-
क्तिः । असक्तः असक्तिः । (प्रजाया असू नजा-
दिभ्यः*)

नञत् ॥ १६ ॥

उत्तरपदे परे नञः अः स्यात् । अप्रजाः सुप्रजाः ।

मन्दाल्पाच्च मेधायाः ॥ १७ ॥

नजादिभ्यस्त्रिभ्यो मन्दाल्पाभ्यां च मेधाया
अस् । अमेधाः । मन्दमेधाः । अल्पमेधाः ।

द्विपदाद्धर्मादन् ॥ १८ ॥

(समानस्य धर्मादिषु*) धर्मादावुत्तरपदे स-
मानस्य सः । सधर्मा ।

इनः कच् ॥ १९ ॥

बहुदण्डिका सेना । (ऋन्नित्यदितः*) बहुकर्तृको
बहुनदीको बहुवधूको देशः । (दध्युरःसर्पिर्मधू-
पानच्छालेः*) प्रियदधिकः । व्यूढोरस्कः । पुम-
ञ्जडुन्नौपयोलक्ष्म्या एकत्वे*) प्रियपुंस्कः । (नञो-
ऽर्थात्*) अनर्थकं वचः । (शेषाद्वा*) बहुखट्वः
बहुखट्वकः । (क्वचिन्न*) बहुश्रेयान् बहुश्रेयसी ।

सूपृत्युत्सुरभेर्गन्धादिद्रुणे ॥ २० ॥

स्वादिपूर्वाङ्गन्धादित्यात् । सुगन्धि द्रव्यम् ।
(वागन्तौ*) सुगन्धिः सुगन्धो वा कायः ।
(वाल्पे) सूपगन्धि सूपगन्धं वा भोजनम् । (वो-
पमानात्*) पद्मगन्धि पद्मगन्धं वा मुखम् । ब-
हुव्रीहौ पादादीनां पात्प्रभृतयः आदेशाः समा-
सान्ताः स्युः ।

पात्पादस्याहस्त्यादेः ॥ २१ ॥

हस्त्यादिवर्जादुपमानात्पादस्य पात् । अघुद्स्व-
रादौ पदादेशश्चास्य । व्याघ्रपात् । व्याघ्रपदः
पश्य । हस्त्यादिनिषेधात् हस्तिपादः । (सुसङ्ख्यात्*)
सुपात् द्विपात् । (वयसि दन्तस्य दतृः*) ऋ-
कारो नोन्तार्थः । सुदन् द्विदन् बालः । (वाग्रान्त-
शुद्धशुभ्रवृषवराहाहिमूषिकशिखरात्*) कुन्दाग्र-
दन् । कुन्दाग्रदन्तः । शुद्धदन् शुद्धदन्तः । (धनुषो
धन्वन्*) शार्ङ्गधन्वा । (वा नाम्नि*) पुष्प-
धन्वा । पुष्पधनुः । (जायाया जानिः*) भू-
जानिः । (स्त्रियामूधसोन्) कुण्डोधी गौः ।

इति बहुव्रीहिः ।

विभक्तिसमीपसमृद्धिव्यूह्यर्थाभावात्य-
यासंग्रतिपश्चात्क्रमख्यातियुगपत्सहक-
संपत्साकल्यान्तेऽव्ययम् ॥ २२ ॥

एष्वर्थेषु वर्तमानमव्ययं नाम्ना सह पूर्वपदार्थे
वाच्ये नित्यं समासोऽव्ययीभावः स्यात् । विभक्तिः ।
विभक्त्यर्थः कारकम् । स्त्रीषु इति विग्रहे । ऐकार्थ्ये
इति विभक्तिलोपः ।

प्रथमोक्तं प्राग्वत् ॥ २३ ॥

अत्र समासप्रकरणे प्रथमान्तेन सूत्रे यन्निर्दिष्टं
तत्प्राक् स्यात् । इत्यव्ययस्य पूर्वभावः । अधिस्त्री
इति भवति । द्वन्द्वैकत्वाव्ययीभावौ इत्यव्ययीभा-

वस्य क्लीबत्वात् ह्रस्वत्वम् । नामसंज्ञायां स्यादिः ।

अनतो लुप् ॥ २४ ॥

अदन्तवर्जस्याव्ययीभावस्य स्यादेर्लुप् स्यात् ।
अधिलि गृहकार्यम् ।

असव्ययीभावस्यातोऽपञ्चम्याः ॥ २५ ॥

अदन्तस्याव्ययीभावस्य स्यादेरम् स्यात् । न तु
पञ्चम्याः । उपकुम्भमस्ति पश्य देहि देशः । उप-
कुम्भादानय । (वा तृतीयायाः*) उपकुम्भं उप-
कुम्भेन कृतम् । (सप्तम्या वा*) उपकुम्भं उप-
कुम्भे निधेहि । मद्राणां समृद्धिः सुमद्रम् । विगता
ऋद्धिर्व्यृद्धिः । यवनानां व्यृद्धिर्दुर्यवनम् । अर्था-
भावो धर्मिणोऽसत्त्वम् । मक्षिकाणामभावो निर्म-
क्षिकम् । अत्ययोऽतीतत्वम् । वर्षाणामत्ययोऽति-
वर्षम् । असंप्रतीति वर्तमानकाले । उपभोगाद्यभावः ।
कम्बलस्यासंप्रति अतिकम्बलम् । रथस्य पश्चादनु-
रथं याति । ज्येष्ठस्य क्रमेणानुज्येष्ठं प्रविशन्तु ।
भद्रबाहोः ख्यातिरिति भद्रबाहु । अहोभद्रबाहु ।
चक्रेण युगपत्सचक्रं धेहि (अकालेऽव्ययीभावे
सहस्य सः*) व्रतेन सदृक् सव्रतम् । ब्रह्मणः
संपत् सव्रह्म साधूनाम् । तृणैः सह सकलं सतृणं
भुङ्क्ते । पिण्डेषणापर्यन्तमिति सपिण्डेषणमधीते ।
अत्र सर्वत्राव्ययार्थप्राधान्यमित्यादि प्राग्वत् ।

योग्यतावीप्सार्थाऽनतिवृत्ति-

सादृश्ये ॥ २६ ॥

एतदर्थानामव्ययानामव्ययीभावः स्यात् । रूपस्य योग्यमनुरूपम् । अर्थमर्थं प्रति प्रत्यर्थं समीक्ष्यते । शक्तिमनतिक्रम्य यथाशक्ति दत्ते । शीलस्य सादृश्यमिति सशीलमनयोः ।

यथाऽथा ॥ २७ ॥

थाप्रत्ययरहितमव्युत्पन्नं यथेत्यव्ययं नाम्ना समस्यते । यथारूपं चेष्टते । अथेति किम् । यथा चैत्रस्तथा मैत्रः ।

यावदियत्त्वे ॥ २८ ॥

इयत्त्वे गम्ये यावदिति समस्यते । यावन्त्यमन्त्राणि तावत इति यावदमन्त्रं श्राद्धान् भोजय ।

पर्यपाङ्खवहिरच् पञ्चम्या ॥ २९ ॥

पर्यादीनि पञ्च पञ्चम्यन्तेन समस्यन्ते । परित्रिगर्तेभ्यः परित्रिगर्तम् । एवमपत्रिगर्तम् । बहिर्ग्रामम् । आग्रामम् । प्राग्रामं वृष्टो मेघः ।

लक्षणेनाभिप्रत्याभिमुख्ये ॥ ३० ॥

आभिमुख्ये वर्तमानौ अभिप्रती चिह्नवाचिना समस्येते । अभ्यग्नि प्रत्यग्नि शलभाः पतन्ति । (दैर्घ्येऽनुः*) अनुगङ्गं काशी । (समीपे*) अनुव-

नमश्निर्गता (तिष्ठद्ग्वित्यादयः साधवः*) तिष्ठद्गुः
कालः ।

नित्यं प्रतिनाऽल्पे ॥ ३१ ॥

अल्पेऽर्थे वर्तमानेन प्रतिना नित्यं समस्यते
सोऽव्ययीभावः स्यात् । शाकस्याल्पत्वं शाकप्रति ।

पारेमध्येऽग्रेन्तः षष्ठ्या वा ॥ ३२ ॥

एषां चतुर्णां षष्ठ्यन्तेन सहाव्ययीभावो वा
स्यात् । गङ्गायाः पारे पारेगङ्गम् । मध्येगङ्गम् ।
अग्रेवणम् । अन्तर्गिरि । निपातनादेत्वम् । पक्षे
गङ्गापारम् ।

तत्रादायमिथस्तेनप्रहृत्येति सरूपेण

युद्धेऽव्ययीभावः ॥ ३३ ॥

सप्तम्यन्तं मिथ आदायेति तृतीयान्तं च मिथः
प्रहृत्येति युद्धे वाच्ये सरूपेण नाम्नाव्ययीभावः
स्यात् ।

इच्च युद्धे ॥ ३४ ॥

युद्धे यः समासस्तस्मादिच्च समासान्तः स्यात् ।

इच्च्यस्वरे दीर्घ आच्च ॥ ३५ ॥

इजन्तेऽस्वरादावुत्तरपदे पूर्वपदस्य दीर्घत्वमाच्च
स्याताम् । केशेषु केशेषु मिथो गृहीत्वा कृतं युद्धं
केशाकेशि । मुष्टिभिर्मुष्टिभिर्मिथः प्रहृत्य कृतं युद्धं
मुष्टीमुष्टि । मुष्टामुष्टि । अस्वर इति किम् । अस्यसि ।

प्रतिपरोनोरव्ययीभावात् ॥ ३६ ॥

प्रत्यादिपूर्वादक्ष्यन्तादव्ययीभावादत्स्यात् । प्रत्य-
क्षम् । परोक्षम् । अन्वक्षम् ।

अनः ॥ ३७ ॥

अनन्तादव्ययीभावादत्स्यात् ।

नोऽपदस्य तद्धिते ॥ ३८ ॥

नकारान्तस्यापदस्य तद्धिते परेऽन्त्यस्वरादेर्लुक् ।
उपराजम् । (नपुंसकाददन्ताद्वा*) उपचर्मम् ।
उपचर्म । (गिरिनदीपौर्णमास्याग्रहायण्यपञ्चमव-
र्ग्याद्वा*) अन्तर्गिरम् अन्तर्गिरि । उपसमिधम्
उपसमित् ।

सङ्ख्यासमाहारे ॥ ३९ ॥

नदीभिरित्यव्ययीभावे (सङ्ख्याया नदीगोदा-
वरीभ्यामत् स्यात्) पञ्चनद्यः पञ्चनदम् । द्विगो-
दावरम् । (शरदादेः*) प्रतिशरदम् (जराया
जरस्वा*) उपजरसम् । (सरजसोपशुनानुगवम्*)
एतेऽदन्ता अव्ययीभावा निपात्याः ।

इत्यव्ययीभावः ।

प्रात्यवपरिनिरादयो गतक्रान्तकुष्टग्ला-
नक्रान्ताद्यर्थाः प्रथमाद्यन्तैः ॥ ४० ॥

प्रादयो गताद्यर्थाः प्रथमान्तैरत्यादयः क्रान्ता-

द्वा^{या} द्वितीयान्तैरवा^वचः कु^{म्भ}धर्थास्तृतीयान्तैः
 पर्यादयो गलानो^धर्माश्चतुर्थान्तैर्निरादयः कलान्ता-
 द्यर्थाः पञ्चम्यन्तैर्नित्यं समस्यन्ते स तत्पुरुषः । प्र-
 गतः प्रकृष्टो वाऽऽचार्यः प्राचार्यः । गौणस्य ङ्याव-
 न्तस्यान्तस्थस्य ह्रस्वः । अतिक्रान्तः खट्वा^मतिखट्वा ।
 अवक्रुष्टः कोकिलयाऽवकोकिलः । परिगलानोऽध्यय-
 नाय पर्यध्ययनः । निर्गतः कौशाम्ब्याः निष्कौशा-
 म्बिः । (अव्ययं प्रवृद्धादिभिः समस्यते*) पुनः-
 प्रवृद्धं वर्द्धिः ^{सुवर्णस्योच्चैः शानि मन्दिरं, जयपुरं}

ङस्युक्तं कृता ॥ ४१ ॥

कृत्ययविधायकसूत्रे ङस्यन्तनाम्नोक्तं कृदन्तेन
 नाम्ना नित्यं समस्यते । कुम्भं करोतीति कुम्भ-
 कारः । कर्मणोऽण इत्यण् । गतिकारकङस्युक्तानां
 कृदन्तैर्विभक्त्युत्पत्तेः प्रागेव समासः । (तृतीयोक्तं
 न वा*) मूलकेनोपदंशं मूलकोपदंशं भुङ्क्ते । पा-
 र्श्वयोः पार्श्वाभ्यां वोपपीडं पार्श्वोपपीडं शेते ।
 (यथायोगं द्वितीयाद्यन्तं नाम प्रथमान्तेन सम-
 स्यते स द्वितीयादितत्पुरुष इति वक्तव्यम्*) ध-
 र्मप्राप्तः । मदपटुः । आत्मकृतम् । यूपदारु । गो-
 हितम् । वृकभयम् । राजपुरुषः । पानशौण्डः ।
 (सिंहाद्यैः पूजायां सप्तम्यन्तं समस्यते*) समर-
 सिंहः भूमिवासवः । काकाद्यैः क्षेपे*) तीर्थकाकः ।
 तीर्थश्वा इत्यादि ।

तदर्थार्थेन ॥ ४२ ॥

चतुर्थ्यर्थेनार्थशब्देन चतुर्थ्यन्तं समस्यते । पू-
जार्था स्रग् । (परःशताद्याः*) पञ्चमीतत्पुरुषाः
(सर्वपश्चादादयः*) षष्ठीतत्पुरुषाः (पात्रेसमितेत्या-
दयश्च*) सप्तमीतत्पुरुषा निपात्याः । (यत्तजषष्ठ्यन्तं
न समस्यते*) सर्पिषोनाथितम् ।

न कर्तरि ॥ ४३ ॥

कर्तृजषष्ठ्यन्तमकान्तेन न समस्यते । तव
शायिका ।

कर्मजा तृचा च ॥ ४४ ॥

कर्मजषष्ठ्यन्तमकान्तेन तृजन्तेन च न सम-
स्यते । भक्तस्य भोजकः । अपां स्रष्टा । (तृती-
यायां कर्तरि*) आश्चर्यो गवां दोहोऽगोपेन ।

तृप्तार्थपूरणाव्ययात्तृशशत्रानशा ॥ ४५ ॥

एभिः षड्भिः सह षष्ठ्यन्तं न समस्यते । फ-
लानां तृप्तः । तीर्थकृतां षोडशः । राज्ञः साक्षात् ।
रामस्य द्विषन् । चैत्रस्य पचन् । मैत्रस्य पचमानः ।
(ज्ञानेच्छार्चार्थाधारक्तेन*) राज्ञां ज्ञातः इष्टः
पूजितः । इदमेषां यातम् । (अस्वस्थगुणैः*) प-
दस्य शुक्लः । काकस्य काष्ण्यम् ।

नञ् ॥ ४६ ॥

नञ् नाम्ना सह समस्यते स तत्पुरुषः ।

क्षूःपथ्यपोऽत्*) राज्ञः पूः राजपुरम् । मोक्षस्य
पन्थाः मोक्षपथः । (ब्रह्महस्तिराजपत्न्याद्वर्चसः*)
ब्रह्मवर्चसम् ।

गोस्तत्पुरुषात् ॥ ५५ ॥

गवान्तात्तत्पुरुषादद् स्यात् । सुरगवी । (राज-
न्सखेः*) देवराजः राजसखः ।

अहः ॥ ५६ ॥

अस्मादद् । देवाहः । पुण्याहम् । (सङ्ख्याताद-
हश्च वा*) सङ्ख्यातमहः सङ्ख्याताहः सङ्ख्या-
ताहः । (सर्वांशसङ्ख्याव्ययात्*) सर्वमहः सर्वाहः
पूर्वाहः । द्वयोरहोर्भवो द्व्यहः पटः । अत्यह्नी कथा ।
(सङ्ख्यातैकपुण्यवर्षादीर्घाच्च रात्रेरत्*) सङ्ख्या-
तरात्रः । सर्वरात्रः । अर्धरात्रः ।

पुरुषायुषद्विस्तावत्रिस्तावम् ॥ ५७ ॥

एतेऽदन्तास्तत्पुरुषाः साधवः । (कचित्तत्पुरु-
षात् डः*) न दश अदशाः । (कचिन्न*) किं-
राजा । सुसखा ।

इति तत्पुरुषः ।

विशेषणं विशेष्येणैकार्थं कर्मधार-
यश्च ॥ ५८ ॥

एकार्थं विशेषणवाचि विशेष्यवाचिना समस्यते
स तत्पुरुषः कर्मधारयश्च स्यात् । नीलं च तदुत्पलं

च नीलोत्पलम् । श्वेतगवी । एकार्थमिति किम् ।
वृद्धस्योक्षा वृद्धोक्षा ।

पूर्वकालैकसर्वजरत्पुराणनवकेव-
लम् ॥ ५९ ॥

पूर्वः कालो यस्य तद्वाचि एकादीनि चैकार्थानि
नाम्ना समस्यन्ते । पूर्वं स्नातः पश्चादनुलिप्तः स्ना-
तानुलिप्तः । एकशाटीत्यादि ।

निन्द्यं कुत्सनैरपापाद्यैः ॥ ६० ॥

निन्द्यं निन्दावाचिभिः समस्यते । तार्किकख-
सूची । अपापाद्यैरिति किम् । पापमुनिः । हतविधिः ।

उपमानं सामान्यैः ॥ ६१ ॥

उपमानवाचि उपमानोपमेयसाधारणधर्मवा-
चिभिः समस्यते स तत्पुरुषः कर्मधारयश्च स्यात् ।
शस्त्रीव श्यामा शस्त्रीश्यामा ।

उपमेयं व्याघ्राद्यैः साम्यानुक्तौ ॥ ६२ ॥

उपमेयवाचि उपमानवाचिभिव्याघ्राद्यैः साधा-
रणधर्मानुक्तौ समस्यते । पुरुषो व्याघ्र इव पुरुष-
व्याघ्रः । साम्योक्तौ तु पुरुषो व्याघ्र इव शूर इ-
त्यत्र न स्यात् ।

सन्महत्परमोत्तमोत्कृष्टं पूजा-
याम् ॥ ६३ ॥

पूजायां गम्यायामेतानि पञ्च पूज्यवाचिभिः स-

मस्यन्ते स तत्पुरुषः कर्मधारयश्च । सत्पुरुषः ।

जातीयैकार्थेऽच्चेः ॥ ६४ ॥

महतोऽच्च्यन्तस्य जातीयरि प्रत्यये एकार्थे च
पदे परे डाः स्यात् । महाजातीयः । महाराजः ।

वृन्दारकनागकुञ्जरैः ॥ ६५ ॥

एभिः सह पूज्यवाचि समस्यते । मुनिवृन्दारकः ।
(किम् क्षेपे समस्यते) (क्षेपार्थात्किमः पूजार्थाभ्यां
स्वतिभ्यां नञ् तत्पुरुषाच्च यथायोगं समासान्तनि-
षेधो वक्तव्यः*) किंराजा । किंगौः ।

जातमहदृद्धादुक्षणः कर्मधारयात् ॥ ६६ ॥

कर्मधारये एभ्य उक्ष्णोऽत्स्यात् । जातोक्षः ।

पुंवत्कर्मधारये ॥ ६७ ॥

अनूङ्परतः स्त्री स्त्र्येकार्थे उत्तरपदे पुंवत्स्यात् ।
कल्याणी चासौ प्रिया च कल्याणप्रिया ।

। इति कर्मधारयः ।

सङ्ख्यासमाहारे च द्विगुश्चानाम्ययम् ॥ ६८ ॥

सङ्ख्यावाचि परेण नाम्ना समस्यते संज्ञातद्धि-
तयोर्विषये उत्तरपदे च परे समाहारार्थे च स स-
मासस्तत्पुरुषसंज्ञः कर्मधारयसंज्ञश्च स्यात् । अयमेव
चासंज्ञायां द्विगुसंज्ञश्च भवति । सप्तर्षयः । द्वैमा-
तुरः । पञ्चगवधनः । संज्ञादिषु नित्यसमासः । स-
माहारे तु वाक्यमपि भवति ।

द्विगोः समाहारात् ॥ ६९ ॥

समाहाराद्विगोरदन्तात्स्त्रियां ङीः स्यात् । पञ्च ग्रामाः समाहृताः पञ्चग्रामी । (पात्रादिगणान्त इकाराद्यन्तश्च समाहारद्विगुर्नपुंसकम्*) द्विपात्रम् । चतुर्मासम् । त्रिभुवनम् । चतुष्पथम् । त्रिगुप्ति । (अन्नन्तावन्तान्तो वा नपुंसकम्*)

द्विगोरन्नहोऽद् ॥ ७० ॥

अन्नन्तादहनन्ताच्च समाहारद्विगोरद् स्यात् । नोपदस्येति । पञ्चराजी पञ्चराजम् ब्रह्म इत्यादि । पञ्चमाली पञ्चमालम् । त्रिसन्ध्यमिति तु क्लीबम् । त्रिफलेति च रूढितः ।

इति द्विगुः ।

चार्थे द्वन्द्वः सहोक्तौ ॥ ७१ ॥

नाम नाम्ना सह चार्थे समस्यते सहोक्तिविषये सति स समासो द्वन्द्वः स्यात् । समुच्चयान्वाचयेतरेतरयोगसमाहाराश्चार्थाः । तत्रैकस्मिन् व्यादीनां क्रियाकारकद्रव्यगुणानां तुल्यकक्षतया ढौकनं समुच्चयः । चैत्रः पचति पठति चेति । गुणमुख्यभावेनैकस्मिन् व्यादीनां क्रियादीनां ढौकनमन्वाचयः वटो भिक्षामट गां चानय इत्येतयोः सहोक्त्यभावान्न समासः । परस्परसापेक्षाणां द्रव्याणां क्रियां प्रति ढौकनमितरेतरयोगसमाहारौ । तत्रोद्भूतावय-

वभेद इतरेतरयोगोऽत एवान्नावयवद्वित्वबहुत्वापे-
क्षया द्विवचनबहुवचने । चैत्रश्च मैत्रश्च चैत्रमैत्रौ प-
श्यतः । चैत्रमैत्रदत्ताः पश्यन्ति । न्यग्भूतावयवभे-
दस्तु समाहारोऽतस्तत्रैकवचनमेव । धवखदिरप-
लाशम् ।

समानामर्थेनैकः शेषः ॥ ७२ ॥

तुल्यार्थानां द्वन्द्व एकः शिष्यतेऽन्ये निवर्तन्ते ।
वक्रश्च कुटिलश्च वक्रौ कुटिलौ वा ।

स्यादावसङ्ख्येयः ॥ ७३ ॥

सर्वस्यादिषु तुल्यरूपाणां भिन्नार्थानामप्येकशेषः
स्यात्सङ्ख्येयवाचिशब्दं वर्जयित्वा । अक्षश्च अक्षश्च
अक्षश्च अक्षाः । शकटाङ्गपाशकविभीतकाः ।

त्यदादिः ॥ ७४ ॥

अन्येन सहोक्तौ त्यदादिः शिष्यते । मिथः स-
होक्तौ तु यथापरम् । स च चैत्रश्च तौ । स च यश्च यौ ।

भ्रातृपुत्राः स्वसृदुहितृभिः ॥ ७५ ॥

स्वस्रादिभिः सहोक्तौ भ्रात्रादिः शिष्यते । भ्राता
च स्वसा च भ्रातरौ । पुत्रश्च दुहिता च पुत्रौ ।
(श्वशुरः श्वश्रूभ्यां वा शिष्यते*) श्वशुरौ श्वश्रू-
श्वशुरौ । (पिता मात्रा वा तथा*) पितरौ । पक्षे ।

मातरपितरं वा ॥ ७६ ॥

मातृपित्रोर्द्वन्द्वे ऋतोऽरो वा निपात्यः । मातर-
पितरौ । पक्षे ।

आ द्वन्द्वे ॥ ७७ ॥

ऋतां द्वन्द्वे विद्यायोनिसंबन्धे पूर्वपदस्य आः
स्यात् । होतापोतारौ । मातापितरौ । पुत्रे । पिता-
पुत्रौ मातापुत्रौ होतापुत्रौ । (देवताद्वन्द्वे पूर्वपद-
स्यात्वादिकं वक्तव्यम्*) सूर्याचन्द्रमसौ । अ-
ग्नीषोमौ ।

पशुव्यञ्जनानाम् ॥ ७८ ॥

एषां स्वैर्द्वन्द्व एकार्थो वा स्यात् । गोमहिषम् ।
गोमहिषौ । दधिघृतम् दधिघृते । (तरुतृणधान्य-
मृगपक्षिणां बहुत्वे वैकार्थता*) धवन्यग्रोधम् धव-
न्यग्रोधाः । कुशकाशम् कुशकाशाः । तिलमाषम् २ ।
शशैणम् २ । हंसशुकम् २ । (सेनाङ्गक्षुद्रजन्तूनां
बहुत्वे नित्यमेकार्थता*) अश्वरथम् । यूकालिक्षम् ।
(प्राणितूर्याङ्गाणां जातिवैरवतां च तथा*) हस्त-
पादम् । मार्दङ्गिकपाणविकम् । अहिनकुलम् ।
(गवाश्वादिः*) गवाश्वमित्यादि । (न दधिपय-
आदिः*) दधिपयसी । (सङ्ख्याने तथा*) दश
गोमहिषाः ।

चवर्गदषहः समाहारे ॥ ७९ ॥

एतदन्तात्समाहारद्वन्द्वादत्स्यात् । वाक्त्वचम् ।
संपद्विपदम् । वाक्त्वचम् । छत्रोपानहम् । [स्त्री-
पुंसौ । वाङ्मनसे । अहोरात्रः । रात्रिदिवम् । न-

कंदिवम् । अक्षिभ्रुवम् । दारगवमित्यादयोऽदन्ता
द्वन्द्वाः साधवः] ।

लघ्वक्षरासखीदुत्स्वराद्यदल्पस्वराचर्य-

मेकम् ॥ ८० ॥

लघ्वक्षरं सखिवर्जेकारोकारान्तं स्वराद्यकारान्त-
मल्पस्वरं पूज्यवाचि चैकं द्वन्द्वे प्राक् स्यात् । कर-
शीर्षम् । पतिसुतौ । वायुतोयम् । अस्त्रशस्त्रम् ।
सुक्षन्त्यग्रोधम् । श्रद्धामेधे ।

मासवर्णभ्रात्रनुपूर्वम् ॥ ८१ ॥

एतद्वाचि द्वन्द्वे यथाक्रमं प्राक् स्यात् । (तुल्य-
स्वराणां भर्तूनामप्येवम्*) । फाल्गुनचैत्रौ । ब्राह्म-
णक्षत्रियौ । रामकृष्णौ । ज्येष्ठामूले । ग्रीष्मवर्षाः ।
(सङ्ख्यासमासे*) द्वित्राः । (धर्मार्थादिष्वनियमः*) ।
धर्मार्थौ अर्थधर्मौ । शब्दार्थौ अर्थशब्दौ ।

इति द्वन्द्वः ।

(एकादश षोडश षोडत् षोढा षड्ढा एते सा-
धवः*) षड् दन्ता यस्य षोडन् ।

द्वित्र्यष्टानां द्वात्रयोऽष्टाः प्राक् शताद-
नशीतिबहुव्रीहौ ॥ ८२ ॥

शतात्प्राक् सङ्ख्यायामुत्तरपदे परे द्वादीनां द्वा-
दय आदेशाः स्युः न त्वशीतौ बहुव्रीहिविषये च ।
द्वादश । त्रयोविंशतिः । अष्टात्रिंशत् । (चत्वारिं-

शदादौ वा*) द्वाचत्वारिंशत् द्विचत्वारिंशत् ।
 अनशीतिबहुव्रीहाविति किम् । द्व्यशीतिः द्वित्राः ।
 (अन्याद्दोन्तोऽर्थादिषु वा*) अन्यदर्थः अन्यार्थः ।

परस्पराऽन्योन्येतरेतरस्याम् स्या-

देर्वा पुंसि ॥ ८३ ॥

एषामपुंसि स्यादेराम् वा स्यात् । स्त्रियौ कुले
 वा परस्परां परस्परं भोजयतः । स्त्रीभिः कुलैर्वा
 परस्परां परस्परेण भोज्यते । पुंसि तु नराः परस्परं
 पश्यन्ति । त्रयोप्यमी क्रियाव्यतिहारविषया एक-
 त्वपुंस्त्ववृत्तय इत एव सूत्रनिर्देशात्साधवः । एवमे-
 कैको द्वन्द्वमित्यादि । समासे क्वचित्स्यादीनामलुप्
 स्यात् । (ननाम्येकस्वरात्स्वित्युत्तरपदेऽमः*) स्त्रीं
 स्त्रियं वात्मानं मन्यते स्त्रीमन्यः स्त्रियमन्यः । (ओ-
 जोऽञ्जः सहोऽम्भस्तमस्तपसष्टः*) ओजसाकृतम् ।
 (आत्मनः पूरणे*) आत्मनाचतुर्थः । (परात्मभ्यां
 डेः नाम्नि*) परस्मैपदम् । आत्मनेपदम् । (अ-
 सत्त्वे डसेः*) स्तोकान्मुक्तः । (षष्ठ्याः क्षेपे*) चौ-
 रस्य कुलम् । (पुत्रे वा*) दास्याःपुत्रः दासीपुत्रः ।
 (पश्यद्वाग्दिशो हरयुक्तिदण्डे*) पश्यतोहरः ।
 (अदसोऽकजायनणोः*) अमुष्यपुत्रस्य भाव आ-
 मुष्यपुत्रिका । अमुष्यापत्यमामुष्यायणः । देवानां-
 प्रिय इत्यादि । (अब्रज्जनात्सप्तम्या बहुलं नाम्नि*)
 अरण्येतिलकाः । युधिष्ठिरः (अमूर्द्धमस्तकात्स्वा-

ज्ञादकामे*) कण्ठेकालः । उरसिलोमा । (क-
चिद्धा*) मनसिजः मनोजः । सरसिजं सरोजम् ।
वाचस्पत्यादयो निपात्याः । (समासे कचित्सकार-
नकारयोः षत्वणत्वे वक्तव्ये*) मातृष्वसा पितृ-
ष्वसा । निष्णः निष्णातः नदीष्णः । प्रष्ठोऽग्रगे ।
प्रस्थोऽन्यः । (निर्दुःसुवेः समसूतेः षः*) निःषमः
दुःषमा सुषमा । भ्रातुष्पुत्रकस्कादय एते साधवः ।
(निष्प्राग्नेन्तःखदिरकाश्यान्त्रशरेक्षुप्लक्षपीयूक्षाभ्यो
वनस्य नो ण्) निर्वणं प्रवणम् ।

द्वित्रिस्वरौषधिवृक्षेभ्यो न वाऽनि-
रिकादिभ्यः ॥ ८४ ॥

द्वित्रिस्वरेभ्य इरिकादिवर्जेभ्यश्चौषधिवृक्षवा-
चिभ्यः परस्य वनस्य नस्य णो वा स्यात् । दूर्वा-
वणं दूर्वावनम् । नीवारवणं नीवारवनम् । (गि-
रिनद्यादीनां वा*) गिरिणदी गिरिनदी । एवं क्षी-
रपाणं क्षीरपानम् । ब्रीहिवापिणौ ब्रीहिवापिनौ ।
(ग्रामाग्रान्नियः*) ग्रामणीः । पृषोदरादयः साधवः ।

इति श्रीमहोपाध्यायश्रीकीर्तिविजयगणेशिष्योपाध्यायश्रीविनयविज-
यगणिविरचितायां हैमलघुप्रक्रियायां समासप्रक्रिया समाप्ता ।

अथ तद्धिता निरूप्यन्ते ॥

तद्धितोऽणादिः ॥ १ ॥

वक्ष्यमाणाः प्रत्ययास्तद्धितसंज्ञाः स्युः । वाद्यात् प्रागुजितादणइत्याद्यधिकृतम् । उपगोरपत्यम् अनन्तरं वृद्धं चेति वाक्ये ।

उसोऽपत्ये ॥ २ ॥

षष्ठ्यन्तान्नाम्नोऽपत्येऽर्थे यथाविहितमणादयः स्युः ।

आद्यात् ॥ ३ ॥

अपत्यार्थप्रत्यया आद्यात्परमप्रकृतेरेव स्युः । ऐकार्थे इति विभक्तिलुपि उपगु अण् इति स्थिते णकारो वृद्धर्थः ।

वृद्धिः स्वरेष्वादेर्जिति तद्धिते ॥ ४ ॥

जिति णिति च तद्धिते परे प्रकृतेराद्यस्वरस्य वृद्धिः स्यात् ।

अस्वयंभूवोऽव् ॥ ५ ॥

स्वयंभूवर्जोवर्णस्यापदस्य तद्धिते परेऽव् स्यात् । औपगवः । अस्वयंभुव इति किम् स्वायंभुवः ।

अणजेयेकण्नञ्ज्ञञ्जटिताम् ॥ ६ ॥

एतदन्तानां स्त्रियां ङीः स्यात् । औपगवी । नोऽपदस्य तद्धित इत्यन्त्यस्वरादिलुकि मैधावः ।

अणि ॥ ७ ॥

अन्नन्तस्याण्यन्त्यस्वरादेर्लुङ् न स्यात् । सौत्वनः ।

अत इञ् ॥ ८ ॥

अदन्तात्षष्ठ्यन्तादपत्ये इञ् स्यात् जकारो वृ-
द्धर्थः । अवर्णेवर्णस्येत्यलुकि दाक्षिः ।

बाह्वादिभ्यो गोत्रे ॥ ९ ॥

स्वापत्यसन्तानस्य स्वव्यपदेशहेतुर्य आद्यपुरुष-
स्तदपत्यं गोत्रम् । बाह्वादिभ्यो गोत्रे इञ् स्यात् ।
बाह्विः । (कचिदिजि स्लुक्*) भूयसामपत्यं
भौयिः आम्भिः ।

व्यासवरुटसुधातृनिषादविम्बचण्डा-

लादन्तस्य चाक् ॥ १० ॥

एभ्योऽपत्ये इजन्तस्य चाक् ।

य्वः पदान्तात्प्रागैदौत् ॥ ११ ॥

ज्जिति तद्धिते परे यौ य्वौ पदान्तौ ताभ्यां
प्रागैदौतौ स्यातामिति यकाराद्विश्लेषितस्य वकार-
स्यैकारागमः । वैयासकिः ।

पुनर्भूपुत्रदुहितृननान्दुरनन्तरेऽञ् ॥ १२ ॥

एभ्योऽनन्तरेऽपत्येऽञ् स्यात् । पौनर्भवः पौत्रः
दौहित्रः नानान्द्रः पौत्री ।

विदादेवृद्धेऽञ् ॥ १३ ॥

बहुत्वे चास्त्रियामस्य लुप् ।

पौत्रादि वृद्धम् ॥ १४ ॥

परमप्रकृतेर्यत्पौत्राद्यपत्यं तद्वृद्धं स्यात् । विदस्य
वृद्धमपत्यं वैदः और्वः ।

गर्गादेर्यञ् ॥ १५ ॥

वृद्धे । गार्ग्यः ।

व्यञ्जनात्तद्धितस्य ॥ १६ ॥

व्यञ्जनात्परस्य तद्धितस्य यो ङ्यां लुक् । गार्गी ।
(कुञ्जादेर्जायन्यः वृद्धे*) कौञ्जायन्यः । (स्त्रीव-
हुष्वायनञ् वृद्धे*) कौञ्जायनी कौञ्जायनाः । (अ-
श्वादेरायनञ् वृद्धे*) आश्वायनः (नडादिभ्य
आयनण् वृद्धे*) नाडायणः ।

अदसोऽकजायनणोः ॥ १७ ॥

अकजन्ते उत्तरपदे आयनणि चादसः षष्ठ्या
अलुप् स्यात् । अमुष्यापत्यं आमुष्यायणः ।

यजिजः ॥ १८ ॥

वृद्धे यौ यजिजौ ततो यून्यपत्ये आयनण् स्यात् ।

वंश्यज्यायोभ्रात्रोर्जीविति प्रपौत्रा-

द्यस्त्री युवा ॥ १९ ॥

पित्रादिः स्वहेतुर्वंश्यो वंश्ये ज्येष्ठभ्रातरि च

जीवति प्रपौत्राद्यपत्यं स्त्रीवर्जं युवा स्यात् । समा-
नसप्तमपुरुषे च वयःस्थानाधिके जीवति जीवद् वा ।

वृद्धाव्यूनि ॥ २० ॥

यून्यपत्ये यः प्रत्ययः स आद्याद्वृद्धप्रत्ययान्ता-
त्स्यात् । गर्गस्य वृद्धापत्यं गार्ग्यस्तस्य युवापत्यं गा-
र्ग्यायणः । दाक्षायणः ।

शिवादेरण् ॥ २१ ॥

इजोऽपवादः । अधिकारादपत्ये इत्यनुवर्तनी-
यम् । शैवः प्रौष्ठः । (ऋषिवृष्ण्यन्धककुरुभ्योऽण्*)
वासिष्ठः । वासुदेवः । श्वाफल्कः । नाकुलः ।

भृग्वङ्गिरस्कुत्सवसिष्ठगोतमाऽत्रेः ॥ २२ ॥

एभ्यः षड्भ्यो बहुत्वे गोत्रार्थप्रत्ययस्यास्त्रियां
लुप् स्यात् । भृगवः । वसिष्ठाः । स्त्रियस्तु वासिष्ठयः ।

सङ्ख्यासंभद्रान्मातुर्मातुर्च्च ॥ २३ ॥

सङ्ख्याथार्त्संभद्राभ्यां च परस्य मातुरण् मातु-
रादेशश्च । षाण्मातुरः । सांमातुरः ।

वृद्धिर्यस्य स्वरेष्वादिः ॥ २४ ॥

यस्यादिस्वरो वृद्धिसंज्ञः स्यात् स दुः स्यात् (त्य-
दादयश्च दुसंज्ञाः स्युः) (संज्ञादुर्वा*) देवदत्तीयाः ।
दैवदत्ताः ।

अदोर्नदीमानुषीनाम्नः ॥ २५ ॥

दुसंज्ञवर्जान्निदीनाम्नो मानुषीनाम्नश्चापत्ये अण्
स्यात् । यामुनः । दैवदत्तः ।

ड्याप्त्यूङः ॥ २६ ॥

एभ्यश्चतुर्भ्य एयण् स्यात् । सौपर्णेयः । त्रैश-
लेयः । यौवतेयः (कद्रूपाण्डूवर्जोवर्णस्य एये लुगू
वक्तव्या*) कामण्डलेयः । (द्विस्वरनद्यर्थात्तु नै-
यण्*) सैप्रः ।

इतोऽनिञः ॥ २७ ॥

इज्वर्जेदन्ताद्विस्वरादेयण् स्यात् अपत्ये । ना-
भेयः । (शुभ्रादिभ्य एयण्*) । शौभ्रेयः ।
गाङ्गेयः ।

कल्याणादेरिन् चान्तस्य ॥ २८ ॥

एभ्य एयण् स्यात् अन्तस्य चेन् । काल्याणि-
नेयः । (क्वचिदुभयपदवृद्धिः*) सौभागिनेयः ।
पारस्त्रैणेयः । (कुलटाया वा अन्तस्येन्*) कौल-
टिनेयः कौलटेयः । (चटकाणैरः स्त्रियां तु लुप्
तस्य*) चाटकैरः चटका ।

क्षुद्राभ्य एरण् वा ॥ २९ ॥

अङ्गहीना व्यभिचारिण्यो वा स्त्रियः क्षुद्रास्ताभ्य
एरण् वा स्यात् । काणेरः काणेयः । दासेरः दा-
सेयः । नाटेरः नाटेयः । (गोधाया दुष्टे णारश्च*)
गौधारः गौधेरः । अदुष्टे तु गौधेयः । (भ्रातुर्व्यः*)
भ्रातृव्यः ।

ईयः स्वसुश्च ॥ ३० ॥

भ्रातुः स्वसुश्च ईयः । भ्रात्रीयः स्वस्त्रीयः ।

मातृपित्रादेर्देयणीयणौ ॥ ३१ ॥

मातृपितृपूर्वात्स्वसुरेतौ स्याताम् । मातृष्वसेयः
मातृष्वस्त्रीयः । पैतृष्वसेयः पैतृष्वस्त्रीयः । (श्वशु-
राद्यः*) श्वशुर्यः ।

जातौ राज्ञः ॥ ३२ ॥

राज्ञोऽपत्ये यः स्यात् जातौ गम्यायाम् ।

अनोऽप्ये ये ॥ ३३ ॥

अन्नन्तस्य व्यवर्जे यादौ तद्धिते परेऽन्त्यस्वरा-
देर्लुग्न न स्यात् । राजन्यः । क्षत्रियजातिश्चेत् ।
(क्षत्रादियस्तथा*) क्षत्रियः । (मनोर्याणौ षश्चान्तो
जातौ*) मनुष्याः मानुषाः । (माणवः कुत्सायाम्*)
मनोरपत्यं मूढं माणवः ।

कुलादीनः ॥ ३४ ॥

कुलान्तात् केवलाच्च कुलादपत्ये ईनः । बहुकु-
लीनः कुलीनः । (दुष्कुलादेयण् वा) दौष्कुलेयः
दुष्कुलीनः । (महाकुलाद्वाऽजीनजौ*) माहाकुलः ।
माहाकुलीनः महाकुलीनः । (कुर्वादेर्ज्यः*) कौ-
रव्याः । शाङ्कव्याः ।

राष्ट्रक्षत्रियात्सरूपाद्राजापत्ये द्विरञ् ॥ ३५ ॥

राष्ट्रक्षत्रियसरूपाच्छब्दाद्राष्ट्रार्थाद्राजार्थे क्षत्रि-
यार्थाच्चापत्येऽञ् स्यात् स च द्विसंज्ञः ।

बहुष्वस्त्रियाम् ॥ ३६ ॥

बहुत्वे च द्वेरस्त्रियां लुक् । विदेहानां राजानो-
ऽपत्यानि वा विदेहाः । स्त्रियस्तु वैदेह्यः । सरूपा-
दिति किम् । सौराष्ट्रको राजा । एवं दाशरथिः ।

पुरुमगधकलिङ्गशूरमसद्विस्वरादण् ॥ ३७ ॥

पूर्वादिभ्यो द्विस्वरेभ्यश्चाण् द्विः स्यात् । पौ-
रवः । आज्ञो राजाऽपत्यं वा ।

दुनादिकुर्वित्कोसलाऽऽजादाञ् ज्यः ॥ ३८ ॥

दुसंज्ञेभ्यो नादेः कुरोरिदन्तेभ्यः कोसलाऽऽजा-
दाभ्यां च द्विर्ज्यः स्यात् । आम्बष्ठयो राजाऽपत्यं
वा । एवं नैषध्यः कौरव्यः आवन्त्यः कौसल्यः
आजाद्यः । (पाण्डोर्ज्यण्*) पाण्ड्यः । (शका-
दिभ्यो द्रेर्लुप*) शकः । यवनः ।

इत्यपत्यप्रत्ययाधिकारः ।

पितृमातुर्व्यडुलं भ्रातरि ॥ ३९ ॥

आभ्यां यथासङ्ख्यं भ्रातरि व्यडुलौ स्याताम् ।
पितृव्यः मातुलः ।

पित्रोर्दामहट् ॥ ४० ॥

पितृमातृभ्यां मातापित्रोर्दामहट् स्यात् । पिता-
महः पितामही । मातामहः मातामही ।

रागाटो रक्ते ॥ ४१ ॥

येन कुसुम्भादिना वस्त्रादि रज्यते स रागस्त-
स्माद्वान्ताद्रक्तमित्यर्थेऽण् स्यात् । कुसुम्भेन रक्तं
कौसुम्भं वस्त्रम् । (लाक्षारोचनादिकण्*) ला-
क्षिकः रौचनिकः पटः ।

षष्ठ्याः समूहे ॥ ४२ ॥

षष्ठ्यन्तात्समूहेऽणादयः स्युः । चाषम् । (भि-
क्षादेः*) भैक्षं गार्भिणम् । (गोत्रोक्षादिभ्योऽ-
कञ्*) औपगवकम् । औक्षकम् । (केदाराण्या-
कञौ*) कैदार्यं कैदारकम् । (कवचिहस्त्यचित्ता-
च्चेकण्*) कावचिकं । हास्तिकम् । आपूपिकम् । कै-
दारिकम् । (ब्राह्मणमाणववाडवाद्यः*) ब्राह्मण्यम् ।
(गणिकाया ण्यः*) गाणिक्यम् । (केशाद्वा*)
कैश्यं कैशिकम् । (वाऽश्वदीयः*) अश्वीयं आ-
श्वम् । (पश्वाद्द्वण्*) पर्शूनां समूहः पार्श्वम् ।

गोरथवातात्रलकट्यलूलम् ॥ ४३ ॥

एभ्यस्त्रिभ्य एते त्रयः स्युः । लिप्त्ययान्तानां
स्त्रीत्वम् । गोत्रा रथकट्या वातूलः ।

पाशादेश्च ल्यः ॥ ४४ ॥

गवादिभ्यः पाशादेश्च ल्यः स्यात् ।

य्यक्ये ॥ ४५ ॥

ओदौतोः क्यवर्जे यादौ प्रत्ययेऽवावौ स्याताम् ।

गव्या वात्या पाश्या । (श्वादिभ्योऽञ्*) शौ-
वम् । (खलादिभ्यो लिन्*) खलिनी ऊकिनी ।
(ग्रामजनबन्धुगजसहायात्तल्*) ग्रामता ।

इति सामूहिकाः ।

विकारे ॥ ४६ ॥

षष्ठ्यन्ताद्विकारेऽणादयः स्युः ।

वाऽश्मनो विकारे ॥ ४७ ॥

विकारार्थे तद्धितेऽश्मनोऽन्त्यस्वरादेर्वा लुक् ।
आश्मनः आश्मः । (त्रपुञ्जतोरण् षोऽन्तश्च*) त्रा-
पुषं जातुषम् । (पयोद्रोर्यः*) पयस्यं द्रव्यम् ।
(एकस्वरान्मयट्*) मृन्मयम् । (गोः पुरीषे*)
गोमयम् । (अपो यज्वा*) आप्यं अम्मयम् ।

ह्योगोदोहादीनञ् हियङ्गुश्चास्य ॥ ४८ ॥

ह्योगोदोहशब्दाद्विकारे नाम्नीनञ् प्रकृतेर्हिय-
ङ्गुरादेशश्च स्यात् । हैयङ्गवीनम् । नवनीतं घृतं वा ।

प्राण्यौषधिवृक्षेभ्योऽवयवे च ॥ ४९ ॥

एभ्यो विकारेऽवयवे चाणादयः स्युः । कापोतं
सक्थि मांसं वा । दौर्वं वैल्वं काण्डं भस्म वा ।

अभक्ष्याच्छादने वा मयट् ॥ ५० ॥

भक्ष्याच्छादनवर्जं यथार्हं विकारावयवयोर्मयट् ।
भस्ममयं भास्मनम् । निषेधे—मौद्गः सूयः । कार्पासः
पटः । (लुब्बहुलं पुष्पमूले फले वैकारिकस्य*)

मल्लिका पुष्पम् । विदारी मूलम् । आमंलं फल-
मित्यादि ।

इति वैकारिकाः ।

तदत्रास्ति १ तेषां निवासः २ तस्माददूरभवं ३
तेन निर्वृत्तं ४ चेत्यर्थचतुष्टयेऽणादयो मतुश्च य-
थार्हं देशे नाम्नि च वक्तव्याः । औदुम्बरं १ शैवं २
वैदिशं पुरं ३ कौशाम्बी पुरी ४ मधुमान् उदुम्ब-
रावती । (नडकुमुदवेतसमहिषाङ्घ्रिन्मतुः*) नडान्
कुमुद्धान् (नडशादाद् डूलः*) नडूलः शादूलः ।

इति चातुरर्थिकाः ।

देवता ॥ ५१ ॥

देवतार्थाल्लथमान्तात् षष्ठ्यर्थेऽणादयः स्युः ।
जिनो देवता अस्येति जैनः ।

तद्वैत्यधीते ॥ ५२ ॥

द्वितीयान्ताद्वैत्यधीते वेत्यर्थयोरणादयः स्युः ।
वैयाकरणः । (न्यायादेरिकण* । नैयायिकः ।

संस्कृते भक्ष्ये ॥ ५३ ॥

सप्तम्यन्तादस्मिन्नर्थेऽणादयः स्युः भ्राष्ट्राः अ-
पूपाः । (शूलोखाद्यः*) शूल्यम् उख्यम् । (क्षी-
रादेयण*) क्षैरेयी यवागूः ।

तत्र कृतलब्धक्रीतसंभूते कुशले

जाते भवे ॥ ५४ ॥

सप्तम्यन्तादेष्वर्थेष्वणादयः स्युः । सौम्यः ।
 (दिगादिदेहांशाद्यो भवे*) दिश्यः मूर्धन्यः ।
 (मध्याह्निनण्णोया मोऽन्तश्च*) माध्यंदिनः । मा-
 ध्यमः । मध्यमीयः । (वर्गान्तादीयः*) कवर्गीयः ।
 (अशब्दवर्गादीनयेयाः*) भरतवर्गीणः । भरत-
 वर्ग्यः । भरतवर्गीयः ।

तत आगते ततः प्रभवति ॥ ५५ ॥

अनयोरर्थयोः पञ्चम्यन्तादणादयः स्युः । मा-
 थुरः पान्थः । हैमवती गङ्गा ।

तस्येदम् ॥ ५६ ॥

षष्ठ्यन्तादस्मिन्नर्थेऽणादयः स्युः । आर्षम् ।

तेन प्रोक्ते उपज्ञाते कृते ॥ ५७ ॥

तृतीयान्तादेष्वणादयः स्युः । भाद्रबाहवं शा-
 खम् । विनोपदेशमादौ ज्ञातं उपज्ञातम् ।

साधुपुष्प्यत्पच्यमाने उप्ते ॥ ५८ ॥

सप्तम्यन्तात्कालार्थादेष्वर्थेष्वणादयः स्युः । शि-
 शिरे साधु शैशिरं तैलम् । वसन्ते पुष्प्यन्ति पच्यन्ते
 उप्ता वा वासन्त्यो लताः । कृतादयः सप्तदशार्थाः
 शेषसंज्ञाः । दिङ्मात्रमेतत् । (नद्यादेरेयण् शेषे*)
 नद्या कृतादिर्नादेयः । वानेयः । (राष्ट्रादियः*)
 राष्ट्रियः । शेषे इत्यधिकारादनुवर्तनीयम् । (दूरा-
 देत्यः*) दूरेत्यः । (उत्तरादाहञ्*) औत्तराहः ।

बोद्धुं दध्नुद्वयसद् ॥ ९७ ॥

ऊर्ध्वप्रमाणादेतौ वा । जानुदध्नुम् जानुद्वयसं
जलम् । (हस्तिपुरुषाद्वाण् प्रमाणे*)

संयोगादिनः ॥ ९८ ॥

संयोगात्परस्येनोऽण्यन्त्यस्वरादेर्लुग् न स्यात् ।
हास्तिनं हस्तिमात्रं हस्तिदध्नुं हस्तिद्वयसम् । पौ-
रुषं ३ (इदं किमोतुरिय् किय् चास्य माने*) इदं
मानमस्येयान् कियान् पटः । (यत्तदेतदो डा
वादिरतुः*) यावान् तावान् एतावान् ।

यत्तत्किमः सङ्ख्याया डतिर्वा ॥ ९९ ॥

सङ्ख्यारूपमानवाचिभ्य एभ्यः सङ्ख्येये डतिर्वा
स्यात् । यति यावन्तः । तति तावन्तः । कति
कियन्तः ।

अवयवान्तयट् ॥ १०० ॥

अवयववृत्तेः सङ्ख्यार्यादवयविनि तयट् स्यात् ।
पञ्च अवयवा अस्य पञ्चतयो यमः । चतुष्टयी
गतिः (द्वित्रिभ्यामयड् वाऽवयवे*) द्वयं द्वितयम् ।
त्रयं त्रितयम् ।

अधिकं तत्सङ्ख्यमस्मिन् शतसहस्रे शति-

शदशान्ताया

वस्त्वधिकमित्यर्थे शतसहस्रयोर्डः स्यात् । विंश-
तिर्योजनानामधिकास्मिन्निति विंशं त्रिंशं द्वादशं
योजनशतं योजनसहस्रं वा ।

सङ्ख्यापूरणे डट् ॥ १०२ ॥

सङ्ख्या पूर्यते येन तस्मिन्नर्थे सङ्ख्यायाः डट्
स्यात् । द्वादशानां सङ्ख्यापूरणः द्वादशः । (विंश-
त्यादेर्वा तमट् पूरणे *) विंशतितमः । सहस्रतमः
शततमः (षष्ठ्यादेरसङ्ख्यादेस्तमट् *) षष्ठितमः ।
सङ्ख्यादेस्तु डट् । द्विसप्ततः ।

नो मट् ॥ १०३ ॥

नान्तायाः सङ्ख्यायाः पूरणे मट् स्यात् । प-
ञ्चमः । सङ्ख्यादेस्तु डः । षोडशः ।

पित्तिथट् बहुगणपूगसङ्घात् ॥ १०४ ॥

एभ्यस्तिथट् स्यात् (अतोरिथट् पूरणे*) तौ च
पितौ । बहुतिथः ।

क्यङ्मानिपित्तद्धिते ॥ १०५ ॥

एषु त्रिष्वनूङ्परतः स्त्री पुंवत्स्यात् । बह्वीनां
सङ्ख्यापूरणी बहुतिथी । यावतिथः । यावतिथी ।
(षट्कतिकतिपयात् थट् पूरणे *) षष्ठः कतिथः ।
(चतुरस्थट् *) चतुर्थः । (येयौ च लुक् च *)
चतुरः । तुर्यः । तुरीयः । (द्वेस्तीयः *) द्वितीयः ।

त्रेस्तृ च ॥ १०६ ॥

त्रेस्तीयस्तृत्वं चास्य । तृतीयः ।

पूर्वमनेन सादेश्वेन् ॥ १०७ ॥

द्वितीयान्तात्सपूर्वात्केवलाच्च पूर्वशब्दात्तृतीयार्थे
इन् स्यात् । कृतं पूर्वमनेन कृतपूर्वी कटं । पीत-
पूर्वी पयः ।

इष्टादेः ॥ १०८ ॥

एभ्यः प्रथमान्तेभ्यस्तृतीयार्थे कर्तरि इन् स्यात् ।
इष्टो यज्ञोऽनेन इष्टी यज्ञे । अधीतस्तर्कोऽनेन
अधीती तर्के ।

तेन वित्ते चञ्चुचणौ ॥ १०९ ॥

तृतीयान्तात् ख्याते एतौ स्याताम् । विद्या-
चञ्चुः । केशचणः ।

तदस्याऽस्त्यस्मिन्निति मतुः ॥ ११० ॥

प्रथमान्तात्पष्ठ्यर्थे सप्तम्यर्थे वा मतुः स्यात् ।
प्रथमान्तं चेदस्तीत्युच्यते । गावोऽस्य सन्ति गोमान् ।

मावर्णान्तोपान्त्यापञ्चमवर्गा-

न्मतोर्मो वः ॥ १११ ॥

मावर्णौ प्रत्येकमन्तोपान्त्यौ यस्य तस्मात्पञ्चम-
वर्जवर्गान्ताच्च मतोर्मो वः स्यात् । किमत्रास्तीति
किंवान् वृक्षवान् ।

नोर्म्यादिभ्यः ॥ ११२ ॥

एभ्यो मतोर्मो वो न स्यात् । ऊर्मिमान् ।
(उदन्वान् जलाधारे *)

राजन्वान् सुराणि ॥ ११३ ॥

सुराजकेऽर्थे राजन्वान् । संज्ञायां चर्मण्वत्या-
दयश्च साधवः । (नावादेरिकः *) नाविकः ।
मत्वन्तं च रूपं सर्वत्राधिकारादनुवर्तनीयम् । नौ-
मान् । (शिखादिभ्य इन् *) शिखी माली (व्री-
ह्यादिभ्य इकेनौ *) व्रीहिकः व्रीही ।

अतोऽनेकस्वरात् ॥ ११४ ॥

अदन्तादनेकस्वरादिकेनौ स्याताम् । धनिकः
धनी । (इलेनाणशनरादयो यथायोगं मत्वर्थे
वाच्याः *) तुन्दिलः फेनिलः शृङ्गिणः ज्योत्स्नी
प्राज्ञः श्राद्धः लोमशः पामनः मधुरम् मरुत्तः ।

नस्तं मत्वर्थे ॥ ११५ ॥

सान्तं तान्तं च नाम मत्वर्थे परे पदं न स्यात् ।
मरुत्वान् । (बलवातदन्तललाटादूलः *) ब-
लूलः । (प्राण्यङ्गादातो लः *) चूडालः । (सि-
ध्मादिधुद्रजन्तुरुभ्योऽपि *) । सिध्मलः यूकालः
मूर्च्छालः । (प्रज्ञापणोदकफेनाल्लेलौ *) प्रज्ञालः
प्रज्ञिलः । (वाचः आलाटौ क्षेपे *) वाचालः
वाचाटः । (वाचो ग्मिन् *) वाग्मी । (लक्ष्म्या

अनः*) लक्ष्मणः । (कच्छा दुरः*) कच्छुरः ।
 (दन्तादुन्नतात्*) उन्नता दन्ता अस्य सन्ति
 दन्तुरः । (कृपाहृदयादालुः*) कृपालुः ।

अभ्रादिभ्यः ॥ ११६ ॥

एभ्यो मत्वर्थे अः स्यात् । अभ्रं नभः । अ-
 र्शसो मैत्रः ।

अस्तपोमायामेधास्त्रजो विन् ॥ ११७ ॥

असन्तात्तपःप्रभृतिभ्यश्च विन् स्यात् । वचस्वी
 तपस्वी मायावी । ब्रीह्यादित्वान्मायिकः । मायी
 मेधावी । (मेधारथान्नवेरः*) मेधिरः रथिरः
 रथिकः । स्रग्वी ।

आमयादीर्घश्च ॥ ११८ ॥

अस्माद्विन्प्रत्ययः स्यात् दीर्घश्चास्य । आम-
 यावी । (स्वान्मिन्नीशे दीर्घश्च*) स्वामी । (गोः*)
 गोमी । (ऊर्जो विन्वलावस् चान्तः*) ऊर्जस्वी
 ऊर्जस्वलः ऊर्ग्वान् ।

सर्वादेरिन् ॥ ११९ ॥

सर्वादेरदन्तात्कर्मधारयादिन् स्यात् । सर्वधनी ।
 वातातीसारपिशाचात् कश्चान्तः ॥ १२० ॥

एभ्यस्त्रिभ्य इन् कोन्तश्च । वातकी ।

(प्राचुर्यप्राधान्यादिषु यथार्हं मयङ्गाच्यः*)
 अपूपमयं पर्व । (प्रकारे जातीयर्*) महाजा-
 तीयः । (भूतपूर्वे प्वरट्*) पूर्वं भूतो भूतपूर्वः ।
 भूतपूर्वा । आढ्या आढ्यचरी । (निन्दे पाशप्*)
 छान्दसपाशः । (प्रकृष्टे तमप्*) अयमेषां प्रकृष्टः
 शुक्लः शुक्लतमः ।

द्वयोर्विभज्ये च तरप् ॥ १२१ ॥

द्वयोर्मध्ये प्रकृष्टे विभज्ये च तरप् स्यात् । इयं
 पट्नी इयं पट्नी इयमनयोः प्रकृष्टा पट्नी पटुतरा ।
 चौघ्नेभ्यो माथुरा आढ्यतराः । (क्वचित्स्वार्थे
 यथालक्ष्यं तरप्) अभिन्नतरकम् ।

किंत्याद्येऽव्ययादसत्वे तयोरन्तस्याम् १२२

किमस्त्याद्यन्तादेदन्तादव्ययाच्च परयोस्तमस-
 रपोरन्तस्याम् स्यात् न चेत्तौ सत्वे द्रव्ये वर्तेते ।
 किंतमां किंतराम् । अयमेषां प्रकृष्टं पचति पच-
 तितमाम् । अयमनयोः प्रकृष्टं पचति पचतित-
 राम् । पूर्वाह्णितराम् पूर्वाह्णितमाम् । अतितराम्
 अतितमाम् भुङ्क्ते । असत्वे किम् । किंतरं दारु ।

गुणाङ्गाद्विष्टेयसू ॥ १२३ ॥

गुणप्रवृत्तिहेतुकात्तमसरपोर्विषये यथासङ्ख्यमे-
 तौ वा स्याताम् । अयमेषां प्रकृष्टः पटुः पटिष्ठः
 पटुतमः । अयमनयोः प्रकृष्टः पटुः पटीयान् पटु-

बहूनां प्रश्ने डतमश्च वा ॥ १३० ॥

यदादिभ्यो बहूनां मध्ये निर्धार्यार्थेभ्यः प्रश्ने
डतमो डतरश्च वा स्यात् । यतमो यतरो वा भ-
वतां कठादिस्ततमस्ततरो वा यातु । एवं कतमः
कतरः । अन्यतमः अन्यतरः । पक्षे यको यो
वेत्यादि । (वैकात् तमस्तथा*) एकतमः एककः
एको वा भवतां कठादिः । (प्रायोऽतोर्द्वयसद्
मात्रद् स्वार्थे*) यावदेव यावद्द्वयसम् । या-
वन्मात्रम् ।

तीयाट्टीकण् न विद्या चेत् ॥ १३१ ॥

तीयान्तात् स्वार्थे ट्टीकण् वा स्यात् । द्वैती-
यीकं तार्तीयिकी । विद्या तु द्वितीया । (वर्णाऽ-
व्ययात्स्वरूपे कारः*) ककारः (रादेफः*)
रेफः । (नामरूपभागाद्धेयः*) नामधेयम् ।
(देवात्तल्*) देवता । (भेषजादिभ्यश्चण्*)
भेषज्यम् । (प्रज्ञादिभ्योऽण्*) प्राज्ञः वाणिजः ।
(वाच इकण्सन्दिष्टे*) वाचिकम् । (उपाया-
दिकण् ह्रस्वश्चास्य*) औपयिकम् । (विनया-
दिभ्य इकण् वा भवति*) वैनयिकम् । इति त-
द्धितदिग्मात्रम् ।

इति श्रीमहोपाध्यायश्रीकीर्तिविजयगणेशिष्योपाध्यायश्रीविनयविज-
यगणिविरचितायां हैमलघुप्रक्रियायां प्रथमवृत्तिः समाप्ता ।
हैमलघुप्रक्रियाव्याकरणे पूर्वार्द्धे समाप्तम् ॥

हैमलघुप्रक्रियाव्याकरणम् ।

अथ उत्तरार्द्धम् ॥

॥ श्रीजिनाय नमः ॥

अथाख्यातप्रक्रिया निरूप्यते । आख्यातप्रत्य-
याश्च धातोर्वक्तव्याः ।

क्रियार्थो धातुः ॥ १ ॥

कृतिः क्रिया पठनपचनादिरूपा साऽर्थो यस्य
स धातुः स्यात् । स च त्रेधा गणजो नामजः सौ-
त्रश्च । आद्यो नवधा । तथाहुः ।

अदादयः कानुबन्धाश्चानुबन्धा दिवादयः ।

स्वादयश्चानुबन्धाश्च तानुबन्धास्तुदादयः ॥ १ ॥

रुधादयः पानुबन्धा यानुबन्धास्तनादयः ।

क्त्रादयः शानुबन्धाश्चणानुबन्धाश्चुरादयः ॥ २ ॥

उक्तानुबन्धरहिता भवादयः । यत्र नामैव प्र-
त्ययसंबन्धाद्धातुत्वं याति स नामधातुः । सौत्राश्च
कण्ठादयो दोलणप्रमुखाश्च । प्रत्येकमेते त्रिविधाः
परस्मैपदिन आत्मनेपदिन उभयपदिनश्च ।

ङनुबन्ध इदनुबन्धः कर्तर्यप्यात्मनेपदी धातुः ।

ईगनुबन्धस्तूभयपदी परस्मैपदी शेषः ॥ ३ ॥

नवाद्यानि शतृक्सू च परस्मैपदम् ॥ २ ॥

सर्वासां त्यादिविभक्तीनामाद्यानि नववचनानि
शतृक्सू च प्रत्ययौ परस्मैपदसंज्ञानि स्युः । (प-
राणि कानानशौ चात्मनेपदम् *)

त्रीणि त्रीण्यन्ययुष्मदस्मादि ॥ ३ ॥

सर्वासां विभक्तीनां त्रीणि त्रीण्येकद्विवहुवचना-
न्यन्यदर्थे युष्मदर्थेऽस्मदर्थे च यथाक्रमं स्युः ।

सति ॥ ४ ॥

आरब्धासमाप्तवस्तुविषयः कालः सन् वर्तमा-
नस्तदार्थाद्धातोर्वर्तमाना स्यात् ।

वर्तमाना ।

परस्मैपदानि ।

आत्मनेपदानि ।

तिव् तस् अन्ति ।

ते आते अन्ते ।

सिव् थस् थ ।

से आथे ध्वे ।

मिव् वस् मस् ।

ए वहे महे ।

एताः शितः ॥ ५ ॥

वर्तमाना सप्तमीपञ्चमीह्यस्तन्यः शितो ज्ञेयाः ।
भू सत्तायाम् । भू तिव् इति स्थिते । वकारो वि-
त्कार्यार्थः ।

कर्तर्यनङ्गयः शव् ॥ ६ ॥

अदादिवर्जाद्धातोः कर्तरि विहिते शिति शव्
प्रत्ययः स्यात् । शकारवकारावितौ ।

नामिनो गुणोऽङ्किति ॥ ७ ॥

किट्ङित्वर्जे प्रत्यये परे नाम्यन्तस्य धातो-
गुणः स्यात् । अवादेशे, स धार्मिको भवति । तौ
भवतः । लुगस्यादेत्यपदे इत्यकारलोपे, ते भवन्ति ।
त्वं भवसि । युवां भवथः । यूयं भवथ ।

मठ्यस्याः ॥ ८ ॥

धातोर्विहिते मादौ वादौ च प्रत्यये परे अत
आः स्यात् । अहं भवामि । आवां भवावः । वयं
भवामः । अन्यदर्थादिद्वयत्रययोगे पराश्रयमेव
वचनम् । स च त्वं च भवथः । स च त्वं चाहं
च भवामः ।

विधिनिमन्त्रणाधीष्टसंप्रश्नप्रार्थने ॥ ९ ॥

विधिः क्रियायां प्रेरणा । विध्यादिषु सप्तमी
स्यात् । संभावनादिष्वपि सप्तमी ।

सप्तमी ।

परस्मैपदिनः ।

आत्मनेपदिनः ।

यात् याताम् युस् । ईत् ईयाताम् ईरन् ।
यास् यातम् यात । ईथास् ईयाथाम् ईध्वम् ।
याम् याव याम । ईय ईवहि ईमहि ।

यः सप्तम्याः ॥ १० ॥

आत् परस्य सप्तम्या याशब्दस्य इः स्यात् ।

शिष्यो गुरुसेवी भवेत् । भवेदसौ भव्यः श्राद्ध-
त्वात् । भवेताम् । (आत्परयोर्याम्युसोरियमि-
युसौ *) भवेयुः । भवेः भवेतम् भवेत । भवेयम्
भवेव भवेम ।

प्रैषाऽनुज्ञावसरे कृत्यपञ्चम्यौ ॥ ११ ॥

न्यत्कारपूर्विका प्रेरणा प्रैषः । प्रैषादिषु कृत्याः
पञ्चमी च स्युः । (विध्यादिषु आशिषि च पञ्चमी
वक्तव्या *)

पञ्चमी ।

परस्मैपदिनः ।

आत्मनेपदिनः ।

तुव् ताम् अन्तु । ताम् आताम् अन्ताम् ।
हि तम् त । स्व आथाम् ध्वम् ।
आनिव् आवव् आमव् । ऐव् आवहैव् आमहैव् ।

अध्ययनोद्यतो भवतु चैत्रः । भवताम् । भ-
वन्तु । (आशिषि तुह्योस्तातङ् वा *) आयु-
ष्मान् भवतु भवतात् भवान् ।

अतः प्रत्ययालुक् ॥ १२ ॥

धातोः परो योऽदन्तः प्रत्ययस्ततः परस्य हे-
र्लुक् स्यात् । भव भवतात् भवतम् भवत । आ-
शिषि श्रेयस्वी भवतात्सौम्य । भवानि भवाव
भवाम् ।

अनद्यतने ह्यस्तनी ॥ १३ ॥

आन्याय्यादुत्थानादान्याय्याच्च संवेशनादहरु-
भयतः सार्धरात्रं वाद्यतनः कालस्ततोऽन्योऽनद्य-
तनस्तस्मिन् भूतार्थाद्भातोर्ह्यस्तनी स्यात् । ख्याते
दृश्ये लोकविज्ञाते प्रयोक्तुः शक्यदर्शने परोक्षेऽपि
भूतानद्यतने ह्यस्तनी स्यात् ।

ह्यस्तनी ।

परस्मैपदिनः ।

आत्मनेपदिनः ।

दिव् ताम् अन् । त आताम् अन्त ।
सिव् तम् त । थास् आथाम् ध्वम् ।
अमूव् व म । इ वहि महि ।

दिस्योरिकार उच्चारणार्थः ।

अङ्धातोरादिर्ह्यस्तन्यां चामा-

डा ॥ १४ ॥

ह्यस्तन्यामद्यतनीक्रियातिपत्त्योश्च विषये धातो-
रादिरट् स्यात् नतु माङ्योगे । अभवद् ह्यो
जिनार्चा । विरामे वा । अभवत् अभवताम् अभ-
वन् । अभवः अभवतम् अभवत । अभवम् अभ-
वाव अभवाम ।

अविवक्षिते ॥ १५ ॥

परोक्षत्वेनाविवक्षिते परोक्षे भूतानद्यतने ह्यस्तनी
स्यात् । अभवद्वीरः ।

स्मे च वर्तमाना ॥ १६ ॥

भूतानद्यतने वर्तमानाद्धातोः स्मे पुरादौ चोप-
पदे वर्तमाना स्यात् । शिष्यास्तव भवन्ति स्म ।
पुरा भवति ते पदम् । अभवदित्यर्थः ।

अद्यतनी ॥ १७ ॥

अद्यतनकाले भूतार्थाद्धातोरद्यतनी स्यात् ।

विशेषाऽविवक्षाव्यामिश्रे ॥ १८ ॥

अद्यतनादिविशेषाऽविवक्षायां व्यामिश्रणे च
सति भूतार्थाद्धातोरद्यतनी स्यात् ।

अद्यतनी ।

परस्मैपदिनः ।

आत्मनेपदिनः ।

दि ताम् अन् । त आताम् अन्त ।

सि तम् त । थास् आथाम् ध्वम् ।

अम् व म । इ वहि महि ।

सिजद्यतन्याम् ॥ १९ ॥

अद्यतन्यां परस्यां धातोः परः सिच् स्यात् ।
इकार उच्चारणार्थः । चकारो विशेषार्थः ।

पिबैतिदाभूस्थः सिचो लुप् परस्मै न

चेद् ॥ २० ॥

देति दासंज्ञा धातवः । एभ्यः परस्य सिचः
परस्मैपदे लुप् स्यात् लुब्योगे न चेद् ।

भवतेः सिज्जलुपि ॥ २१ ॥

सिचो लुपि भवतेर्गुणो न स्यात् । अङ् घातो-
रित्यङागमे । अभूत् अद्य वृष्टिः । अभूताम् ।
अभू अन् इति स्थिते । सिञ्जलोपे धातोरिवर्णस्ये-
त्युवादेशे ।

भुवो वः परोक्षाद्यतन्योः ॥ २२ ॥

भुवो वन्तस्योपान्त्यस्य परोक्षाद्यतन्योरूत्
स्यात् । अभूवन् । अभूः अभूतम् अभूत । अभू-
वम् अभूव अभूम ।

परोक्षे भूतानद्यतने ॥ २३ ॥

परोक्षार्थाद्धातोः परोक्षा स्यात् ।

परोक्षा ।

परस्मैपदिनः ।

आत्मनेपदिनः ।

णव् अतुस् उस् ।

ए आते इरे ।

थव् अथुस् अ ।

से आथे ध्वे ।

णव् व म ।

ए वहे महे ।

भू णव् इति स्थिते णकारो वृद्ध्यर्थः ।

द्विर्धातुः परोक्षा डे प्राक् तु स्वरे स्वर-
विधेः ॥ २४ ॥

परोक्षायां डे च परे धातुर्द्विः स्यात् । स्वरादौ
तु द्वित्वनिमित्ते स्वरस्य कार्यात्प्रागेव ।

भूस्वपोरदुतौ ॥ २५ ॥

भूस्वपोः परोक्षायां द्वित्वे पूर्वस्य यथासङ्ख्यम-
दुतौ स्याताम् ।

द्वितीयतुर्ययोः पूर्वौ ॥ २६ ॥

द्वित्वे पूर्वयोर्द्वितीयतुर्ययोर्यथासङ्ख्यमाद्यतृ-
तीयौ स्याताम् ।

नामिनोऽकलिहलेः ॥ २७ ॥

नाम्यन्तस्य धातोर्नाम्नो वा कलिहलिवर्जस्य
ज्जिगति वृद्धिः स्यात् । तत आवादेशे भुवो व
इत्यूत्वे च । बभूव श्रीवीरः । बभूवतुः बभूवुः ।

स्कृष्टवृभृस्तुद्रुश्रुस्रोर्व्यञ्जनादेः

परोक्षायाः ॥ २८ ॥

स्कृगः स्नादिवर्जेभ्यश्च सर्वधातुभ्यः परस्या
व्यञ्जनादेः परोक्षाया आदिरिट् स्यात् । बभूविथ
बभूवथुः बभूव । बभूव बभूविव बभूविम ।

कृतास्मरणाऽतिनिह्वे परोक्षा ॥ २९ ॥

अनयोरर्थयोरपरोक्षेऽपि भूते परोक्षा स्यात् ।
सुप्तोऽहं किल विललाप । नाहं कलिङ्गं जगाम ।

आशिष्याशीःपञ्चम्यौ ॥ ३० ॥

परस्येष्टाशंसनमाशीस्तदर्थाच्चातोराशीःपञ्चम्यौ
स्याताम् ।

आशीः ।

परस्मैपदानि ।

आत्मनेपदानि ।

क्यात् क्यास्तां क्यासुः । सीष्ट सीयास्तां सीरन् ।
 क्याः क्यास्तं क्यास्त । सीष्ठास् सीयास्थां सीध्वं ।
 क्यासं क्यास्व क्यास्म । सीय सीवहि सीमहि ।
 ककारो गुणनिषेधार्थः । भूयाद्भद्रं सद्भ्यः ।
 भूयास्ताम् भूयासुः । भूयाः भूयास्तम् भूयास्त ।
 भूयासम् भूयास्व भूयास्म ।

अनद्यतने श्वस्तनी ॥ ३१ ॥

अनद्यतने भविष्यदर्थाद्धातोः श्वस्तनी स्यात् ।
 श्वस्तनी ।

परस्मैपदिनः ।

आत्मनेपदिनः ।

ता तारौ तारस् । ता तारौ तारस् ।
 तासि तास्थस् तास्थ । तासे तासाथे ताध्वे ।
 तास्मि तास्वस् तास्मस् । ताहे तास्वहे तास्महे ।

स्ताद्यशितोऽत्रोणादेरिट् ॥ ३२ ॥

धातोः परस्य सादेस्तादेश्चाऽशित आदिरिट्
 स्यात् नतु त्रप्रत्यये उणादिषु च । भविता श्वः
 पूजोत्सवः । भवितारौ भवितारः । भवितासि
 भवितास्थः भवितास्थ । भवितास्मि भवितास्वः
 भवितास्मः ।

भविष्यन्ती ॥ ३३ ॥

सामान्यतो भविष्यदर्थाद्धातोर्भविष्यन्ती स्यात् ।
भविष्यन्ती ।

परस्मैपदिनः ।

आत्मनेपदिनः ।

स्यति स्यतस् स्यन्ति । स्यते स्येते स्यन्ते ।
स्यसि स्यथस् स्यथ । स्यसे स्येथे स्यध्वे ।
स्यामि स्यावस् स्यामस् । स्ये स्यावहे स्यामहे ।

इडागमे । भविष्यति भविष्यतः भविष्यन्ति ।
भविष्यसि भविष्यथः भविष्यथ । भविष्यामि
भविष्यावः भविष्यामः ।

पुरायावतोर्वर्तमाना ॥ ३४ ॥

अनयोरुपपदयोर्भविष्यदर्थाद्धातोर्वर्तमाना स्या-
त् । पुरा भवति । यावद्भवति । भविष्यतीत्यर्थः ।
(कदाकह्योर्न वा*) कदा भवति । कदा भविष्यति ।
कहिं भवति कहिं भविष्यति ।

माङ्यद्यतनी ॥ ३५ ॥

माङ्युपपदे धातोरद्यतनी स्यात् । सर्वविभक्त्य-
पवादः । माङ्योगेऽडागमाभावः । मा भूत् ।

सस्मे ह्यस्तनी च ॥ ३६ ॥

सस्मे माङ्युपपदे ह्यस्तनी अद्यतनी च स्यात् ।
मा स्म भवत् मा स्म भूत् ।

अयदि स्मृत्यर्थे भविष्यन्ती ॥ ३७ ॥

स्मृत्यर्थे धातावुपपदे भूतानद्यतनार्थे भवि-
ष्यन्ती स्यात् नतु यद्योगे । स्मरसि साधो सिद्धाद्रौ
तपस्विनो भविष्यामः । यद्योगे तु । स्मरसि यत्तत्र
तपस्विनोऽभवाम ।

धातोः सम्बन्धे प्रत्ययाः ॥ ३८ ॥

धात्वर्थानां विशेषणविशेष्यभावे सति यथाकाल-
मपि प्रत्ययाः साधवः स्युः । विश्वदृश्वाऽस्य पुत्रो
भविता । भावि कृत्यमासीत् ।

प्रचये नवा सामान्यार्थस्य ॥ ३९ ॥

धात्वर्थानां च समुच्चये गम्ये सामान्यार्थस्य
धातोः संबन्धे सति धातोः परौ हिस्वौ तध्वमौ
च तद्युष्मदि वा स्याताम् । व्रीहीन् वप लुनीहि
पुनीहि इत्येवं यतते यत्यते वा । पक्षे वपति लुना-
तीत्येवं यतते यत्यते वा । सूत्रमधीष्व निर्युक्तिम-
धीष्व भाष्यमधीष्वेत्येवमधीते । पक्षे सूत्रमधीते
निर्युक्तिमधीते इत्येवमधीते । एवं तध्वमोरण्युदा-
हरणानि । यथाविधि धातोः संबन्धे सति भृशा-
भीक्ष्ण्येऽप्येवम् । लुनीहि पुनीहीत्येवायं लुनाति ।
अधीष्वधीष्वेत्येवमयमधीते इत्यादि ।

सप्तम्यर्थे क्रियातिपत्तौ क्रियाति-

पत्तिः ॥ ४० ॥

सप्तम्या अर्थो निमित्तं हेतुफलादि सामग्री

कुतश्चिद्वैगुण्यात्क्रियानभिनिर्वृत्तौ सत्यामेव्यदर्थी-
द्धातोः सप्तम्यर्थे क्रियातिपत्तिः स्यात् ।

क्रियातिपत्तिः ।

परस्मैपदिनः ।

आत्मनेपदिनः ।

स्यत् स्यताम् स्यन् । स्यत स्येताम् स्यन्त ।
स्यस् स्यतम् स्यत । स्यथास् स्येथाम् स्यध्वम् ।
स्यम् स्याव स्याम । स्ये स्यावहि स्यामहि ।

सुवृष्टिश्चेदभविष्यत् सुभिक्षमभविष्यत् । अभ-
ष्यिताम् अभविष्यन् । अभविष्यः अभविष्यतम्
अभविष्यन्त । अभविष्यम् अभविष्याव अभवि-
ष्याम । पां पाने । अनुस्वार इङ्निषेधार्थः ।

श्रौतिकृबुधिवुपाघ्राध्मास्थाम्नादामृदृश्यति-
शदसदः शृकृधिपिबजिघ्रधमतिष्ठमन-
यच्छपश्यच्छशीयसीदम् ॥ ४१ ॥

श्रौत्यादीनां त्रयोदशानां शिति शृप्रभृतयस्त्र-
योदशादेशाः स्युः । पिबति पिबतः पिबन्ति १ ।
पिबेत् पिबेताम् पिबेयुः । पिबेः पिबेतम् पिबेत ।
पिबेयम् पिबेव पिबेम २ । पिबतु पिबतात् पिब-
ताम् पिबन्तु । पिब पिबतात् पिबतम् पिबत ३ ।
अपिबत् अपिबताम् अपिबन् ४ । पिबैतिदेति
सिज्लोपे अपात् २ अपाताम् ।

सिज्जिदोऽभुवः ॥ ४२ ॥

अभुवः सिच्प्रत्ययान्ताद्विदश्च धातोः पर-
स्यानः पुस् स्यात् । पकार इत् ।

इडेत्पुसि चातो लुक् ॥ ४३ ॥

क्वित्यशिति स्वरे इटि एति पुसि च परे आद-
न्तस्य धातोरन्तस्य लुक् स्यात् । अपुः । अपाः
अपातम् अपात । अपाम् अपाव अपाम ५ ।

ह्रस्वः ॥ ४४ ॥

द्वित्वे सति पूर्वस्य ह्रस्वः स्यात् ।

आतो णव औः ॥ ४५ ॥

आतः परस्य णव औः स्यात् ।

इन्ध्यसंयोगात्परोक्षा किद्वत् ॥ ४६ ॥

इन्धेरसंयोगान्ताच्च परा अवित्परोक्षा किद्व-
त्स्यादिति किच्वादिडेत्पुसीत्यालुक् । पपौ पपतुः
पपुः ।

सृजिद्विशिस्कृस्वरात्वतस्तृजूनित्या-

निटस्थवः ॥ ४७ ॥

सृजिद्विशिभ्यां स्कृगः स्वरान्तादत्वतश्च तृजिनि-
त्यानिटो विहितस्य थव आदिरिड्वा स्यात् । पपाथ
पपिथ पपथुः पप । पपौ पपिव पपिम ६ ।

गापास्थासादामाहाकः ॥ ४८ ॥

एषां क्वित्याशिष्येः स्यात् । पेयात् पेयास्ताम्

पेयासुः । पेयाः पेयास्तम् पेयास्त । पेयासम् पेयास्व
पेयास्म ७ ।

एकस्वरादनुस्वारेतः ॥ ४९ ॥

एकस्वरादनुस्वारेतो धातोस्ताद्यशित इङ् न
स्यात् । पाता पातारौ पातारः ८ । पास्यति पास्यतः
पास्यन्ति ९ । अपास्यत् अपास्यताम् अपास्यन्
१० इत्यादिवत् । घ्रां गन्धोपादाने । जिघ्रति १ ।
जिघ्रेत् २ । जिघ्रतु जिघ्रतात् ३ । अजिघ्रत् ४ ।

द्वेघ्राशाच्छासो वा ॥ ५० ॥

एभ्यः पञ्चभ्यः परस्य सिचः परस्मैपदे लुब्धा
स्यात् । अघ्रात् । पक्षे सः ।

सिजस्तेर्दिस्योः ॥ ५१ ॥

सिजन्ताद्धातोरस्तेश्च परयोर्दिस्योरादिरीत्
स्यात् ।

यमिनभिरम्यातः सोऽन्तश्च ॥ ५२ ॥

यम्यादिभ्यस्त्रिभ्य आदन्तेभ्यश्च परस्मैपदे सिच
आदिरिट् स्यादेषां च सू अन्तः ।

इट् ईति ॥ ५३ ॥

इटः परस्य सिच ईति परे लुक् स्यात् । अघ्रा-
सीत् अघ्राताम्-अघ्रासिष्टाम् अघ्रुः-अघ्रासिषुः ।
अघ्राः-अघ्रासीः अघ्रातम्-अघ्रासिष्टम् अघ्रात-

अघ्रासिष्ट । अघ्राम्-अघ्रासिषम् अघ्राव-अघ्रासिष्व
अघ्राम-अघ्रासिष्म ५ । परोक्षायां घ्रा घ्रा इति ।

द्वित्वे व्यञ्जनस्यानादेर्लुक् ॥ ५४ ॥

द्वित्वे पूर्वस्यानादेर्व्यञ्जनस्य लुक् स्यात् । द्वितीय-
यतुर्ययोः पूर्वो इति घस्य गत्वे ।

गहोर्जः ॥ ५५ ॥

द्वित्वे सति पूर्वयोर्गहोर्जः स्यात् । जघ्रौ जघ्रतुः
जघ्रुः ६ ।

संयोगादेर्वाशिष्येः ॥ ५६ ॥

संयोगादेरादन्तस्य कृत्याशिष्येर्वा स्यात् ।
घ्रेयात्-घ्रायात् घ्रेयास्ताम्-घ्रायास्ताम् घ्रेयासुः-
घ्रायासुः ७ । घ्राता ८ । घ्रास्यति ९ । अघ्रास्यत् १० ।
ध्मां शब्दान्निसंयोगयोः । धमति १ । धमेत् २ ।
धमतु-धमतात् ३ । अधमत ४ । अध्मासीत् ५ ।
दध्मौ ६ । धमेयात् धमायात् ७ । धमाता ८ । ध्मास्यति
९ । अध्मास्यत् १० । ष्ठां गतिनिवृत्तौ ।

षः सो ष्ट्यैष्टिवष्वष्कः ॥ ५७ ॥

पाठे धात्वादेः षः सः स्यान्न तु ष्ट्यैष्टिवष्वष्काम् ।
निमित्ताभावे नैमित्तिकस्याप्यभाव इति ठस्य थत्वे
स्था । तिष्ठति १ । तिष्ठेत् २ । तिष्ठतु तिष्ठतात् ३ ।
अतिष्ठत् ४ । अस्थात् अस्थाताम् अस्थुः ५ ।

स्थासेनिसिधूसिचूसञ्जां द्वित्वेऽपि ॥ ५८ ॥

उपसर्गस्थान्नाम्यादेः परेषां स्थादीनां सः षः
स्यात् द्वित्वेऽपि । अध्यष्ठात् अध्यष्ठाताम् अध्यष्टुः ।

अघोषे शिटः ॥ ५९ ॥

द्वित्वे पूर्वस्य शिटस्तत्संवन्धिन्येवाघोषे लुक्
स्यात् । तस्थौ अधितष्ठौ तस्थुः तस्थुः ६ । स्थेयात्
स्थेयास्ताम् स्थेयासुः । ७ स्थाता अधिष्ठाता ८ ।
स्थास्यति अधिष्ठास्यति ९ । अस्थास्यत् अध्यष्ठास्यत्
१० । म्नां अभ्यासे । मनति १ । मनेत् २ । मनतु मन-
तात् ३ । अमनत् ४ । अन्नासीत् ५ । मन्त्रौ ६ । म्ने-
यात् म्नायात् ७ । म्नाता ८ । म्नास्यति ९ । अम्ना-
स्यत् १० । दाम् दाने । यच्छति १ । यच्छेत् २ ।
यच्छतु ३ । अयच्छत् ४ ।

अवौ दाधौ दा ॥ ६० ॥

अवितौ दाधारूपौ धातू दासंज्ञौ स्यातामिति
दासंज्ञत्वात्पिबैतीत्यादिना सिलुप् । अदात् । वि-
द्वर्जनात् दांश्च दैश्च इत्यादेर्न दासंज्ञा । ददौ ६ ।
गापास्थासादामेत्येत्वे, देयात् ७ । दाता ८ । दा-
स्यति ९ । अदास्यत् १० । जिं जिं अभिभवे ।
जयति १ । जयेत् २ । जयतु जयतात् ३ । अज-
यत् ४ ।

सिचि परस्मै समानस्याङिति ॥ ६१ ॥

समानान्तस्य धातोः परस्मैपदविषये सिचि-
अङिति वृद्धिः स्यात् । अजैषीत् अजैष्टाम् अ-
जैषुः । अजैषीः अजैष्टम् अजैष्ट । अजैषम् अजैष्व
अजैष्म ५ ।

जेर्गिः सन्परोक्षयोः ॥ ६२ ॥

सन्परोक्षयोः परयोर्द्वित्वे सति पूर्वात्परस्य जेर्गिः
स्यात् । नामिनोऽकलिहलेरिति वृद्धिः । जिगाय ।
योऽनेकस्वरस्य । जिग्यतुः जिग्युः । जिगयिथ जि-
गेथ जिग्यथुः जिग्य ।

णिद्धान्त्यो णव् ॥ ६३ ॥

परोक्षाया अन्त्यो णव् णिद्वा स्यात् । जिगाय-
जिगय जिग्यिव जिग्यिम ६ । दीर्घश्चवीति दीर्घे
जीयात् जीयास्ताम् जीयासुः ७ । जेता ८ । जे-
ष्यति ९ । अजेष्यत् १० । स्मृं चिन्तायाम् । स्म-
रति १ । स्मरेत् २ । स्मरतु-स्मरतात् ३ । अस्मरत्
४ । अस्मार्षीत् अस्मार्ष्टाम् अस्मार्षुः । अस्मार्षीः
अस्मार्ष्टम् अस्मार्ष्ट । अस्मार्षम् अस्मार्ष्व अस्मार्ष्म
५ । स्मृ स्मृ इति द्वित्वे ।

ऋतोऽत् ॥ ६४ ॥

द्वित्वे सति पूर्वस्य ऋतोऽत् स्यात् । सस्मार ।

संयोगादृदत्तेः ॥ ६५ ॥

संयोगात्परो य ऋत्तदन्तस्यार्तेश्चाकि परोक्षायां
गुणः स्यात् । सस्मरतुः सस्मरुः ।

ऋतः ॥ ६६ ॥

ऋदन्तात्तृजि नित्यानिटो विहितस्य थव आदि-
रिड् न स्यात् । सस्मर्थ सस्मरथुः सस्मर । सस्मार-
सस्मर सस्मरिव सस्मरिम ६ ।

क्ययडाशीर्ये ॥ ६७ ॥

संयोगात्परो य ऋत्तदन्तस्यार्तेश्च क्ये यड्या-
शीर्ये च गुणः स्यात् । स्मर्यात् स्मर्यास्ताम् स्म-
र्यासुः ७ । स्मर्ता ८ ।

हनृतः स्यस्य ॥ ६८ ॥

हन्तेर्ऋदन्ताच्च परस्य स्यस्यादिरिड् स्यात् ।
स्मरिष्यति ९ । अस्मरिष्यत् १० । तृ प्लवनतर-
णयोः । तरति ४ । अतारीत् अतारिष्टाम् अता-
रिषुः ५ । ततार ।

स्कृच्छृतोऽकि परोक्षायाम् ॥ ६९ ॥

स्कृच्छ्रोर्ऋदन्तानां च परोक्षायां गुणः स्यान्न
तु कोपलक्षितायां तस्याम् । तर् इति जाते ।

तृत्रपफलभजाम् ॥ ७० ॥

एषां चतुर्णामवित्परोक्षासेद्धवोः परयोः स्वरस्य
एः स्यान्न च द्विः । तेरतुः तेरुः । तेरिथ ६ ।

ऋतां कृतीर् ॥ ७१ ॥

स्पष्टम् ।

भ्वादेर्नामिनो दीर्घोर्वोर्व्यञ्जने ॥ ७२ ॥

भ्वादेर्धातोयौ रवौ तयोः परयोस्तस्यैव नामिनो दीर्घः स्यात् व्यञ्जने परे । तीर्यात् ७ ।

वृत्तो नवाऽनाशीः सिच्परस्मै च ॥ ७३ ॥

वृभ्यामृदन्तेभ्यश्च परस्येटो दीर्घो वा स्यात् नतु परोक्षाशिषोः सिचि परस्मैपदे च । तरिता-तरीता ८ । तरिष्यति-तरीष्यति ९ । अतरिष्यत्-अतरीष्यत् १० । दूधे पाने । धयति ४ ।

आत्सन्ध्यक्षरस्य ॥ ७४ ॥

धातोः सन्ध्यक्षरान्तस्य आः स्यात् नतु शिति परे । ततश्च दासंज्ञा ।

दूधेश्वेर्वा ॥ ७५ ॥

आभ्यां कर्तर्यद्वयतन्यां डो वा स्यात् । द्विर्धा-तुरिति द्वित्वे पूर्वह्रस्वत्वे दत्वे च । अदधत् अदध-ताम् अदधन् । दूधेघ्राशाच्छासो वेति सिज्जलोपवि-कल्पे । अधात् अधाताम् अधुः । पक्षे अधासीत् अधासिष्टाम् अधासिषुः ५ । दधौ ६ । धेयात् ७ । धाता ८ । धास्यति ९ । अधास्यत् १० । ध्यै चि-न्तायाम् । ध्यायति ४ । अध्यासीत् ५ । दध्यौ

दध्यतुः दध्युः । दध्यिथ ६ । ध्येयात्-ध्यायात् ७ ।
अर्च पूजायाम् । अर्चति ।

स्वरादेस्तासु ॥ ७६ ॥

स्वरादेर्धातोरादेरद्यतनीह्यस्तनीक्रियातिपत्तिषु
वृद्धिः स्यात् । आर्चत् ४ । आर्चीत् आर्चिष्टाम् ५ ।

अनातो नश्चान्त ऋदाद्यशौ सं-

योगस्य ॥ ७७ ॥

ऋदादेरश्रोतेः संयोगान्तस्य च परोक्षायां द्वित्वे
पूर्वस्यादेरत आत्स्थानादन्यस्य आः स्यात् कृतातो
नोन्तश्च । आनर्च आनर्चतुः आनर्चुः ६ ।
अर्च्यात् ७ । अर्चिता ८ । अर्चिष्यति ९ । आ-
र्चिष्यत् १० । त्यजं हानौ । त्यजति ४ ।

व्यञ्जनानामनिटि ॥ ७८ ॥

व्यञ्जनान्तस्य धातोः परस्मैपदविषयेऽनिटि
सिचि समानस्य वृद्धिः स्यात् । चजः कगमिति
जस्य गत्वे, अघोषे प्रथमो शिट इति गस्य कत्वे,
नाम्यन्तस्थेति सस्य षत्वे, अत्याक्षीत् ।

धुङ् ह्रस्वालुगनिटस्तथोः ॥ ७९ ॥

धुङन्तात् ह्रस्वान्ताच्च धातोः परस्यानिटः सि-
चस्तादौ धादौ च लुक् स्यात् । अत्याक्ताम्
अत्याक्षुः । अत्याक्षीः । अत्याक्ष्म ५ ।

जिणति ॥ ८० ॥

जिति णिति च परे धातोरुपान्त्यस्यातो वृद्धिः
स्यात् । तत्याज तत्यजतुः । तत्यजिथ तत्यक्थ ६ ।
त्यज्यात् ७ । त्यक्ता ८ । त्यक्ष्यति ९ । अत्यक्ष्यत्
१० । व्रज गतौ । व्रजति ४ ।

वदव्रजलरः ॥ ८१ ॥

वदव्रजोर्लन्तरन्तयोश्चोपान्त्यस्य परस्मैपदे सेटि
सिचि वृद्धिः स्यात् । अव्राजीत् अव्राजिष्टाम्
अव्राजिषुः । अव्राजीः ५ । वव्राज ६ । व्रज्यात्
७ । व्रजिता ८ । व्रजिष्यति ९ । अव्रजिष्यत् १० ।
पतलृ पथे गतौ । पतति ४ ।

नेङ्-र्मादापतपदनदगदवपीवहीश-

मूचिग्यातिवातिद्रातिप्साति-

स्यतिहन्तिदेग्धौ ॥ ८२ ॥

अदुरुपसर्गान्तस्थाद्रादेः परस्यैषां सप्तदशानां
संवन्धिनो नेरुपसर्गस्य नोण् स्यात् । प्रणिपतति ।

लृदिद्द्युतादिपुण्यादेः परस्मै ॥ ८३ ॥

लृदितो द्युतादेः पुण्यादेश्च परस्मैपदेऽद्यतन्या-
मङ् स्यात् ।

श्रयत्यसूवचपतः श्वास्थवो-

चपतम् ॥ ८४ ॥

अगमिष्यताम् अगमिष्यन् । अगमिष्यः अगमि-
ष्यतम् अगमिष्यत । अगमिष्यम् अगमिष्याव
अगमिष्याम १० । क्रमू पादविक्षेपे ।

भ्रासभ्लासभ्रमक्रमकृमत्रसित्रुटि-

लषियसिसंयसेर्वा ॥ ९२ ॥

एभ्यो दशभ्यः कर्तृविहिते शिति इयो वा स्यात् ।

क्रमो दीर्घः परस्मै ॥ ९३ ॥

क्रमः परस्मैपदे शिति दीर्घः स्यात् । क्राम्यति-
क्रामति । क्राम्येत्-क्रामेत् ४ ।

क्रमः ॥ ९४ ॥

क्रमः परस्य स्ताद्यशित इद् स्यान्नत्वात्मनेपदे ।

न श्रिजागृशसक्षणहयेदितः ॥ ९५ ॥

एषां ह्यन्तानामेदितां च परस्मैपदे सेटि सिचि
वृद्धिर्न स्यात् । अक्रमीत् अक्रमिष्टाम् ५ ।

कङश्चञ् ॥ ९६ ॥

द्वित्वे पूर्वयोः कङश्चञौ स्याताम् । चक्राम
चक्रमिथ-चक्रन्थ ६ । क्रम्यात् ७ । क्रमिता ८ ।
क्रमिष्यति ९ । अक्रमिष्यत् १० । दृशुं प्रेक्षणे ।
पश्यति ४ ।

ऋदिच्छिस्तम्भूस्तूम्भून्तूचूम्लूचूयुचूग्लू-

चूग्लूञ्चूजो वा ॥ ९७ ॥

ऋदितः श्रव्यादीनां नवानां च परस्मैपदेऽद्यत-
न्यामङ् वा स्यात् ।

ऋवर्णदृशोऽङि ॥ ९८ ॥

ऋवर्णान्तानां दृशश्चाङि परे गुणः स्यात् । अद-
र्शत् अदर्शताम् अदर्शन् । पक्षे सिचि ।

अः सृजिदृशोऽकिति ॥ ९९ ॥

अनयोः स्वरात्परो धुडादौ प्रत्ययेऽदन्तः स्यात्
नतु किति । द्रश् इति जाते व्यञ्जनानामनिटीति
वृद्धौ, यजसृजेति शस्य षत्वे ।

षढोः कः सि ॥ १०० ॥

से परे षढोः कः स्यात् । नाम्यन्तस्थेति सस्य
षत्वे । अद्राक्षीत् अद्राष्टाम् अद्राक्षुः ५ । वित्परो-
क्षायाः कित्वाभावः ।

लघोरुपान्त्यस्य ॥ १०१ ॥

धातोरुपान्त्यस्य नामिनो लघोरकृति गुणः
स्यात् । ददर्श ददृशतुः ददृशुः । सृजिदृशीत्यादि-
नेङ्विकल्पे, दद्रष्ट ददर्शित्थ ६ । दृश्यात् ७ । द्रष्टा
८ । द्रक्ष्यति ९ । अद्रक्ष्यत् १० । दंशं दशने ।
दंशसंजः शवि लुक् । दशति ४ । अदाङ्गीत् ५ ।
ददंश ६ । संयोगान्तत्वादवित्परोक्षायाः कित्वा-
भावे न लोपाभावः । ददंशतुः ।

नो व्यञ्जनस्यानुदितः ॥ १०२ ॥

व्यञ्जनान्तस्यानुदितो धातोरुपान्त्यस्य नः कृति
परे लुक् स्यात् । दश्यात् ७ । दंष्टा ८ । दङ्क्ष्यति
९ । अदङ्क्ष्यत् १० । कृषं विलेखने । लघोरुपा-
न्त्यस्येति गुणे, कर्षति ४ ।

स्पृशमृशकृषतृपटपो वा ॥ १०३ ॥

एभ्योऽद्यतन्यां सिच् वा स्यात् ।

स्पृशादिस्पृपो वा ॥ १०४ ॥

स्पृशादिपञ्चकस्य स्पृश्च स्वरात्परो धुडादौ प्रत्य-
येऽदन्तो वा स्यात् न तु किति । शेषं दृशिवत् ।
अक्राक्षीत् अक्राष्टाम् अक्राक्षुः । अकाक्षीत् अका-
ष्टाम् । अकाक्षुः । पक्षे ।

हशिटो नाम्युपान्त्यादृशोऽनिटः

सक् ॥ १०५ ॥

हान्ताच्छिडन्ताच्च नाम्युपान्त्यादृश्वर्जादनिटो-
ऽद्यतन्यां सक् स्यात् । सिजपवादः । अकृक्षत्
अकृक्षताम् अकृक्षन् ५ । चकर्ष चकृषतुः ६ । कृ-
ष्यात् ७ । क्रष्टा-कर्ष्टा ८ । क्रक्ष्यति-कर्क्ष्यति ९ ।
अक्रक्ष्यत्-अकर्क्ष्यत् १० । हसे हसने । हसति ४ ।
एदित्त्वाद्वृद्धभावे । अहसीत् अहसिष्टाम् अस-
सिषुः । ५ जहास ६ । हस्यात् ७ । हसिता ८ ।

हसिष्यति ९ । अहसिष्यत् १० । दहं भस्मीकरणे ।
दहति ४ । भ्वादेर्दादेर्घः । इति हस्य घत्वे, गडद-
वादेरिति दस्य घत्वे, अघोषे प्रथमोऽशिष्ट इति घस्य
कत्वे, अधाक्षीत् । धुद् ह्रस्वादिति सिञ्जलुपि ।

अधेश्चतुर्थान्तथोर्धः ॥ १०६ ॥

चतुर्थान्तपरयोर्धारूपवर्जाद्धातोर्विहितयोस्तथोर्धः
स्यात् । अदाग्धाम् अधाक्षुः ५ । ददाह देहतुः देहुः
६ । दद्यात् ७ । दग्धा ८ । धक्ष्यति ९ । अधक्ष्यत् ।
१० । मिहं सेचने । मेहति ४ । हशिष्ट इति सकि,
अमिक्षत् ५ । मिमेह मिमिहतुः ६ । मिह्यात् ७ ।

ढस्तड्ढे ॥ १०७ ॥

तन्निमित्ते ढे परे ढस्यानु लुक् स्यात् दीर्घश्चा-
दिदुतः । मेढा ८ । मेक्ष्यति ९ । अमेक्ष्यत् १० ।
अर्हं मह पूजायाम् । अर्हति ४ । आर्हीत् ५ । आ-
नर्ह ६ । अर्ह्यात् ७ । अर्हिता ८ । अर्हिष्यति ९ ।
आर्हिष्यत् १० । महति ४ । अमहीत् ५ । ममाह
मेहतुः ६ । मद्यात् ७ । महिता ८ । महिष्यति ९ ।
अमहिष्यत् १० । अक्षौ व्याप्तौ च ।

वाऽक्षः ॥ १०८ ॥

अस्मात्कर्तरि शिति श्रुवा स्यात् ।

उश्नोः ॥ १०९ ॥

धातोः परयोरकिति गुणः स्यात् । अक्ष्णोति ।

शिदवित् ॥ ११० ॥

धातोः परोऽवित् शित्प्रत्ययो ङिद्धत्स्यात् । अ-
क्ष्णुतः । भ्रूश्चोरित्युवादेशे । अक्ष्णुवन्ति १ । अ-
क्ष्णुयात् २ । अक्ष्णोतु-अक्ष्णुतात् । अक्ष्णुहि ३ ।
आक्ष्णोत् ४ । पक्षे अक्षति ४ ।

धूगौदितः ॥ १११ ॥

धूग औदिञ्चश्च परस्य स्ताद्यशित आदिरिङ्गा
स्यात् । इटि आक्षीत् । पक्षेऽपि आक्षीत् । तक्षौ
त्वक्षौ तनूकरणे । (तक्षः स्वार्थे वा श्रुः शिति*)
तक्ष्णोति तक्ष्णुतः ४ इति । अतक्षीत् । पक्षे व्यञ्ज-
नानामनिटीति वृद्धौ, संयोगस्यादाविति कलुकि,
षस्य कत्वे, अताक्षीत् अतक्षिष्टाम्-अताष्टाम् अत-
क्षिष्टुः-अताक्षुः ५ । ततक्ष ६ । तक्ष्यात् ७ । तक्षिता-
तष्टा ८ । तक्षिष्यति-तक्ष्यति ९ । अतक्षिष्यत् १० ।

इति भ्वादयः परस्मैपदिनः ।

अथ भ्वादय आत्मनेपदिनः ।

एधि वृद्धौ । शवि एधते धर्मतः सुखम् ।

आतामाते आथामाथे आदिः ॥ ११२ ॥

आत्परेषामेषां चतुर्णामात इः स्यात् । एधेते
एधन्ते । एधसे एधथे एधध्वे । एधे एधावहे एधा-

महे १ । एधेत एधेयाताम् एधेरन् । एधेथाः एधे-
याथाम् एधेध्वम् । एधेय एधेवहि एधेमहि
२ । एधताम् एधेताम् एधन्ताम् । एधस्व ए-
धेथाम् एधध्वम् । एधै एधावहै एधामहै ३ ।
स्वरादेस्तास्विति वृद्धौ । ऐधत ऐधेताम् ऐधन्त ।
ऐधथाः ऐधेथाम् ऐधध्वम् । ऐधे ऐधावहि ऐधा-
महि ४ । ऐधिष्ट ऐधिषाताम् ।

अनतोऽन्तोऽदात्मने ॥ ११३ ॥

अनतः परस्यात्मनेपदस्यान्तोऽस्त्यात् । ऐधि-
षत । ऐधिष्ठाः ऐधिषाथाम् ।

सो धि वा ॥ ११४ ॥

धातोर्धादौ प्रत्यये सो लुगवा स्यात् । ऐधि-
ध्वम् । पक्षे । नाम्यन्तस्थेति सिचः षत्वे, तस्य तृती-
यस्तृतीय इति डत्वे, तवर्गश्चवर्गेति धस्य ढत्वे,
ऐधिड्ढम् । ऐधिषि ऐधिष्वहि ऐधिष्महि ५ ।

गुरुनाम्यादेरनृच्छूर्णोः ॥ ११५ ॥

गुरुर्नाम्यादिर्यस्य तस्माद्धातो ऋच्छूर्णवर्जात्प-
रस्याः परोक्षाया आम् स्यात् आमन्ताच्च परे कृभ्व-
स्तयः परोक्षान्ता अनुप्रयुज्यन्ते । अनुर्विपर्यास-
व्यवहितनिवृत्त्यर्थः । एधांवभूव एधांवभूवतुः एधां-
वभूवुः, इत्यादि प्राग्वत् ।

आमः कृगः ॥ ११६ ॥

आमः परादनुप्रयुक्तात्कृग आम एव प्राग् यो
 धातुस्तस्मादिव कर्तर्यात्मनेपदं स्यात्स चेदात्मनेप-
 दार्हस्तस्मात्तत्प्रयोज्यमन्यथा परस्मैपदमिति । एधां-
 चक्रे । एधामास ६ । एधिषीष्ट एधिषीयास्ताम्
 एधिषीरन् । एधिषीष्ठाः एधिषीयास्थाम् एधिषी-
 ध्वम् । एधिषीथ एधिषीवहि एधिषीमहि ७ ।
 एधिता एधितारौ एधितारः । एधितासे एधिता-
 साथे एधिताध्वे । एधिताहे एधितास्वहे एधिता-
 स्महे ८ । एधिष्यते एधिष्येते एधिष्यन्ते । एधि-
 ष्यसे एधिष्येथे एधिष्यध्वे । एधिष्ये एधिष्यावहे
 एधिष्यामहे ९ । ऐधिष्यत ऐधिष्येताम् ऐधिष्यन्त ।
 ऐधिष्यथाः । ऐधिष्येथाम् । ऐधिष्यध्वम् । ऐधिष्ये
 ऐधिष्यावहि ऐधिष्यामहि १० । द्युति दीप्तौ ।
 लघोरुपान्त्यस्येति गुणे द्योतते १ । द्योतेत २ ।
 द्योतताम् ३ । अद्योतत ४ ।

द्युद्भयोऽद्यतन्याम् ॥ ११७ ॥

द्युतादिभ्योऽद्यतनीविषये कर्तर्यात्मनेपदं वा
 स्यात् । अद्योतिष्ट । पक्षे लृदिद्द्युतादिपुष्यादेः
 परस्मै इत्यङ् । अद्युतत् अद्योतिषाताम्-अद्युतताम्
 अद्योतिषत-अद्युतन् । अद्योतिष्ठाः-अद्युतः अद्यो-
 तिषाथाम्-अद्युततम् अद्योतिध्वम्-अद्युतत । अद्यो-

तिषम्-अद्युतम् अद्योतिष्व-अद्युताव अद्योतिषम्-
अद्युताम् ५ ।

द्युतेरिः ॥ ११८ ॥

द्युतेर्द्वित्वे पूर्वस्य उत इः स्यात् । दिद्युते दिद्यु-
ताते दिद्युतिरे । दिद्युतिषे इत्यादि ६ । द्योतिषीष्ट
७ । द्योतिता ८ । द्योतिष्यते ९ । अद्योतिष्यत
१० । रुचि अभिप्रीत्यां च । रोचते इत्यादि । एवं
द्युतादयस्त्रयोविंशतिस्तत्र वृदादिपञ्चतो विशेषः ।
वृतूङ् वर्तने । वर्तते ४ । अवर्तिष्ट अवृतत् ५ ।
ववृते ६ । वर्तिषीष्ट ७ । वर्तिता ८ ।

वृट्भ्यः स्यसनोः ॥ ११९ ॥

वृतादेः पञ्चतः स्यादौ प्रत्यये सनि च विषये
कर्तर्यात्मनेपदं वा स्यात् । वर्तिष्यते । पक्षे ।

न वृट्भ्यः ॥ १२० ॥

वृतादिपञ्चकात् स्ताद्यशितोऽनात्मने इट् न
स्यात् । वर्त्स्यति ९ । अवर्तिष्यत-अवर्त्स्यत् १० ।
स्यन्दौङ् स्रवणे । स्यन्दते । औदित्त्वादिङ् । अ-
स्यन्दिष्ट-अस्यन्त अस्यन्दिषाताम्-अस्यन्तसाताम्
अस्यन्दिषत-अस्यन्तसत ५ । द्युद्भ्योऽद्यतन्यामिति
परस्मैपदपक्षे अङि सति नो व्यञ्जनस्येति नलुकि ।
अस्यदत् अस्यदताम् अस्यदन् ५ । सस्यन्दे सस्य-
न्दिषे सस्यन्तसे ६ । स्यन्दिषीष्ट-स्यन्तसीष्ट ७ ।

स्यन्दिता-स्यन्ता स्यन्दितासे-स्यन्तासे ८ । स्यन्दि-
ष्यते-स्यन्तस्यते स्यन्तस्यति ९ । अस्यन्दिष्यत-अ-
स्यन्तस्यत अस्यन्तस्यत् १० ।

निरभ्यनोश्च स्यन्दस्याप्राणिनि ॥ १२१ ॥

एभ्यः परिनिविभ्यश्च परस्याप्राणिकर्तृकस्य
स्यन्दः सः ष्वा स्यात् । अनुष्यन्दते अनुस्यन्दते
जलम् । अप्राणिनीति किम् । अनुस्यन्दते हस्ती ।
वृधूङ् वृद्धौ । शृधूङ् शब्दकुत्सायाम् । एतौ
वृतिवत् । कृपौङ् सामर्थ्ये ।

ऋरलृलं कृपोऽकृपीटादिषु ॥ १२२ ॥

कृपेर्ऋतो रस्य च लृल स्यात् नतु कृपीटादि-
विषयस्य । कल्पते ४ । द्युद्भ्योऽद्यतन्यामित्या-
त्मनेपदविकल्पे धूगौदित इतीङ्विकल्पे च अक-
ल्पिष्ट । पक्षे

सिजाशिषावात्मने ॥ १२३ ॥

नामिन्धुपान्त्ये सति धातोनिरटावात्मनेपदविषयौ
सिजाशिषौ किद्वत्स्याताम् । अकृष्ट । पक्षे अकृपत्
५ । चकृपे । चकृपिषे-चकृप्से इत्यादि ६ । कल्पि-
षीष्ट-कृप्सीष्ट ७ ।

कृपः श्वस्तन्याम् ॥ १२४ ॥

कृपेः श्वस्तन्यामात्मनेपदं वा स्यात् । कल्पिता

कल्प्ता । परस्मैपदपक्षे न वृद्ध्य इतीङ्निषेधे कल्प्ता ।
 एवं कल्पितासे-कल्प्तासि ८ । कल्पिष्यते-कल्पस्यते-
 कल्पस्यति ९ । अकल्पिष्यत-अकल्पस्यत-अकल्पस्यत्
 १० । कपुङ् चलने । उदित इति नुमागमे स्नां
 धुङ्वर्गेति मत्वे कम्पते ४ । अकम्पिष्ट ५ । चकम्पे
 ६ । क्षमौषि सहने । क्षमते ४ । औदित्त्वात् अक्ष-
 मिष्ट-अक्षंस्त क्षमिता-क्षन्ता । रमिं क्रीडायाम् ।
 रमते ४ । अरंस्त ५ । रेमे ६ । रंसीष्ट ७ । रन्ता
 ८ । रंस्यते ९ । अरंस्यत १० । (व्याङ्परे रमः
 परस्मैपदं स्यात्*) विरमति । व्यरंसीत् । विर-
 राम । डुलभिष् प्राप्तौ । लभते ४ । अधश्चतुर्था-
 त्तथोर्धः । अलब्ध ५ । लेभे ६ । लप्सीष्ट ७ ।
 लब्धा ८ । लप्स्यते ९ । अलप्स्यत १० । स्फायैङ्
 ओप्यायैङ् वृद्धौ । स्फायते ४ । अस्फायिष्ट ।

हान्तस्थाञ्जीङ्भ्यां वा ॥ १२५ ॥

हादन्तस्थायाश्च पराञ्जेरिटश्च परासां परोक्षा-
 द्यतन्याशिषां धो ङ् वा स्यात् । अस्फायिढ्वम्-अ-
 स्फायिध्वम् । पस्फाये पस्फायिढ्वे २ । ६ । स्फायि-
 षीष्ट स्फायिषीढ्वम् २ । ७ । स्फायिता ८ । स्फायि-
 ष्यते ९ ओप्यायते ४ ।

दीपजनबुधिपूरितायिप्यायो वा ॥ १२६ ॥

एभ्यः षङ्भ्योऽद्यतन्यास्ते परे जिच् वा स्या-

तद्योगे तलुक् च । जचावितौ । आप्यायि चैत्रः ।
आप्यायिष्ट ५ ।

प्यायः पीः ॥ १२७ ॥

प्यायः परोक्षायङोः पीः स्यात् । आपिप्ये ।
आपिप्यिषे ६ । आप्यायिषीष्ट ७ । आप्यायिता
८ । आप्यायिष्यते ९ । आप्यायिष्यत १० । तायृङ्
संतानपालनयोः । तायते ४ । अतायि अतायिष्ट
इत्यादि । अयिवयिप्रभृतयो गतौ । अयते । उपसर्ग-
स्यायौ रो लः । प्लायते-पलायते ४ । पलायिष्ट ५ ।

दयायास्कासः ॥ १२८ ॥

एतश्चतुर्भ्यः परोक्षाया आम् स्यात् । पलायां-
चक्रे ६ । दयि दानगतिहिंसादानेषु च । दयते ४ ।
अदयिष्ट ५ । दयांचक्रे ६ । षेवृङ् सेवृङ् सेवने ।

परिनिवेः सेवः ॥ १२९ ॥

एभ्यः परस्य सेवः सो द्वित्वेप्यद्वयपि ष् स्यात् ।
सेवते परिषेवते । पर्यषेवत ४ । पर्यषेविष्ट ५ । परि-
षिषेवे ६ । परिषेविषीष्ट ७ । परिषेविता ८ । परि-
षेविष्यते ९ । पर्यषेविष्यत १० । षहि मर्षणे ।
सहते ।

असोडसिवूसहस्सटाम् ॥ १३० ॥

परिनिविभ्यः परस्य सिवूसहोः स्सटश्च सः ष्

स्यात् अटि च वा नच सोडविषये । विषहते ।
पर्यषहत-पर्यसहत ४ । पर्यषहिष्ट २ । ५ । सेहे ६ ।
सहिषीष्ट ७ ।

सहलुभेच्छरुषरिषस्तादेः ॥ १३१ ॥

एभ्यः परस्य तादेरशित आदिरिड् वा स्यात् ।
सहिता । पक्षे होधुद्रपदान्ते इति हस्य ढत्वे, अध-
श्चतुर्थादिति तस्य धत्वे, तवर्गश्चवर्गेति धस्य ढत्वे ।

सहिवहेरोच्चावर्णस्य ॥ १३२ ॥

सहिवह्योर्ढस्य तद्धे परे लुक् स्यात् ओच्चाव-
र्णस्य । सोढा-सहिता सोढारौ । असोडेति किम् ।
विषहितासे-विसोढासे ८ । सहिष्यते ९ । असहि-
ष्यत १० । गाहौङ् विलोडने । गाहते ४ । इङ्गि-
कल्पे अगाहिष्ट-अगाढ अगाहिषाताम्-अघाक्षाताम्
अगाहिषत-अघाक्षत । अगाहिष्ठाः-अगाढाः इत्यादि
५ । जगाहे जगाहिषे-जघाक्षे ६ । गाहिषीष्ट-घा-
क्षीष्ट ७ । गाहिता-गाढा ८ । गाहिष्यते-घाक्ष्यते
९ । अगाहिष्यत-अघाक्ष्यत १० । ईहि चेष्टायाम् ।
ईहते ऐहत ४ । ऐहिष्ट ५ । ईहांचक्रे ६ । ईहिषीष्ट
७ । ईहिता ८ । ईहिष्यते ९ । ऐहिष्यत १० ।
ईक्षि दर्शने । ईक्षते ऐक्षत ४ । ऐक्षिष्ट ५ । ईक्षां-
चक्रे ६ । ईक्षिषीष्ट ७ । ईक्षिता ८ । ईक्षिष्यते ९ ।
ऐक्षिष्यत १० ।

विशिष्टार्थोपसर्गादेः परस्मैपदिनामपि ।

तथा चोभयपदिनामात्मनेपदिता भवेत् ॥ १ ॥

देवार्चामैत्रीसङ्गमपथिकर्तृकमन्त्र-

करणे स्थः ॥ १३३ ॥

एतदर्थोदुपपूर्वात्तिष्ठतेरात्मनेपदं स्यात् । दे-
वार्चा जिनेन्द्रमुपतिष्ठते उपातिष्ठत ४ ।

इश्च स्यादेः ॥ १३४ ॥

स्थाधातोर्दासंज्ञाच्चात्मनेपदविषयः सिच् किद्व-
त्स्यात् तद्योगे च स्यादोरिश्च । सिचः कित्वाद्गु-
णाभावः । धुङ्ह्रस्वादिति सिज्लोपे उपास्थित
उपास्थिषाताम् उपास्थिषत ५ । उपतस्थे ६ ।
उपस्थासीष्ट ७ । उपस्थाता ८ । उपस्थास्यते ९ ।
उपास्थास्यत १० । मैत्री रथिकानुपतिष्ठते । संगमः
यमुना गङ्गामुपतिष्ठते । पन्थाः कर्ता यस्य तत्र
श्रुघ्नमुपतिष्ठते पन्थाः । मन्त्रः करणं यस्य तत्र
ऐन्द्रया गार्हपत्यमुपतिष्ठते ।

वा लिप्सायाम् ॥ १३५ ॥

उपात्स्थो लिप्सायां गम्यायामात्मनेपदं वा
स्यात् । भिक्षुर्वदान्यमुपतिष्ठते ।

उदोऽनूर्ध्वेहे ॥ १३६ ॥

अनूर्ध्वचेष्टायां उत्पूर्वात्स्थस्तथा । मुक्तावुत्ति-

ष्ठते । ऊर्ध्वचेष्टायां तु आसनादुत्तिष्ठति । अचेष्टा-
यामपि ग्रामाच्छतमुत्तिष्ठति ।

उदः स्थास्तम्भः सः ॥ १३७ ॥

उदः परयोः स्थास्तम्भोः सस्य लुक् स्यात् ।
उत्थाता ।

ज्ञीप्सा स्थेये ॥ १३८ ॥

ज्ञीप्सात्मप्रकाशनं स्थेयः सभ्यस्तयोर्विषये स्थ
आत्मनेपदम् । तिष्ठते कन्या छात्रेभ्यः । त्वयि
तिष्ठते विवादः । प्रतिज्ञायामप्येवम् । नित्यं शब्द-
मातिष्ठते । (संविप्रावात्*) संतिष्ठते इत्यादि ।

उपात्स्थः ॥ १३९ ॥

कर्मण्यसति तथा । योगे उपतिष्ठते । सकर्म-
णस्तु नृपमुपतिष्ठति ।

प्रोपादारम्भे ॥ १४० ॥

आभ्यामारम्भेऽर्थे क्रम आत्मनेपदं स्यात् ।
प्रक्रमते ४ । क्रम इतीङ्निषेधे प्राक्रंस्त ५ । प्रच-
क्रमे ६ । प्रक्रंसीष्ट ७ । प्रक्रन्ता ८ । प्रक्रंस्यते ९ ।
प्राक्रंस्यत १० । (क्रमोऽनुपसर्गाद्वात्मनेपदम्*)
क्रमते-क्रामति इत्यादि । (आङो ज्योतिरुद्गमे*)
आक्रमते भानुः । वद व्यक्तायां वाचि ।

व्यक्तवाचां सहोक्तौ ॥ १४१ ॥

व्यक्तवाचो नरादयस्तेषां संभूयोच्चारणार्थाद्विद

आत्मनेपदं स्यात् । संप्रवदन्ते ग्राम्याः । (विवादे वा*) विवदन्ति विवदन्ते वा गणकाः । (अनोः कर्मण्यसति*) अनुवदते चैत्रो मैत्रस्य । कर्मणि तु उक्तमनुवदति ।

समो गमृच्छिप्रच्छिश्रुवित्स्वरत्य-
तिदृशः ॥ १४२ ॥

संपूर्वेभ्य एभ्योऽष्टाभ्यः कर्मण्यसत्यात्मनेपदं स्यात् । सङ्गच्छते समगच्छत ।

गमो वा ॥ १४३ ॥

गमेरात्मनेपदविषयौ सिजाशिषौ किद्वद्वा स्याताम् ।

यमिरमिनमिगमिहनिमनिवनति-
तनादेर्धुटि क्किति ॥ १४४ ॥

एषां तनादीनां च धुडादौ क्किति लुक् स्यात् इति मलुकि धुड्रह्रस्वादिति सिज्जुपि समगत । पक्षे समगंस्त समगसाताम्-समगंसाताम् ५ । संजग्मे संजग्मिषे ६ । संगसीष्ट संगंसीष्ट ७ । संगन्ता ८ । संगंस्यते ९ । समगंस्यत १० । औस्वृ शब्दोपतापयोः । संस्वरते ४ । समस्वरिष्ट ५ । संयोगाद्वद-
तेरिति गुणे संसस्वरे संसस्वरिषे ६ । इत्यादि । संपश्यते ४ । सिजाशिषावात्मन इति सिचः कि-

त्त्वम् । समदृष्ट संमदृक्षाताम् समदृक्षत ५ । संद-
दृशे संददृशिषे ६ । संदृक्षीष्ट ७ । सदृष्टा ८ ।
संद्रक्ष्यते ९ । समद्रक्ष्यत १० । सकर्मकत्वे तु संग-
च्छति रविं शशीत्यादि । (गमेः क्षान्तौ आत्म-
नेपदम्*) आगमयते गुरुम् । कंचित्कालं प्रतीक्षत
इत्यर्थः । चर गतिभक्षणयोः ।

उदश्चरः साप्यात् ॥ १४५ ॥

उत्पूर्वाच्चरेः सकर्मकादात्मनेपदं स्यात् । मार्ग-
मुच्चरते । उत्क्रम्य यातीत्यर्थः । अकर्मकत्वे तु धूम
उच्चरति । ऊर्ध्वं गच्छतीत्यर्थः ।

समस्तृतीयया ॥ १४६ ॥

संपूर्वाच्चरेस्तृतीयान्तेन योगे आत्मनेपदं स्यात् ।
अश्वेन संचरते ४ । समचरिष्ट ५ । संचेरे संचेरिषे
६ । इत्यादि । अन्यत्र तु संचरति समचारीत् ।
संचचारेत्यादि । (नुप्रच्छः*) आनुते शृगालः ।
आपृच्छते गुरुम् । क्रीडु विहारे ।

क्रीडोऽकूजने ॥ १४७ ॥

कूजनमव्यक्तशब्दस्ततोऽन्यार्थात्संपूर्वात्क्रीडते-
रात्मनेपदं स्यात् । संक्रीडते । कूजने तु संक्री-
डन्त्यनांसि ।

अन्वाङ्परः ॥ १४८ ॥

एभ्यस्त्रिभ्यः क्रीडतेरात्मनेपदं स्यात् । अनुक्रीडते

४ । अन्वक्रीडिष्ट ५ । अनुचिक्रीडे अनुचिक्रीडिषे
६ । इत्यादि । अन्यत्र तु क्रीडति । अक्रीडीत्
चिक्रीडेत्यादि । तपं धूप संतापे ।

व्युदस्तपः ॥ १४९ ॥

आभ्यां परात्तपेः कर्मण्यसति स्वेऽङ्गे वा कर्मणि
सत्यात्मनेपदं स्यात् । वितपते उत्तपते रविः ।
वितपते पाणिम् । व्यतपत ४ । व्यतप्त व्यतप्सा-
ताम् व्यतप्सत ५ । वितेपे वितेपिषे ६ । वितप्सीष्ट
७ । वितप्सा ८ । वितप्स्यते ९ । व्यतप्स्यत १० ।
अन्यत्र तु तपति तपः । अताप्सीत् अताप्तम्
अताप्सुः ५ । तताप तेपिथ-ततपथेत्यादि १० ।

आङो यमहनः स्वेऽङ्गे च ॥ १५० ॥

आङ्पराभ्यां यमहन्भ्यां कर्माभावे स्वेऽङ्गे वा
कर्मण्यात्मनेपदं स्यात् । आयच्छते ४ ।

यमः सूचने ॥ १५१ ॥

सूचनार्थाद्यमेरात्मनेपदविषयः सिच् किङ्-
त्स्यात् । किच्चाद्यमिरमीत्यादिनाम् लुकि, उपायत ।
(वा स्वीकृतौ सिचः किच्त्वम्*) उपायत-उपायंस्त-
शस्त्रम् । उपायसाताम् इत्यादि ५ । उपायेमे ६ ।
उपायंसीष्ट ७ । उपायन्ता ८ । उपायंस्यते ९ ।
उपायंस्यत १० । आहते इत्यादिवत् ।

क्रियाव्यतिहारेऽगतिहिंसाशब्दार्थहसो
हवहश्चानन्योऽन्यार्थे ॥ १५२ ॥

अन्यचिकीर्षितायाः क्रियाया अन्येन हरणं कर-
णं क्रियाव्यतिहारः तदर्थान्नतिहिंसाशब्दार्थहस्वर्जा-
द्धातोर्हवहिभ्यां चात्मनेपदं स्यात् । व्यतिहरन्ते
व्यतिवहन्ते भारम् । गत्यर्थादिवर्जनं किम् ।
व्यतिसर्पन्ति, व्यतिहिंसन्ति, व्यतिजल्पन्ति, व्यति-
हसन्ति । (परस्परान्योन्येतरैतरयोगे च न*) ।
परस्परस्य व्यतिलुनन्ति । नाथृङ् उपतापैश्वर्या-
शीष्णु च ।

आशिषि नाथः ॥ १५३ ॥

आशीरर्थादेव नाथ आत्मनेपदं स्यात् ।

नाथः ॥ १५४ ॥

आत्मनेपदविषयस्य नाथो व्याप्यं कर्म वा स्यात् ।
सर्पिषो नाथते ४ । अनाथिष्टेत्यादि । अनाशिषि
तु “नाथन्ति के नाम न लोकनाथम्” ।

परावेर्जेः ॥ १५५ ॥

आभ्यां पराजयतेरात्मनेपदं स्यात् । पराजयते
विजयते ४ । व्यजेष्ट ५ । विजिग्ये ६ । विजेषीष्ट ७ ।
विजेता ८ । विजेष्यते ९ । व्यजेष्यत १० ।

इति भवादय आत्मनेपदिनः ।

अथ भ्वाद्य उभयपदिनः ।

डुपचीष् प्राक् पच्धातुः । शेषा इतः ।

ईगितः ॥ १५६ ॥

ईदितो गितश्च धातोः कर्तुरात्मगामिनि फले
आत्मनेपदं स्यादन्यथा परस्मैपदं स्यात् । पचति ४ ।
अपाक्षीत् अपाक्ताम् । पपाच पपक्थ-पेचिथ ६ ।
पच्यात् ७ । पक्ता ८ । पक्ष्यति ९ । अपक्ष्यत् १० ।
पचते ४ । अपक्त ५ । पेचे ६ । पक्षीष्ट ७ । पक्ता ८ ।
पक्ष्यते ९ । अपक्ष्यत १० । डुकृङ्ग करणे । गकार
उभयपदार्थः ।

कृगूतनादेरुः ॥ १५७ ॥

कृगस्तनादिभ्यश्च कर्तृविहिते शिति उः स्यात् ।
नामिनो गुणोऽङ्कृतीति गुणे, उश्चोरिति गुणे,
करोति ।

अतः शित्युत् ॥ १५८ ॥

शित्यविति य उस्तन्निमित्तो यः कृगोऽकारस्तस्य
उत्स्यात् । शिदवित् डिङ्घत्स्यात् इति गुणाभावे
कुरुतः । इवर्णादेरिति वत्वे कुर्वन्ति । करोषि ।

कृगो यि च ॥ १५९ ॥

कृगः परस्योतो यादौ वमि चाविति लुक् स्यात् ।
कुर्वः कुर्मः ।

कुरुच्छुरः ॥ १६० ॥

कुरुच्छुरोर्नामिनो रेफे परे दीर्घो न स्यात् ।
कुर्यात् २ । करोतु कुरुतात् ।

असंयोगादोः ॥ १६१ ॥

असंयोगात्परो य उस्ततो हेर्लुक् स्यात् । कुरु-
कुरुतात् । करवाणि करवाव करवाम ३ । अक-
रोत् अकुरुताम् । अकरवम् अकुर्व अकुर्म ४ ।
अकार्षीत् अकार्षाम् अकार्षुः । अकार्षीः अकार्षम्
अकार्ष । अकार्षम् अकार्ष्व अकार्ष्म ५ । चकार
चक्रतुः चक्रुः । ऋतः इतीड्निषेधे, चकर्थ चकार-
चकर । स्कृसृ इत्यत्र स्कृग्ग्रहणात् कृगो नेट् ।
चकृव चकृम ६ ।

रिः शक्याशीर्ये ॥ १६२ ॥

ऋदन्तस्य धातो ऋतः शे क्ये आशीर्ये च परे
रिः स्यात् । क्रियात् ७ । कर्ता ८ । हनृत इति
इडागमे करिष्यति ९ । अकरिष्यत् १० । कुरुते
कुर्वते १ । कुर्वीत २ । कुरुताम् । कुरुष्व । करवै
करवावहै करवामहै ३ । अकुरुत । अकुरुथाः । अ-
कुर्वि अकुर्वहि अकुर्महि ४ ।

ऋवर्णात् ॥ १६३ ॥

ऋवर्णान्ताद्धातोरनिटावात्मनेपदे सिजाशिषौ

किद्वत्स्याताम् । धुड्ढस्वादिति सिजलुपि अकृत
अकृषाताम् । माकृथाः ।

नाम्यन्तात्परोक्षाद्यतन्याशिषो

धो ढः ॥ १६४ ॥

रेफान्तान्नान्यन्ताच्च धातोरेतासां धो ढः स्यात् ।
अकृढम् । अकृष्वहि अकृष्महि ५ । चक्रे । चकृषे
चकृद्वे ६ । कृषीष्ट । कृषीढम् । ७ । कर्ता ८ । करि-
ष्यते ९ । अकरिष्यत १० ।

संपरेः कृगस्सट् ॥ १६५ ॥

आभ्यां परस्य कृग आदिः स्सट् स्यात् ।

स्सटि समः ॥ १६६ ॥

स्सटि परे समः स स्यात् अनुस्वाऽरानुनासिकौ
च पूर्वस्य । संस्करोति संस्करोति ।

लुक् ॥ १६७ ॥

समः सटि परे लुक् स्यात् । संस्करोति । सम-
स्करोत् ४ । समस्कार्षीत् ५ । संचस्कार । सृजि
हृशिस्कृ इत्यादिना वेदि स्कृच्छृतोऽकीति गुणे सं-
चस्करिथ-संचस्कर्थ संचस्करिव ६ । संस्क्रियात् ७ ।
संस्कुरुते ४ । समस्कृषाताम् ५ । संचस्क्रे ६ ।
संस्कृषीष्ट ७ । असोड्सिवूसहस्सटामिति षत्वे प-
रिष्करोति ।

उपाङ्गूषासमवायप्रतियत्नविकारवा- क्याध्याहारे ॥ १६८ ॥

एष्वर्थेषु उपात्कृगः स्सट् स्यात् । कन्यामुपस्क-
रोतीत्यादि ।

वेः कृगः शब्दे चानाशे ॥ १६९ ॥

कर्मण्यसति शब्दे वा कर्मणि सत्यनाशार्थाद्वि-
पूर्वात्कृग आत्मनेपदमेव स्यात् । विकुर्वतेऽश्वाः ।
कोष्ठा विकुरुते स्वरान् । (परानोः कृगः परस्मै-
पदमेव *) पराकरोति । हुंग् हरणे । हरति ४ ।
अहार्षीत् ५ । जहार जहर्थ जहिम ६ । हरते ४ ।
अहत ५ । जहे जहिषे ६ । हृषीष्ट ७ । हृगो गतता-
च्छील्ये आत्मनेपदमेव *) पैतृकमश्वा अनुहरन्ते ।
पितुरनुहरते । एवं भृग् भरणे धृग् धारणे भरति
धरतीत्यादि । णीग् प्रापणे । नयति ४ अनैषीत्
अनैष्टाम् अनैषुः ५ । नियाय निनयिथ निनेथ ६ ।
नयते ४ । अनेष्ट ५ । निन्ये निन्यिषे ६ ।

कर्तृस्थाऽमूर्ताप्यात् ॥ १७० ॥

कर्तृस्थममूर्तं कर्म यस्य तस्मान्निय आत्मनेपद-
मेव । श्रमं विनयते (पूजाचार्यकभृत्युत्क्षेपज्ञानवि-
गणनव्यये निय आत्मनेपदमेव *) नयते विद्वान्
स्याद्वादे । अदुरुपसर्गेति णत्वे प्रणयति अन्तर्ण-
यति । श्रिग् सेवायाम् । श्रयति ४ ।

णिश्रिद्रुसुकमः कर्तरि डः ॥ १७१ ॥

ण्यन्तात् श्यादेश्च कर्तर्यद्यतन्या डः स्यात्ततो
द्विधातुरिति द्वित्वे संयोगादितीयादेशे अशिश्रि-
यत् अशिश्रियताम् अशिश्रियन् ५ । शिश्राय
शिश्रियतुः शिश्रियुः । शिश्रयिथ ६ । श्रीयात् ७ ।
श्रयिता ८ । श्रयिष्यति ९ । अश्रयिष्यत् १० ।
श्रयते ४ । अशिश्रियत अशिश्रियेताम् अशिश्रि-
यन्त ५ । शिश्रिये ६ । श्रयिषीष्ट ७ । शपीं आक्रोशे ।
शपति ४ । अशाप्सीत् ५ । शशाप । शेषिथ-शशपथ
६ । शपते ४ । अशप्त ५ । शेषे शेषिषे ६ ।
शप्सीष्ट ७ ।

शप उपलम्भने ॥ १७२ ॥

उपलम्भनं प्रकाशनं शपथो वा तदर्थाच्छपते-
रात्मनेपदमेव । मैत्राय शपते । अनुपलम्भने तु
मैत्रं शपति । यजीं देवपूजासंगतिकरणदानेषु ।
यजंति ४ । अयाक्षीत् ५ ।

यजादिवशवचः सस्वरान्तस्था

य्वृत् ॥ १७३ ॥

यजादेर्वशवचोश्च परोक्षायां द्वित्वे पूर्वस्य सस्व-
रान्तस्था यथासन्नं इउक्तरूपा य्वृत्स्यात् । णि-
तीति वृद्धौ इयाज ५ ।

यजादिवचेः किति ॥ १७४ ॥

यजादेर्वचेश्च सस्वरान्तस्था किति परे खृत्
स्यात् । ततो द्वित्वे व्यञ्जनस्यानादेर्लुगिति जलुकि,
दीर्घे च ईजतुः ईजुः । वित्परोक्षायाः कित्वाभा-
वात् इयजिथ । यजसृजेति षत्वे इयष्ट ६ । इज्यात् ७ ।
यष्टा ८ । यक्षयति ९ । अयक्षयत् १० । यजते अ-
यजत ४ । अयष्ट अयक्षाताम् ५ । ईजे ईजिषे ६ ।
यक्षीष्ट ७ । वेंग् तन्तुसन्ताने । वयति वयेत् वयतु
अवयत् ४ । आत्सन्ध्यक्षरस्येत्यात्वे । अवासीत्
अवासिष्टाम् ५ ।

वेर्वयू ॥ १७५ ॥

वेगः परोक्षायां वयू वा स्यात् । उवाय । य-
जादिवचेः कितीति खृति द्वित्वे ऊय इति भवति ।

न वयो यू ॥ १७६ ॥

वेगो वयो यः परोक्षायां खृन्न स्यात् । ऊयतुः
ऊयुः । यजादिवशवच्च इत्यादिना पूर्वस्य खृति
उवयिथ । स्वरान्तत्वान्नित्यमिद् । ऊयथुः ऊय ।
उवाय-उवय ऊयिव ऊयिम । वयादेशाभावे तु ।

वेरयः ॥ १७७ ॥

वेगोऽयन्तस्य पूर्वस्य परस्य च परोक्षायां खृन्न
स्यात् । ववौ ववतुः ववुः ।

अविति वा ॥ १७८ ॥

वेगोऽयकारान्तस्याविति परोक्षायां खृद्धा न
 स्यात् । द्वित्वे कृते परत्वाद्धातोरुवादेशे पश्चात्
 समानदीर्घः । ऊवतुः ऊवुः । ववाथ-वविथ ६ ।
 स्वरान्तत्वादिङ्ङिकल्पः । ऊयात् ७ । वाता ८ ।
 वास्यति ९ । अवास्यत् १० । आत्मनेपदेऽपि वयते
 ४ । अवास्त ५ । परोक्षायां वयादेशे ऊये ऊयिषे ।
 पक्षे ववे वविषे ६ । वासीष्ट ७ । व्यंग् संवरणे ।
 संव्ययति ४ । अव्यासीत् ५ ।

ज्याव्येव्यधिव्यचिव्यथेरिः ॥ १७९ ॥

एषां पञ्चानां परोक्षायां द्वित्वे सति पूर्वस्य इः
 स्यात् । यजादिवशिति खृद्धाधनार्थमिकारस्यापि
 इः । नामिनोऽकलिहलेरिति वृद्धौ आयादेशे च
 विव्याय । यजादिवचेरिति खृति योऽनेकस्वरस्येति
 यत्वे च विव्यतुः विव्युः ।

ऋवृव्येऽद् इट् ॥ १८० ॥

एभ्यश्चतुर्भ्यः परस्य थवो नित्यमिट् स्यात् ।
 विव्ययिथ विव्याय विव्यय ६ । यजादिवचेः कि-
 तीति खृति वीयात् ७ । व्याता ८ । व्यास्यति ९ ।
 अव्यास्यत् १० । व्ययते ४ । अव्यास्त ५ । विव्ये
 विव्यिषे ६ । व्यासीष्ट ७ । ह्यंग् स्पर्धाशब्दयोः ।
 आह्वयति ४ ।

ह्वालिप्सिचः ॥ १८१ ॥

एभ्यस्त्रिभ्योऽद्यतन्यामङ् स्यात् । आहृत् आ-
हृताम् आहृन् ।

द्वित्वे ह्वः ॥ १८२ ॥

हेगो द्वित्वविषये सस्वरान्तस्था खृत्स्यात् ।
ततो हुहु इति द्वित्वे आजुहाव । धातोरिवर्णोवर्ण-
स्येत्युवादेशे आजुहुवतुः आजुहुवुः । आजुहोथ-
आजुहविथ आजुहाव-आजुहव ६ । आहृयात् ७ ।
आहृता ८ । आहृस्यति ९ । आहृस्यत् १० ।
आहृयते ४ ।

वात्मने ॥ १८३ ॥

ह्वादिभ्यस्त्रिभ्योऽद्यतन्यासात्मनेपदेऽङ्वा स्या-
त् । आहृत-आहृस्त आहृताम्-आहृसाताम् ५ ।
आजुहुवे आजुहुविषे ६ । आहृसीष्ट ७ ।

ह्वः स्पर्धे ॥ १८४ ॥

आङ्पूर्वात् ह्वयतेः स्पर्धे गम्ये आत्मनेपदमेव
स्यात् । मल्लो मल्लमाह्वयते । अन्यत्र तु गामाह्वयति ।

संनिवेः ॥ १८५ ॥

एभ्योऽपि ह्वयतेरात्मनेपदमेव । दुवपीं वीज-
सन्ताने । वपति ४ । अवाप्सीत् ५ । द्वित्वे पूर्वस्य
खृति, उवाप । खृति द्वित्वे, ऊपतुः ऊपुः । उवपिथ-

उवपथ ऊपथुः ऊप । उवाप-उवप ६ । उप्यात् ७ ।
 वप्ता ८ । वप्स्यति ९ । अवप्स्यत् १० । वपते ४ ।
 अवप्त ५ । ऊपे ऊपिषे ६ । वप्सीष्ट ७ । वहीं प्रा-
 पणे । वहति ४ । अवाक्षीत् ५ । सहिवहेरोच्चावर्ण-
 स्येति अवोढाम् अवाक्षुः ५ । उवाह उवहिथ ।
 इडभावे पक्षे उवोढ ६ । उह्यात् ७ । वोढा ८ ।
 वक्ष्यति ९ । अवक्ष्यत् १० । वहते ४ । अवोढ
 अवक्षाताम् अवक्षत ५ । ऊहे ऊहिषे ६ । वक्षीष्ट ७ ।
 (प्राद्वहः परस्मैपदमेव*) प्रवहति । (परेश्व*)
 परिवहति । द्वोश्च गतिवृद्धयोः । श्वयति अश्वयत्
 ४ । दूधेश्वेर्वेति वैकल्पिके डे, द्विर्धातुरिति द्वित्वे,
 संयोगादितीयादेशे, अशिश्चियत् अशिश्चियताम्
 अशिश्चियन् । पक्षे ऋदिच्छीत्यादिना वैकल्पिके
 ङि श्वयत्यसूवच इत्यादिना श्वादेशे च अश्वत्
 अश्वताम् अश्वन् । पक्षे सिजागमे इडागमे ईदा-
 गमे नश्वीति वृद्धिनिषेधे गुणे यादेशे सिज्लोपे
 अश्वयीत् अश्वयिष्टाम् अश्वयिषुः । अश्वयीः ५ ।

वा परोक्षा यङि ॥ १८६ ॥

श्वेः सस्वरान्तस्थां परोक्षायङोर्बृद्धां स्यात् ।
 ततः शुशु इति द्वित्वे शुशाव शुशुवतुः शुशुवुः ।
 शुशुविथ पक्षे शिश्वाय शिश्चियतुः शिश्चियुः ।
 शिश्चियिथ ६ । यजादिवचेरिति य्वृति शूयात् शू-
 यास्ताम् ७ । श्वयिता ८ । श्वयिष्यति ९ । अश्व-

यिष्यत् १० । वद व्यक्तायां वाचि । वदति ४ ।
वदव्रज लू इति वृद्धौ अवादीत् अवादिष्टाम् अ-
वादिषुः । मैवं वादीः ५ । उवाद ऊदतुः ऊदुः ।
उवदिथ ७ । वदिता ८ । वसं निवासे । वसति ४ ।

सस्तः सि ॥ १८७ ॥

सन्तस्य धातोः सस्याशिति सादौ प्रत्यये विष-
यभूते तः स्यादिति सिजागमात्प्रागेव सस्य तः ।
अवात्सीत् अवात्ताम् अवात्सुः ५ । उवास ।

घस्वसः ॥ १८८ ॥

नाम्यादेः परस्य घस्वसोः सः षः स्यात् । ऊषतुः
ऊषुः । उवसिथ-उवस्य उवास-उवस ६ । उष्यात् ७ ।
वस्ता ८ । वत्स्यति ९ । श्विवद्वसः परस्मैपदिनः ।
दुयाचृग् याज्यायाम् । याचति ४ । अयाचीत् । पक्षे
ऋदिच्छीत्यङागमे अयाचत् ५ । ययाच ६ । याच्यात्
७ । याचिता ८ । याचिष्यति ९ । अयाचिष्यत् १० ।
याचते ४ । अयाचिष्ट ५ । ययाचे ६ । याचिषीष्ट
७ । गुहौग् संवरणे ।

गोहः स्वरे ॥ १८९ ॥

कृतगुणगुहः स्वरादावुपान्त्यस्य ऊत्स्यात् । गू-
हति १ । गूहेत् २ । गूहतु ३ । अगूहत् ४ । अगूहीत् ।
इडभावे हशिड इति सकि अघुक्षत् अगूहिष्टाम्-

अघुक्षताम् अगूहिषुः-अघुक्षन् ५ । जुगूह जुगुहतुः
 जुगुहुः । जुगूहिथ-जुगोढ जुगुहथुः जुगुह ६ ।
 गुह्यात् ७ । गूहिता-गोढा ८ । गूहिष्यति-घोक्ष्यति ९ ।
 अगूहिष्यत्-अघोक्ष्यत् १० । गूहते ४ । अगूहिष्ट ।
 इडभावे सकृ ।

दुहदिहलिहगुहो दन्त्यात्मने वा

सकः ॥ १९० ॥

एभ्यश्चतुर्भ्यः परस्य सको दन्त्यादावात्मनेपदे
 लृग् वा स्यात् । ढस्तड् इति ढलोपे उकारस्य दीर्घे
 च अगूढ । पक्षे अघुक्षत अगूहिषाताम् ।

स्वरेऽतः ॥ १९१ ॥

सकोऽस्य स्वरादौ प्रत्यये लृक् स्यात् । अघुक्षा-
 ताम् अगूहिषत-अघुक्षन्त । अगूहिष्ठाः-अगूढाः-
 अघुक्षथाः । अगूहिष्वहि-अगुह्वहि-अघुक्षावहि ५ । जु-
 गुहे ६ । गूहिषीष्ट-घुक्षीष्ट ७ । भजीं सेवायाम् । भ-
 जति ४ । अभाक्षीत् ५ । वभाज ६ । भज्यात् ७ ।
 भक्ता ८ । भक्ष्यति ९ । अभक्ष्यत् १० । भजते ४ ।
 अभक्त ५ । भेजे भेजाते ६ । भक्षीष्ट ७ । राजृग्
 दुभ्राजि दीप्तौ । राजति ४ । ऋदिच्छीत्यादिनाडि
 अराजत् । पक्षे सिचि अराजीत् अराजताम्-अरा-
 जिष्टाम् ५ । रराज ।

जृभ्रमवमत्रसफणस्यमस्वनराजभ्रा- जभ्रासभ्लासो वा ॥ १९२ ॥

एषामेकादशानां स्वरस्यावित्परोक्षासेद्वथवोरेर्वा
स्यात् न च द्विः । रेजतुः-रराजतुः रेजुः-रराजुः ।
रेजिथ-रराजिथ ६ । राज्यात् ७ । राजिता ८ । रा-
जिष्यति ९ । अराजिष्यत् १० । राजते ४ । अरा-
जिष्ट ५ । रेजे-रराजे रेजाते-रराजाते रेजिरे-रराजिरे
६ । राजिषीष्ट ७ । एवं भ्राजिरपि । रज्जीं रागे ।

अकट्घिनोश्च रज्जेः ॥ १९३ ॥

रज्जेरकटि घिनणि शवि चोपान्त्यनो लुक्
स्यात् । रजति । अरजत् ४ । अरांक्षीत् अराङ्क्षाम्
अराङ्क्षुः ५ । ररज्ज ररज्जतुः ६ । रज्यात् ७ । रङ्क्षा
८ । रङ्क्ष्यति ९ । अरङ्क्ष्यत् १० । रजते ४ । अरङ्क्ष
अरङ्क्षातां अरङ्क्षत ५ । ररज्जे ६ । रङ्क्षीष्ट ७ । रङ्क्षा ८ ।
रङ्क्ष्यते ९ । अरङ्क्ष्यत १० ।

इति महोपाध्यायश्रीकीर्त्तिविजयगणिशिष्योपाध्यायश्रीविनय-
विजयगणिविरचितायां हैमलघुप्रक्रियायां भवादयः समाप्ताः ।

अथ अदादयः ॥

अदं प्सांक् भक्षणे । कर्तर्यनञ्च इत्यत्रादा-
दिवर्जनादेशां शवभावः । अत्ति अत्तः अदन्ति ।
अद्यात् । अत्तु-अत्तात् ।

हुधुटो हेर्धिः ॥ १ ॥

होर्धुडन्ताच्च परस्य हेर्धिः स्यात् । अद्धि-
अत्तात् ३ ।

अदश्चाट् ॥ २ ॥

अत्तेरुत्पञ्चकाच्च दिस्योरादिरट् स्यात् । स्वरा-
देस्तास्विति वृद्धौ । आदत् आत्ताम् आदन् ।
आदः आत्तम् आत्त । आदम् आद्व आद्व ।

घस्लृसनद्यतनी घञचलि ॥ ३ ॥

एषु पञ्चसु परेष्वदेर्घस्लृः स्यात् । लृदिद्युतादि-
पुण्यादेरित्यङ् । अघसत् अघसताम् अघसन्

परोक्षायां नवा ॥ ४ ॥

अदेः परोक्षायां घस्लृ आदेशो वा स्यात् ।
जघास । द्वित्वे गमहनेत्यकारलोपे, अघोषे प्रथमोऽ-
शिष्ट इति घस्य कत्वे, घस्वस इति षत्वे । जक्षतुः
जक्षुः । ऋवृच्येऽद इट् । जघसिथ जक्षथुः जक्ष ।
जघास-जघस जक्षिव जक्षिम । पक्षे ।

अस्यादेराः परोक्षायाम् ॥ ५ ॥

अस्यां द्वित्वे पूर्वस्यादेरतः आः स्यात् । आद
आदतुः आदुः । आदिथ ६ । अद्यात् ७ । अत्ता ८ ।
अत्स्यति ९ । आत्स्यत् १० । प्साति प्सातः
प्सान्ति १ । प्सायात् २ । प्सातु-प्सातात् ३ । अ-
प्सात् अप्साताम् ।

वा द्विषातोऽनः पुस् ॥ ६ ॥

द्विष आदन्ताच्च परस्य शितोऽनः पुस् वा
 स्यात् । अप्सुः-अप्सान् ४ । अप्सासीत् अप्सा-
 सिष्टाम् अप्सासिषुः ५ । पप्सौ पप्सतुः पप्सुः ६ ।
 प्सायात्-प्सेयात् ७ । प्साता ८ । प्सास्यति ९ । अ-
 प्सास्यत् १० । एवं भांक् दीप्तौ । भाति ४ । अभा-
 सीत् ५ । बभौ बभाथ-बभिथ ६ । यांक् प्रापणे ।
 याति ४ । अयासीत् ५ । ययौ ६ । ण्णांक् शौचे ।
 स्नाति ४ । अस्नासीत् ५ । सस्तौ ६ । श्रांक् पाके ।
 श्राति ४ । अश्रासीत् ५ । शश्रौ ६ । द्रांक् कुत्सि-
 तगतौ । द्राति । नियोगे निद्राति ४ । न्यद्रासीत्
 ५ । निदद्रौ ६ । प्रांक् पूरणे । प्राति ४ । अप्रा-
 सीत् ५ । पप्रौ ६ । प्रेयात्-प्रायात् ७ । प्राता ८ ।
 प्रास्यति ९ । अप्रास्यत् १० । वांक् गतिगन्धनयोः ।
 ख्यांक् प्रकथने । पांक् रक्षणे । लांक् आदाने ।
 रांक् दाने इत्यादयो भातिवत् । मांक् माने । दांक्
 लवने एतावपि तथैव । किन्त्वाशिषि गामापा-
 स्थेति मेयात्, दायात् । इण्क् गतौ । एति । अवि-
 च्छितो ङित्वाद् गुणाभावे इतः ।

ह्विणोरप्विति व्यौ ॥ ७ ॥

होरिणश्च नामिनः स्वरादावपित्यविति यथा-
 सङ्ख्यं व्यौ स्याताम् । यन्ति । एषि इथः इथ ।

एमि इवः इमः १ । इयात् इयाताम् इयुः २ ।
एतु-इतात् इताम् यन्तु । इहि-इतात् इतम् इत ।
अयानि अयाव अयाम ३ ।

एत्यस्तेवृद्धिः ॥ ८ ॥

इणिकोरस्तेश्चादेः स्वरस्य ह्यस्तन्यां वृद्धिः स्यात् ।
अमाङायत्वाङ्गुपवादोऽयम् । ऐत् ऐताम् आयन् ।
ऐः ऐतम् ऐत । आयम् ऐव ऐम ४ । पिबैतिदेति
सिज्जलोपे ।

इणिकोर्गाः ॥ ९ ॥

इणिकोरद्यतन्यां विषये गाः स्यात् । अगात्
अगाताम् अगुः ५ । द्वित्वे द्वितीयस्य वृद्धावा-
यादेशे ।

पूर्वस्यास्वे स्वरे य्वोरियुव् ॥ १० ॥

द्वित्वे सति यः पूर्वस्तत्सम्बन्धिनोरिवर्णोवर्ण-
योरस्वे स्वरे इयुवौ स्याताम् । इयाय ।

इणः ॥ ११ ॥

अस्य स्वरादौ प्रत्यये इय् स्यात् । दीर्घे । ईयतुः
ईयुः । वेटि द्वितीयस्य गुणेऽयादेशे इयादेशे च,
इययिथ-इयेथ ईयथुः ईय । इयाय-इयय ईयिव
ईयिम ६ । दीर्घश्चीति दीर्घे । ईयात् ईयाताम्
ईयासुः ७ । एता ८ । एष्यति ९ । ऐष्यत् १० ।

आशिषीणः ॥ १२ ॥

उपसर्गात्परस्येण ईतः कृति यादावाशिषि ह्रस्वः
स्यात् । उदियात् । शेषं प्राग्वत् । इक् स्मरणे ।
अधिपूर्व एवायम् । अध्येति अधीतः ।

इको वा ॥ १३ ॥

इकः स्वरादावविति शिति य्वा स्यात् । अ-
धियन्ति-अधीयन्ति १ । शेषमिण्वत् । आशिषि
ह्रस्वाभावो विशेषः । अधीयात् अधीयास्ताम् १० ।
वीक् प्रजनकान्त्यसनखादनेषु । वेति वीतः वि-
यन्ति १ । वीयात् २ । वेतु-वीतात् वीहि ३ ।
अवेत् अवीताम् अवियन् ४ । अवैषीत् अवै-
ष्टाम् ५ । विवाय विव्यतुः ६ । वीयात् ७ । वेता ८ ।
वेष्यति ९ । अवेष्यत् १० । षुक् प्रसवैश्वर्ययोः ।
प्रसवोऽभ्यनुज्ञानम् ।

उत और्विति व्यञ्जनेऽद्वेः ॥ १४ ॥

अद्व्युक्तस्योदन्तधातोर्व्यञ्जनादौ विति औः
स्यात् । सौति सुतः सुवन्ति १ । सूयात् २ । सौतु-सु-
तात् ३ । असौत् ।

धूगसुस्तोः परस्मै ॥ १५ ॥

एभ्यः परस्मैपदे सिच आदेरिट् स्यात् । सु
इति सुमात्रग्रहणम् । असावीत् असाविष्टाम् ।
सुनोतेरेव ग्रहणमिति पक्षे । असौषीत् असौष्टाम् ५ ।

सुषाव ६ । सूयात् ७ । सोता ८ । सोष्यति ९ ।
असोष्यत् १० । तुंक् हिंसावृत्तिपूरणेषु ।

यङ्त्तुरुस्तोर्बहुलम् ॥ १६ ॥

यङ्लुबन्तात्तुरुस्तुभ्यश्च परो व्यञ्जनादौ विति
ईत् बहुलं परादिः स्यात् । तवीति-तौति तुतः तु-
वन्ति १ । तुयात् २ । तौतु-तवीतु तुतात् ३ ।
अतौत् ४ । केचित्तु सर्वत्र व्यञ्जनादौ शितीत-
मिच्छन्ति । तुतः-तुवीतः तुयात्-तुवीयात् ४ । अ-
तौषीत् ५ । तुताव ६ । तूयात् ७ । तोता ८ ।
तोष्यति ९ । अतोष्यत् १० । डुक्षु रु कुंक् शब्दे ।
डुकार इत् । रौति-रवीति ४ । अरावीत् ५ । क्षुकु
सौतिवत्, किन्तु क्षोः सेट्त्वात् अक्षावीत् ५ । युक्
मिश्रणे । णुक् स्तुतौ इत्यादयोऽपि सौतिवत् ।
रुदृक् अश्रुविमोचने ।

रुत्पञ्चकाच्छिदयः ॥ १७ ॥

रुदादेः पञ्चतः परस्य व्यञ्जनादेः शितोऽयादे-
रादिरिड् स्यात् । रोदिति रुदितः रुदन्ति १ ।
रुद्यात् २ । रोदितु-रुदितात् रुदन्तु । रुदिहि-
रुदितात् रुदितम् रुदित । रोदानि रोदाव रोदाम ३ ।

दिस्योरीट् ॥ १८ ॥

रुत्पञ्चकाच्छितो दिस्योरादिरीट् स्यात् । अरो-
दीत् । अदश्चाडित्यडागमे च, अरोदत् अरुदिताम्

अरुदन् । अरोदीः-अरोदः अरुदितम् अरुदित ।
 अरोदम् अरुदिव अरुदिम ४ । अस्य सेट्त्वादद्य-
 तन्याम्, अरोदीत् । पक्षे ऋदिच्छीत्यङि, अरुदत्
 अरुदताम्-अरोदिष्टाम् अरोदिषुः-अरुदन् ५ ।
 रुरोद रुरुदतुः रुरुदुः ६ । रुद्यात् ७ । रोदिता ८ ।
 रोदिष्यति ९ । अरोदिष्यत् १० । जिष्वपङ्क् शये ।
 स्वपिति १ । स्वप्यात् २ । स्वपितु ३ । अस्वपीत्
 अस्वपत् ४ । अस्वाप्सीत् अस्वाप्ताम् अस्वाप्सुः ५ ।
 द्वित्वे भूस्वपौरिति पूर्वस्योत्वे, सुष्वाप ६ ।

स्वपेर्यङु च ॥ १९ ॥

स्वपेर्यङि ङे किति च सस्वरान्तस्था ऋत्स्यात् ।
 ततो द्वित्वे, सुषुपतुः सुषुपुः । सुष्वपिथ-सुष्वपथ ६ ।
 सुप्यात् ७ । स्वप्ता ८ । स्वप्स्यति ९ । अस्व-
 प्स्यत् १० । अन श्वसक् प्राणने प्रपूर्वः । अदुरु-
 पसर्गेति णत्वे द्वित्वेऽप्यन्तेऽप्यनितेः परेस्तु वा इति
 णत्वे । प्राणिति १ । प्राण्यात् २ । प्राणितु ३ । प्रा-
 णीत् प्राणत् ४ । प्राणीत् प्राणिष्टाम् ५ । प्राण
 प्राणतुः ६ । प्राण्यात् ७ । प्राणिता ८ । प्राणि-
 ष्यति ९ । प्राणिष्यत् १० । श्वसिति १ । श्वस्यात् २ ।
 श्वसितु ३ । अश्वसीत्-अश्वसत् ४ । व्यञ्जनादे-
 र्वोपान्त्यस्येति वृद्धिविकल्पे, अश्वासीत्-अश्वसीत्
 ५ । शश्वास शश्वसतुः ६ । श्वस्यात् ७ । श्वसिता ८ ।

श्वसिष्यति ९ । अश्वसिष्यत् १० । जक्षक् भक्षह-
सनयोः । जक्षिति जक्षितः ।

अन्तो नो लुक् ॥ २० ॥

व्युक्तजक्षपञ्चकात्परस्यान्तो नो लुक्स्यात् । ज-
क्षति १ । जक्ष्यात् २ । जक्षितु ३ । अजक्षीत् अ-
जक्षिताम् ।

व्युक्तजक्षपञ्चतः ॥ २१ ॥

कृतद्वित्वाज्जक्षपञ्चकाच्च परस्य शितोऽनः पुस्
स्यात् । अजक्षुः ४ । अजक्षीत् ५ । जजक्ष ६ ।
जक्ष्यात् ७ । जक्षिता ८ । जक्षिष्यति ९ । अज-
क्षिष्यत् १० । इति रुप्पञ्चकम् । दरिद्राक् दुर्गतौ ।
दरिद्राति ।

इर्दरिद्रः ॥ २२ ॥

दरिद्रो व्यञ्जनादौ शित्यवित्यात् इः स्यात् ।
दरिद्रितः ।

श्रश्चातः ॥ २३ ॥

व्युक्तजक्षपञ्चतः श्रश्च शित्यवित्यातो लुक् स्यात् ।
दरिद्रति दरिद्रासि १ । दरिद्रियात् २ । दरिद्रातु
दरिद्रितात् दरिद्रिहि ३ । अदरिद्रात् अदरिद्रिताम्
अदरिद्रुः ४ ।

दरिद्रोऽद्यतन्यां वा ॥ २४ ॥

दरिद्रोऽद्यतन्यां विषये लुग् वा स्यात् । अदरि-
द्रीत् अदरिद्रिष्टाम् अदरिद्रिषुः । अदरिद्रासीत्
अदरिद्रासिष्टाम् अदरिद्रासिषुः ।

धातोरनेकस्वरादाम् परोक्षायाः ।

कृभ्वस्ति चानु तदन्तम् ॥ २५ ॥

अनेकस्वराद्धातोः परस्याः परोक्षायाः स्थाने
आम् स्यात् । आमन्ताच्च परे कृभ्वस्तयः परो-
क्षान्ता अनुप्रयुज्यन्ते । दरिद्रांचकार ददरिद्रौ ६ ।

अशित्यस्सन्णकच्णकानटि ॥ २६ ॥

सादिसन्नादिवर्जे अशिति विषये लुक् स्यात् ।
दरिद्र्यात् ७ । दरिद्रिता ८ । दरिद्रिष्यति ९ । अ-
दरिद्रिष्यत् १० । जागृक् निद्राक्षये । जागर्ति
जागृतः जाग्रति । जागर्षि १ । जागृयात् २ ।
जागर्तु-जागृतात् जागृताम् जाग्रतु । जागृहि-
जागृतात् ३ । नामिनो गुणोऽङ्कितीति गुणे ।

व्यञ्जनादेः सश्च दः ॥ २७ ॥

धातोर्व्यञ्जनात्परस्य देर्लुक् यथासंभवं धातुस-
कारस्य च दः स्यात् । अजागः अजागृताम् ।

पुस्पौ ॥ २८ ॥

नाम्यन्तस्य धातोः पुसि पौ च गुणः स्यात् ।
अजागरुः ।

सेः स्द्धां च रुर्वा ॥ २९ ॥

धातोर्व्यञ्जनात्परस्य सेर्लुक् सकारदकारधकाराणां च यथासंभवं रुर्वा । अजागः अजागृतम् अजागृत । अजागरम् ४ । न श्विजागृशसेति वृद्ध्यभावे, अजागरीत् अजागरिष्टाम् अजागरिषुः ५ ।

जाग्रुषसमिन्धेर्नवा ॥ ३० ॥

एभ्यः परोक्षाया आम् वा स्यात् । जागराञ्चकार ३ । पक्षे ।

आद्यौश एकस्वरः ॥ ३१ ॥

अनेकस्वरस्य धातोराद्य एकस्वरोऽवयवः परोक्षाडे परे द्विः स्यात् । (जागुर्जिणवि वृद्धिः स्यात्*) नामिनोऽकलिहलेरिति सिद्धे नियमार्थमिदम् । तेनान्यत्र जिणिति वृद्धिर्न स्यात् । जजागार । अवित्परोक्षायाः कित्वे (जागुः किति गुणः स्यात्*) जजागरतुः जजागरुः । अनेकस्वरत्वात् ऋत इतीड्निषेधाभावे जजागरिथ जजागरथुः जजागर । जजागार-जजागर जजागरिव जजागरिम ६ । जागर्यात् ७ । जागरिता ८ । जागरिष्यति ९ । अजागरिष्यत् १० । चकासु दीप्तौ । ऋकार इत् । चकास्ति चकास्तः चकासति १ । चकास्यात् २ । चकास्तु (हेधिः सोधि वा लुक्*) चकाधि-चकाद्धि ३ । अचकात् अचकास्ताम् अ-

चकासुः । अचकाः-अचकात् ४ । अचकासीत् अ-
चकासिष्टाम् अचकासिषुः । ऋदित्वादङागमे अ-
चकासत् ५ । चकासांचकार ६ । चकास्यात् । ७ ।
चकासिता ८ । चकासिष्यति ९ । अचकासिष्य-
त् १० । शासूक् अनुशिष्टौ । शास्ति ।

इसासः शासोऽङ् व्यञ्जने ॥ ३२ ॥

शास्तेरंशस्यासोऽङि कृति व्यञ्जनादौ च परे
इस् स्यात् । शिष्टः शासति । शास्ति शिष्टः शिष्ट ।
शास्मि शिष्वः शिष्मः १ । शिष्यात् २ । शास्तु-
शिष्टात् शिष्टाम् शासतु ।

शासऽसूहनः शाध्येधिजहि ॥ ३३ ॥

एषां त्रयाणां ह्यन्तानां यथासङ्ख्यं शाध्येधिज-
हयः स्युः । शाधि-शिष्टात् शिष्टम् शिष्ट । शा-
सानि शासाव शासाम ३ । अशात् अशिष्टाम् अ-
शासुः । अशाः-अशात् अशिष्टम् अशिष्ट । अशा-
सम् अशिष्व अशिष्म ४ ।

शास्त्यसूवक्तिख्यातेरङ् ॥ ३४ ॥

एभ्यश्चतुर्भ्योऽद्यतन्यामङ् स्यात् । अशिषत्
अशिषताम् अशिषन् ५ । शशास शशासतुः ६ ।
शिष्यात् ७ । शास्ता ८ । शासिष्यति ९ । अशा-
सिष्यत् १० । वचंक् भाषणे । वक्ति वक्तः । अ-

न्तिपरस्य वचेः प्रायोऽप्रयोगः । वक्षि वक्थः वक्थ ।
 वचिम वच्चः वचमः १ । वच्यात् २ । वक्तु-वक्तात्
 वक्ताम् वचन्तु । वग्धि ३ । अवक्-अवग् अव-
 क्ताम् अवचन् । अवक्-अवग् अवक्तम् अवक्त ।
 अवचम् अवच्च अवचम ४ । शास्त्यसूवक्तीत्यङि,
 श्वयत्यसूवचेति वोचादेशे, अवोचत् अवोचताम्
 अवोचन् ५ । द्वित्वानन्तरं यजादिवशवच इति
 य्वृति, उवाच । यजादिवचेरिति य्वृति द्वित्वे, ऊ-
 चतुः ऊचुः । उवचिथ-उवक्थ ६ । उच्यात् ७ ।
 वक्ता ८ । वक्ष्यति ९ । अवक्ष्यत् १० । मृजौक्
 शुद्धौ । लघोरुपान्त्यस्येति गुणे ।

मृजोऽस्य वृद्धिः ॥ ३५ ॥

मृजेर्गुणे सत्यकारस्य वृद्धिः स्यात् । यजसृजेति
 षत्वे, मार्ष्टि मृष्टः ।

ऋतः स्वरे वा ॥ ३६ ॥

मृजेर्ऋतः स्वरादौ प्रत्यये वृद्धिर्वा स्यात् । मा-
 र्जन्ति-मृजन्ति । षढोः कः सीति कत्वे, मार्क्षि
 मृष्टः मृष्ट । मार्जिम मृज्वः मृज्मः १ । मृज्यात्
 २ । मार्ष्टु-मृष्टात् मृष्टाम् मृजन्तु-मार्जन्तु । हुधुटो
 हेर्धिरिति, मृष्टि-मृष्टात् मृष्टम् मृष्ट । मार्जानि
 मार्जाव मार्जाम् ३ । अमार्द्ध-अमार्द्ध अमृष्टाम् अ-
 मृजन्-अमार्जन् । अमार्द्ध-अमार्द्ध अमृष्टम् अमृष्ट ।

अमार्जम् अमृज्व अमृज्म ४ । औदित्वादिङ्ङिकल्पे,
अमार्जीत्-अमार्शीत् ५ । ममार्ज ममार्जतुः-ममृजतुः
ममार्जुः-ममृजुः । ममार्जिथ ६ । मृज्यात् ७ ।
मार्जिता-मार्ष्टा ८ । मार्जिष्यति-माक्ष्यति ९ । अ-
मार्जिष्यत्-अमाक्ष्यत् १० । विदक् ज्ञाने । वेत्ति
वित्तः विदन्ति । वेत्सि वित्थः वित्थ । वेद्मि
विद्वः विद्मः ।

तिवां णवः परस्मै ॥ ३७ ॥

वेत्तेः परेषां तिवादीनां परस्मैपदान्येव णवा-
दयो नव यथासङ्ख्यं वा स्युः । वेद विदतुः विदुः ।
वेत्थ विदथुः विद । वेद विद्व विद्म १ । विद्यात्
विद्याताम् विद्युः २ ।

पञ्चम्याः कृगू ॥ ३८ ॥

वेत्तेः परस्याः पञ्चम्याः किदाम् वा स्यात्, आ-
मन्ताच्च पञ्चम्यन्तः कृगनुप्रयुज्यते । विदां करोतु ।
पक्षे वेत्तु-वित्तात् वित्ताम् विदन्तु । हुधुटो हेर्धि-
रिति, विद्धि-वित्तात् वित्तम् वित्त । वेदानि वेदाव
वेदाम ३ । व्यञ्जनादेरिति दिव्लुपि, अवेत् अ-
वित्ताम् । सिज्जिदो भुव इत्युसि, अविदुः । सेः
सङ्गां च रुवा इति सेर्लुपि, दस्य रुत्वे । अवेः अ-
वित्तम् अवित्त । अवेदम् अविद्व अविद्म ४ । अ-
वेदीत् अवेदिष्टाम् अवेदिषुः ५ ।

वेत्तेः कित् ॥ ३९ ॥

वेत्तेः परस्याः परोक्षाया आम्वा स्यात्, स च कित् । विदाञ्चकार ३ । पक्षे विवेद विविदतुः विविदुः । विवेदिथ ६ । विद्यात् विद्यास्ताम् विद्यासुः ७ । वेदिता ८ । वेदिष्यति ९ । अवेदिष्यत् १० । हनंकृ हिंसागत्योः । हन्ति । नेर्ङमादेति णत्वे, प्रणिहन्ति । यमिरमीति नलुपि, हतः । गमहनेत्युपान्त्यलुपि, हनो हूनो घ्न इति घ्रादेशे, घ्नन्ति । हनो घीति णत्वप्रतिषेधे, प्रघ्नन्ति । हंसि हथः हथ । हन्मि हन्वः हन्मः ।

हनो वमि वा ॥ ४० ॥

अदुरुपसर्गान्तस्थाद्रादेः परस्य हन्तेर्नो ण स्यात्, वमोः परयोस्तु वा । प्रहण्मि-प्रहन्मि प्रहण्वः-प्रहन्वः १ । हन्यात्-प्रहण्यात् २ । हन्तु-हतात् हताम् घ्नन्तु । शासाऽस् हन इति, जहि-हतात् हतम् हत । हनानि हनाव हनाम ३ । अहन् अहताम् अघ्नन् । अहन् अहतम् अहत । अहनम् अहन्व अहन्म ४ ।

अद्यतन्यां वा त्वात्मने ॥ ४१ ॥

अद्यतन्यां विषये हनो वधः स्यात्, आत्मनेपदे तु वा । इट ईतीति सिज्जलोपे ।

अतः ॥ ४२ ॥

अदन्ताद्धातोर्विहितेऽशिति प्रत्यये धातोर्लुक् स्यात्, इत्यकारलुपि । अवधीत् अवधिष्टाम् अवधिषुः ५ ।

जि णवि घन् ॥ ४३ ॥

जौ णवि च परे हन्तेर्घन् स्यात् । ततो द्वित्वे, द्वितीयतुर्ययोरिति घस्य गत्वे, गहोर्ज इति तस्य जत्वे, वृद्धौ च जघान । हनो द्वित्वे गमहनेत्युपान्त्यलुपि ।

अडे हिहनो हो घः पूर्वात् ॥ ४४ ॥

हिहनोर्ङ्वर्जे प्रत्यये परे द्वित्वे सति पूर्वस्मात्परस्य हो घः स्यात् । जघ्नतुः जघ्नुः । जघनिथ-जघन्थ जघ्नथुः जघ्न । जघान-जघन जघ्निव जघ्निम ६ ।

हनो वध आशिष्यजौ ॥ ४५ ॥

आशीर्विषये हन्तेर्वधः स्यात्, न तु जिटि । वध्यात् वध्यास्ताम् वध्यासुः ७ । हन्ता ८ । हनृतः स्यस्येतीडागमे, हनिष्यति ९ । अहनिष्यत् १० । वशक् कान्तौ । यजसृजेति षत्वे, तवर्गस्य श्रवर्गेति टत्वे, वष्टि ।

वशेरयडि ॥ ४६ ॥

वशेः सस्वरान्तस्था अयडि क्किति य्वृत्स्यात् ।

उष्टः उशन्ति । वक्षि उष्ठः उष्ठ । वक्षिम उश्वः
 उश्मः १ । उश्यात् २ । वष्टु-उष्टात् उष्टाम् उशन्तु ।
 उष्टि-उष्टात् उष्टम् उष्ट । वशानि वशाव वशाम ३ ।
 अवद्-ड् य्वृति स्वरादेस्तास्विति वृद्धौ, औष्टाम्
 औशन् । १' अवद्-ड् औष्टम् । औश्व औश्म ४ ।
 व्यञ्जनादेर्वोपान्त्यस्यात् इति वृद्धिविकल्पे, अवा-
 शीत्-अवशीत् अवाशिष्टाम्-अवशिष्टाम् ५ । द्वित्वे
 यजादि वश इति य्वृति, वृद्धौ उवाश । वशेर्यङि
 इति य्वृति द्वित्वे च ऊशतुः ऊशुः । उवशिथ ऊ-
 शथुः ऊश । उवाश-उवश ऊशिव ऊशिम ६ ।
 उश्यात् उश्यास्ताम् ७ । वशिता ८ । वशिष्यति ९ ।
 अवशिष्यत् १० । असक् भुवि । अस्ति ।

श्नाऽस्त्योर्लुक् ॥ ४७ ॥

श्रश्वास्तेश्वातः शित्यविति लुक् स्यात् । स्तः
 सन्ति ।

अस्तेः सिंहस्त्वेति ॥ ४८ ॥

अस्तेः सस्य लुक् स्यात्सादौ प्रत्यये एति च
 सस्य हः स्यात् । असि स्थः स्थ । अस्मि स्वः स्मः १ ।
 स्यात् स्याताम् स्युः २ । अस्तु-स्तात् स्ताम् सन्तु ।
 शासम् इति, एधि-स्तात् स्तम् स्त । असानि अ-
 साव असाम ३ । सः सिजस्तेरितीदागमे एत्यस्ते-
 रिति वृद्धौ च आसीत् आस्ताम् आसन् । आसीः
 आस्तम् आस्त । आसम् आस्व आस्म ४ ।

अस्तिब्रुवोर्भूवचावशिति ॥ ४९ ॥

अस्तिब्रुवोर्यथासङ्ख्यं भूवचौ स्याताम् अशिति विषये । अभूत् ५ । बभूव ६ । इत्यादि प्राग्वत् ।

प्रादुरुपसर्गाद्यस्वरेऽस्तेः ॥ ५० ॥

प्रादुःशब्दादुपसर्गस्थाच्च नाम्यन्तस्थाकवर्गात्परस्यास्तेः सकारस्य यादौ स्वरादौ च प्रत्यये षः स्यात् । प्रादुष्ण्यात् निष्ण्यात् प्रादुष्पन्ति निषन्ति । शिङ् नान्तरेऽपि । निःपन्ति ।

इति परस्मैपदिनः ।

अदादय आत्मनेपदिनः ।

इङ्क् अद्ध्ययने । ङ्कार आत्मनेपदार्थः । अधिपूर्वश्चायम् । अधीते । धातोरिवर्णोत्तीयादेशे अधीयाते अधीयते । अधीषे १ । अधीयीत अधीयीयाताम् २ । अधीताम् अधीयाताम् ३ । अद्ध्यैत इयादेशे वृद्धौ च अद्ध्यैयाताम् अद्ध्यैयत ४ ।

वाद्यतनीक्रियातिपत्योर्गीङ् ॥ ५१ ॥

अनयोः परयोरिङो गीङ् वा स्यात् । अद्ध्यगीष्ट अद्ध्यगीषाताम् अद्ध्यगीषत । अद्ध्यैष्ट अद्ध्यैषाताम् अद्ध्यैषत ५ ।

गाः परोक्षायाम् ॥ ५२ ॥

इङः परोक्षाविषये गाः स्यात् । अधिजगे ६ ।
अध्येषीष्ट ७ । अध्येता ८ । अध्येष्यते ९ । अध्य-
गीष्यत अध्येष्यत १० । शीङ्क् स्वप्ने । (शीङ्
एः शिति*) शेते शयाते ।

शीङोरत् ॥ ५३ ॥

शीङः परस्याऽऽत्मनेपदस्थस्याऽन्तोरत् स्यात् ।
शेरते १ । शयीत २ । शेताम् शयताम् शेरताम्
३ । अशेत ४ । अशयिष्ट ५ । शिश्ये ६ । शयि-
षीष्ट ७ । शयिता ८ । शयिष्यते ९ । अशयिष्यत
१० । षूङ्गैक् प्राणिगर्भविमोचने । सूते १ । धातो-
रिवर्णोवर्णस्येति उवादेशे सुवीत २ । सूताम् वि-
च्छितोऽङ्गित्वाद्गुणे प्राप्ते (सूतेः पञ्चम्यां गुणो न
स्यात्*) सुवै ३ । असूत ४ । औदित्वादिङ्गवि-
कल्पः । असविष्ट असविषाताम् असविषत । अ-
सोष्ट असोषाताम् असोषुः ५ । सुषुवे सुषुविषे ६ ।
सोषीष्ट-सविषीष्ट ७ । सोता-सविता ८ । सोष्यते
-सविष्यते ९ । असोष्यत-असविष्यत १० । इत्यादि ।
ईङिक् स्तुतौ । ईङ्ते ईडाते ईडते ।

ईशीङः सेध्वेस्वध्वमोः ॥ ५४ ॥

आभ्यामेष्विट् स्यात् । ईङिषे ईडाथे ईङिध्वे ।
ईडे ईङ्वहे ईङ्महे १ । ईङीत २ । ईङ्ताम् ३ ।

ऐहृ ४ । ऐडिष्ट ५ । गुरुनाम्यादेरित्यामि ईडांचक्रे
 ६ । ईडिषीष्ट ७ । ईडिता ८ । ईडिष्यते ९ । ऐ-
 डिष्यत १० । ईरिक् गतिकम्पनयोः । इर्त्ते १ ।
 ईरीत २ । ईर्त्ताम् ईर्ष्व ईर्ध्वम् ३ । ऐर्त्त ४ । ऐ-
 रिष्ट ५ । ईराञ्चक्रे ६ । ईरिषीष्ट ७ । ईरिता ८ ।
 ईरिष्यते ९ । ऐरिष्यत १० । ईशिक् ऐश्वर्ये । ईष्टे
 ईशिषे ईशिध्वे १ । ईशीत २ । ईष्टाम् ३ । ऐष्ट
 ४ । ऐशिष्ट ५ । ईशांचक्रे ६ । ईशिषीष्ट ७ । ई-
 शिता ८ । ईशिष्यते ९ । ऐशिष्यत १० । वसिक्
 आच्छादने । वस्ते १ । वसीत २ । वस्ताम् ३ ।
 अवस्त ४ । अवसिष्ट ५ । ववसे ६ । वसिषीष्ट ७ ।
 वसिता ८ । वसिष्यते ९ । अवसिष्यत १० । आङः
 शासूकि इच्छायाम् । आशास्ते १० । आङ्पूर्वत्वं
 प्रायिकं तेन प्रशास्महे इत्यपि सिद्धम् । आसिक्
 उपवेशने । आस्ते १ । आसीत २ । आस्ताम् ३ ।
 आस्त ४ । आसिष्ट ५ । दयायास्कासः । आसां-
 चक्रे ६ । आसिषीष्ट ७ । आसिता ८ । आसिष्यते
 ९ । आसिष्यत १० । णिसुकि चुम्बने । उदितः
 स्वरादिति नुमागमे, निस्ते १० । चक्षिक् व्यक्तायां
 वाचि । संयोगस्येति क्लृपि, आचष्टे आचक्षाते
 आचक्षते । आचक्षे आचक्षथे आचङ्क्षे १ । आ-
 चक्षीत २ । आचष्टाम् ३ । आचष्ट आचक्षाताम्
 आचक्षत ४ ।

रितीदागमे, स्तवीति स्तुतः स्तुवन्ति १ । स्तुयात्
२ । स्तौतु-स्तवीतु-स्तुतात् ३ । अस्तौत् अस्तवीत् ।

स्तुखञ्जश्चाटि नवा ॥ ६२ ॥

परिनिवेः परस्य स्तुखञ्जोरसोऽसिबूसहस्सटां
च सोऽटि सति ष्वा स्यात् । पर्यष्टौत्-पर्यस्तौत् एवं
न्यष्टौत्, व्यष्टौत् ४ । धुगसुस्तोरितीटि, अस्ता-
वीत् अस्ताविष्टाम् अस्ताविषुः ५ । तुष्टाव । स्क-
सृत्रित्यादिसूत्रे स्तुवर्जनान्नेद् । तुष्टोथ तुष्टुवथुः
तुष्टुव । तुष्टाव-तुष्टव तुष्टुव तुष्टुम ६ । स्तूयात् ७ ।
स्तोता ८ । स्तोष्यति ९ । अस्तोष्यत् १० । स्तुते
१ । स्तुवीत २ । स्तुताम् ३ । अस्तुत ४ । अ-
स्तोष्ट अस्तोड्ढम् ५ । तुष्टुवे तुष्टुद्वे ६ । स्तोषीष्ट
७ । स्तोता ८ । स्तोष्यते ९ । अस्तोष्यत १० । ङ्रं-
गृक् व्यक्तायां वाचि ।

ब्रूतः परादिः ॥ ६३ ॥

ब्रुव उतः परो व्यञ्जनादौ विति परादिरीत्
स्यात् । ब्रवीति ब्रूतः ब्रुवन्ति ।

ब्रूगः पञ्चानां पञ्चाहश्च ॥ ६४ ॥

ब्रूगः परेषां तिवादीनां पञ्चानां यथासङ्ख्यं पञ्च
णवादयो वा स्युः तद्योगे ब्रूग आहश्च । आह
आहतुः आहुः ।

नहाहोर्धतौ ॥ ६५ ॥

नहेर्ब्रूस्थानाहश्च धातोर्होर्धुटि प्रत्यये पदान्ते
च यथासङ्ख्यं धतौ स्याताम् । आत्थ आहथुः १ ।
ब्रूयात् २ । ब्रवीतु, अक्लिच्वात् ब्रवाणि ३ । अब्र-
वीत् अब्रवम् ४ । अस्तिब्रुवोरिति वचादेशे, श्वयत्य-
सूवच इति वोचादेशे च अवोचत् ५ । उवाच ६ ।
ब्रूते १ । ब्रुवीत २ । ब्रूताम् ब्रवै ३ । अब्रूत ४ ।
अवोचत ५ । ऊचे ६ । वक्षीष्ट ७ । वक्ता ८ ।
वक्ष्यते ९ । अवक्ष्यत १० । द्विषीकृ अप्रीतौ ।
द्वेष्टि १ । द्विष्यात् २ । द्वेष्टु द्विष्टात् द्विद्धि द्वे-
षाणि ३ । अद्वेष्ट । वा द्विषात इति पुंसि, अद्विषुः-
अद्विषन् ४ । हसिदो नाम्युपान्त्यादिति सगागमे,
अद्विक्षत् ५ । दिद्वेष ६ । द्विष्यात् ७ । द्वेष्टा ८ ।
द्वेक्ष्यति ९ । अद्वेक्ष्यत् १० । द्विष्टे १ । द्विषीत
२ । द्विष्टाम् द्वेषै ३ । अद्विष्ट ४ । अद्विक्षत ५ ।
दिद्विषे ६ । द्विक्षीष्ट ७ । द्वेष्टा ८ । द्वेक्ष्यते ९ ।
अद्वेक्ष्यत १० । दुहीकृ क्षरणे । भ्वादेर्दादेरिति
हस्य घत्वे, अधश्चतुर्थ्यादिति तस्य घत्वे, दोग्धि । ग-
डदवादेरिति दस्य घत्वे, धोक्षि । थस्य घत्वे, दुग्धः
दुग्ध । दोह्नि दुह्मः दुह्मः १ । दुह्यात् २ । दोग्धु ।
हेर्धित्वे, दुग्धि दोहानि ३ । अधोकृ अधोग् ४ ।
अधुक्षत् ५ । दुदोह ६ । दुह्यात् ७ । दोग्धा ८ ।
धोक्ष्यति ९ । अधोक्ष्यत् १० । दुग्धे १ । दुहीत

२ । दुग्धाम् धुग्ध्वम् दोहै ३ । अदुग्ध ४ । दुह-
 लिहेति वा सक्रलोपे, अदुग्ध अधुक्षत अदुहहि
 अधुक्षावहि ५ । दुदुहे ६ । धुक्षीष्ट ७ । दोग्धा ८ ।
 धोक्ष्यते ९ । अधोक्ष्यत १० । एवं दिहींक् लेपे
 देग्धीत्यादि । लिहींक् आस्वादने । लेढि । हस्य
 ढत्वे, तस्य धत्वे, धस्य ढत्वे, ढस्तद्धे इति ढलोपे
 दीर्घे च लीढः लिहन्ति । लेक्षि लीढः १ । लि-
 ह्यात् २ । लेढु-लीढात् लेहानि ३ । अलेद्-इ अ-
 लेहम् ४ । अलिक्षत् ५ । लिलेह ६ । लिह्यात् ७ ।
 लेढा ८ । लेक्ष्यति ९ । अलेक्ष्यत् १० । लीढे लिक्षे
 लीढे १ । वा सक्रलोपे अलीढ-अलिक्षत अलि-
 ह्वहि-अलिक्षावहि ५ । इत्युभयपदिनोऽदादयः ।

इति महोपाध्यायश्रीकीर्तिविजयगणिशिष्योपाध्यायश्रीविनयविज-
 यगणिविरचितायां हैमलघुप्रक्रियायां अदादयः समाप्ताः ।

अथ ह्रादयः ।

हुंक् दानादनयोः ।

हवः शिति ॥ १ ॥

ह्रादयः शिति द्विः स्युः । जुहोति जुहुतः ।
 अन्तो नो लुगिति न्रलोपे, ह्विणोरप्वितीति वत्वे,
 जुहति । जुहोषि १ । जुहुयात् २ । जुहोतु-जुहु-
 तात् जुहुताम् जुहवतु ३ । हुधुदो हेर्धिः । जुहुधि

३ । अजुहोत् । द्युक्तजक्षपञ्चत इत्यतः पुसि, अजु-
हवुः । अजुहोः अजुहवम् ४ । अहौषीत् अहौ-
ष्टाम् ५ ।

भीहीभृहोस्तिव्वत् ॥ २ ॥

एभ्यश्चतुर्भ्यः परोक्षायाम् वा स्यात्, स च
तिव्वत् । जुहवाञ्चकार । पक्षे जुहाव जुहुवतुः
जुहविथ-जुहोथ ६ । हूयात् ७ । होता ८ । हो-
ष्यति ९ । अहोष्यत् १० । ओहांक् त्यागे ।
जहाति ।

हाकः ॥ ३ ॥

हाको व्यञ्जनादौ शित्यविति आत इवा स्यात् ।
जहितः । पक्षे ।

एषामीर्व्यञ्जनेऽदः ॥ ४ ॥

एषामिति द्युक्तानां जक्षपञ्चतः श्रश्चातः शि-
त्यविति व्यञ्जनादावीः स्यात्, दासंज्ञं वर्जयित्वा ।
जहीतः । श्रश्चात इत्यालुकि, जहति । जहासि ज-
हिथः-जहीथः जहिथ- जहीथ १ ।

यि लुक् ॥ ५ ॥

यादौ शिति हाक आलुक् स्यात् । जह्यात् २ ।
जहातु जहितात्-जहीतात् जहतु ।

आ च हौ ॥ ६ ॥

हाको हौ आ इश्च वा स्याताम् । जहाहि-जहिहि
पक्षे जहीहि ३ । अजहात् अजहिताम्-अजहीताम्
अजहुः ४ । अहासीत् ५ । जहौ जहतुः जहिथ-
जहाथ ६ । गापास्थेत्येत्वे, हेयात् ७ । हाता ८ ।
हास्यति ९ । अहास्यत् १० । जिभीक् भये ।
विभेति १ ।

भियो नवा ॥ ७ ॥

भियो व्यञ्जनादौ शित्यविति इर्वा स्यात् ।
विभितः-विभीतः विभ्यति १ । विभियात्-विभी-
यात् २ । विभेतु-विभितात्-विभीतात् ३ । अविभेत्
अविभिताम्-अविभीताम् अविभयुः ४ । अभैषीत् ५ ।
भीहीत्यामि, विभयाञ्चकार । पक्षे विभाय विभ्यतुः
विभयिथ-विभेथ ६ । भीयात् ७ । भेता ८ । भे-
ष्यति ९ । अभेष्यत् १० । ह्रींक् लज्जायाम् ।
जिह्रेति जिह्रीतः । संयोगादितीयादेशे, जिह्रियति १ ।
जिह्रीयात् २ । जिह्रेतु-जिह्रीतात् ३ । अजिह्रेत्
अजिह्रीताम् अजिह्रयुः ४ । अह्रैषीत् ५ । जिह्र-
याञ्चकार जिहाय ६ । ह्रीयात् ७ । हेता ८ ।
हेष्यति ९ । अहेष्यत् १० । पृंक् पालनपूरणयोः ।

पृभृमाहाडामिः ॥ ८ ॥

एषां पञ्चानां शिति द्वित्वे पूर्वस्य इः स्यात्ततो
गुणे, पिपतिं पिपृतः पिप्रति १ । पिपृयात् २ ।

पिपर्तु-पिपृतात् ३ । अपिपः अपिपृताम् अपि-
परुः । अपिपः ४ । अपार्षीत् अपार्षाम् ५ । पपार
पप्रतुः पप्रुः ६ । प्रियात् ७ । पर्ता ८ । हनृत
इतीडागमे, परिष्यति ९ । अपरिष्यत् १० । पृ इति
सेट् । दीर्घान्तोऽयमिति केचित्तत्र ।

ओष्ठयादुर् ॥ ९ ॥

धातोरोष्ठयात्परस्य ऋतः कृत्युर् स्यात् । भ्वा-
देर्नामिन इति दीर्घे, पिपूर्तः पिपुरति १ । पिपूर्यात्
२ । पिपर्तु-पिपूर्तात् ३ । अपिपः ४ । अपारीत्
अपारिष्टाम् ५ । पपार ।

ऋ शृदृप्रः ॥ १० ॥

एषां परोक्षायामृवा स्यात् । पप्रतुः पक्षे स्कृच्छृ-
तोऽकि परोक्षायामिति गुणे, पपरतुः पप्रुः-पपरुः ।
थवि स्क्रसृत्रितीटि, पपरिथ पपरिव ६ । पूर्यात् ७ ।
परिता-परीता ८ । परिष्यति-परीष्यति ९ । अ-
परिष्यत्-अपरीष्यत् १० । ऋक् गतौ । द्वित्वे
तु पृभृ इति पूर्वस्य इत्वे, पूर्वस्याऽस्वे स्वरे य्वो-
रियुवितीयादेशे, नामिन इति गुणे च इयर्त्ति
इयृतः इयरति १ । इयृयात् २ । इयर्तु-इयृतात्
इयृहि-इयृतात् इयराणि ३ । ऐयः ऐयृताम् ऐयरुः ।
ऐयरम् ऐयृव ४ ।

सर्त्यर्तेर्वा ॥ ११ ॥

आभ्यामद्यतन्यामङ् वा स्यात् । स्वरादेरिति वृद्धौ, आरत् । पक्षे सिचि परस्मै इति वृद्धौ, आर्षीत् ५ । आर आरतुः । ऋवृव्येऽद इतीडागमे, आरिथ ६ । अर्यात् ७ । अर्ता ८ । अरिप्यति ९ । आरिष्यत् १० । षडेते परस्मैपदिनः । ओहाङ् गतौ । एषामीरितीत्वे, जिहीते । श्रश्चेत्यालुकि जिहाते जिहते जिहीषे १ । जिहीत २ । जिहीताम् ३ । अजिहीत अजिहत ४ । अहास्त ५ । जहे ६ । हासीष्ट ७ । हाता ८ । हास्यते ९ । अहास्यत १० । माङ् मानशब्दयोः । मिमीते मिमाते मिमते मिमीषे १ । मिमीत २ । मिमीताम् ३ । अमिमीत ४ । अमास्त ५ । ममे ६ । मासीष्ट ७ । माता ८ । मास्यते ९ । अमास्यत १० । द्वावात्मनेपदिनौ । डुदाङ्गृ दाने । दाधातुः शेषा इतः । द्वित्वे ह्रस्वे, ददाति । श्रश्चेत्यालुकि, दत्तः ददति । ददासि दत्थः दत्थ १ । दद्यात् २ । ददातु-दत्तात् ।

हौ दः ॥ १२ ॥

दासंज्ञस्य हौ परे एः स्यान्न च द्विः । देहिदत्तात् ३ । अददात् अदत्ताम् अदतुः ४ । अदात् अदाताम् अदुः ५ । ददौ ददित्थ-ददात्थ ६ ।

देयात् ७ । दाता ८ । दास्यति ९ । अदास्यत् १० ।
दत्ते ददाते ददते । दत्से १ । ददीत २ । दत्ताम्
३ । अदत्त ४ । इश्च स्याद इतीत्वे, अदित अदि-
षाताम् अदिषत् ५ । ददे ६ । दासीष्ट ७ । दाता
८ । दास्यते ९ । अदास्यत् १० । डुधाङ्क् धा-
रणे च । द्वितीयतुर्ययोरिति दत्वे, दधाति ।

धागस्तथोश्च ॥ १३ ॥

चतुर्थान्तस्य धाग आदेश्चतुर्थः स्यात्तथोः स्ध्वोश्च
परयोः । धत्तः दधति । दधासि धत्थः धत्थ १ ।
दध्यात् २ । दधातु-धत्तात् दधतु ३ । अदधात्
४ । अधात् ५ । दधौ ६ । धेयात् ७ । धाता ८ ।
धास्यति ९ । अधास्यत् १० । धत्ते दधाते दधते ।
धत्से दधाथे धध्वे १ । दधीत २ । धत्ताम् ३ ।
अधत्त ४ । अधित ५ । दधे ६ । धासीष्ट ७ ।
धाता ८ । धास्यते ९ । अधास्यत् १० । डुभृङ्क्
धारणपोषणयोः । पृभृ इतीत्वे, विभर्ति विभृतः
विभ्रति । विभर्षि १ । विभृयात् २ । विभर्तु ३ ।
अविभः अविभरुः ४ । अभर्षीत् ५ । भीहीभृ
इत्यामि, विभरां बभूव । पक्षे बभार । स्क्रसृवृभृ
इति सूत्रे भृवर्जनेनेङ्निषेधात्, बभर्थ बभृव ६ ।
भ्रियात् ७ । भर्ता ८ । भरिष्यति ९ । अभरि-
ष्यत् १० । विभृते विभ्राते १ । विभ्रीत २ ।
विभृताम् ३ । अविभृत ४ । अभृत अभृषाताम्

५ । विभराञ्चक्रे वभ्रे ६ । भृषीष्ट ७ । भर्ता ८ ।
भरिष्यते ९ । अभरिष्यत १० । णिजृंकी शौचे ।

निजां शित्येत् ॥ १४ ॥

निजिविजिविषां शिति द्वित्वे पूर्वस्य एत् स्यात् ।
नेनेक्ति नेनित्तः नेनिजति । नेनेक्षि १ । नेनि-
ज्यात् २ । नेनेक्तु-नेनित्तात् नेनिग्धि ।

ह्युक्तोपान्त्यस्य शिति स्वरे ॥ १५ ॥

द्विरुक्तस्य धातोरुपान्त्यस्य नामिनः शिति स्व-
रादौ गुणो न । नेनिजानि ३ । अनेनेक्-गू अने-
निजुः अनेनिजम् ४ । ऋदिष्ठीत्यादिना वाङि,
अनिजत् अनिजताम् । अनैक्षीत् अनैक्ताम् अ-
नैक्षुः ५ । निनेज ६ । निज्यात् ७ । नेक्ता ८ ।
नेक्ष्यति ९ । अनेक्ष्यत् १० । नेनित्के १ । नेनि-
जीत २ । नेनित्ताम् ३ । अनेनित्त ४ । अनित्त
अनिक्षाताम् ५ । निनिजे ६ । निक्षीष्ट ७ । नेक्ता
८ । नेक्ष्यते ९ । अनेक्ष्यत १० । विजृंकी पृथग्-
भावे । वेवेक्ति १० इत्यादि निजिवत् । विषुंकी
व्याप्तौ । वेवेष्टि वेविष्टः १ । वेविष्यात् २ । वे-
वेष्टु-वेविष्टात् ३ । अवेवेष्ट-ङ् ४ । लृदित्वादङ् अ-
विषत् ५ । विवेष ६ । विष्यात् ७ । वेष्टा ८ ।
वेक्ष्यति ९ । अवेक्ष्यत् १० । वेविष्टे १ । वेविषीत
२ । वेविष्टाम् ३ । अवेविष्ट ४ । हशिद इति सकि,

अविक्षत ५ । विविषे ६ । विक्षीष्ट ७ । वेष्टा ८ ।
वेक्ष्यते ९ । अवेक्ष्यत १० । एते षड्भयपदिनः ।

इति श्रीमहोपाध्यायश्रीकीर्तिविजयगणिशिष्योपाध्यायश्रीविनयविजय-
गणिविरचितायां हैमलघुप्रक्रियायां जुहोत्यादयः समाप्ताः ।

अथ दिवादयः ।

दिवूच् क्रीडाजयेच्छापणद्युतिस्तुतिगतिषु ।

दिवादेः श्यः ॥ १ ॥

कर्तरि शिति दिवादेः श्यः स्यात् । शकार
इत् । भ्वादेर्नामिन इति दीर्घे, दीव्यति १ । दी-
व्येत् २ । दीव्यतु ३ । अदीव्यत् ४ । अदेवीत् ५ ।
दिदेव दिदिवतुः दिदेविथ ६ । दीव्यात् ७ । दे-
विता ८ । देविष्यति ९ । अदेविष्यत् १० । जृषू
जृषू च जरसि । ऋतां क्लितीर्, जीर्यति ४ । ऋदि-
च्छीत्यङ् वा । अजरत् अजारीत् ५ । जजार ।
स्कृच्छृतोऽकीति गुणे, जृभ्रमेति वा एत्वे, जेरतुः-
जजरतुः ६ । जीर्यात् ७ । जरिता- जरीता ८ ।
जरिष्यति-जरीष्यति ९ । शौच् तक्षणे ।

ओतः श्ये ॥ २ ॥

धातोरोतः श्ये लुक् । श्यति १ । श्येत् २ ।
श्यतु ३ । अश्यत् ४ । आ सन्ध्यक्षरस्येत्यात्वे,

दूधे घ्राशेति वा सिज्जलुपि-अशात्, अशासीत् ५ ।
 शशौ ६ । शयात् ७ । शाता ८ । एवं दौं छौंच
 छेदने । षौंच अन्तकर्मणि । द्यतीत्यादि । नृतैच
 नर्तने । नृत्यति ४ । ननर्त ६ । नृत्यात् ७ ।
 नर्तिता ८ ।

कृतचृतनृतच्छृदितृदोऽसिचः सा-
 देर्वा ॥ ३ ॥

एभ्यः पञ्चभ्यः परस्याऽसिचः सादेरशित आ-
 दिरिङ् वा स्यात् । नर्तिष्यति-नर्त्स्यति ९ । कुथूच
 पूतीभावे । कुथ्यति ४ । अकोथीत् ५ । चुकोथ
 ६ । कोथिता ७ । व्यधूंच ताडने ।

ज्याव्यधः कृति ॥ ४ ॥

अनयोः सस्वरान्तस्था कृति परे ष्वृत्स्यात् ।
 विध्यति ४ । अव्यात्सीत् अव्याद्धाम् अव्यात्सुः ५ ।
 ज्याव्येव्यधीति पूर्वस्य इत्वे, विव्याध । ष्वृति द्वित्वे
 च विविधतुः विव्यधिथ विव्यद्ध ६ । विध्यात् ७ ।
 व्यद्धा ८ । व्यत्स्यति ९ । अव्यत्स्यत् १० । षिवूच
 उतौ । सीव्यति ४ । असेवीत् ५ । सिषेव ६ ।
 षिवू क्षिवू च निरसने । निष्ठीव्यति तिष्ठेव-टिष्ठेव ।
 त्रसैच भये । भ्रासभ्लासेति वा श्ये त्रस्यति-
 त्रसति ४ । अत्रासीत्-अत्रसीत् ५ । तत्रास ।
 जुभ्रमेति वा एत्वे, त्रसतुः-तत्रसतुः ६ । पुषंच पुष्टौ ।

पुष्यति ४ । लृदिद्द्युतादिपुष्यादेरित्यङि, अपुषत्
५ । पुपोष ६ । पुष्यात् ७ । पोष्टा ८ । पोक्ष्यति
९ । शुषंच् शोषणे । दुषंच् वैकृत्ये । जितृषंच्
पिपासायाम् । तुषं हृषंच् तुष्टौ । रुषंच् रोषे इ-
त्यादि पुष्यादयः सप्तषष्टिः । क्लिदौच् आर्द्रभावे ।
क्लिद्यति १० । जिमिदांच् स्नेहने ।

मिदः श्ये ॥ ५ ॥

मिदेरुपान्त्यस्य श्ये गुणः स्यात् । मेद्यति ४ ।
असिदत् ५ । क्षुधंच् बुभुक्षायाम् । क्षुध्यति १० ।
शुधंच् शौचे । शुद्ध्यति १० । कुधंच् कोपे । कु-
ध्यति १० । तृपौच् प्रीतौ । तृप्यति ४ । स्पृश-
मृशेति सिज्जविकल्पे, स्पृशादिसृपो वेत्यद्विकल्पे त्रप्
इति जाते वृद्धौ च अत्राप्सीत् । पक्षे अताप्सीत् ।
पक्षे औदित्वादिटि, अतर्पीत् । पक्षेऽङि अतृपत्
५ । ततर्प ६ । तृप्यात् ७ । त्रप्ता-तर्प्ता-तर्पिता ८ ।
त्रप्स्यति-तर्प्स्यति-तर्पिष्यति ९ । दृपौच् हर्षमो-
हनयोः । दृप्यति १० । लुभच् गार्ज्ज्ये । लुभ्यति
१० । क्षुभच् संचलने । क्षुभ्यति १० । नशौच्
अदर्शने ।

नशः शः ॥ ६ ॥

अदुरुपसर्गान्तस्थाद्रादेः परस्य शान्तस्य नशे-
र्णत्वं स्यात् । प्रणश्यति । शान्तस्येति किम् । प्रनष्ट
इत्यादौ शस्य षत्वे न भवति ।

नशेर्नेश्वाऽडि ॥ ७ ॥

नशेरडि नेश् वा स्यात् । अनेशत्-अनशत् ५ ।
ननाश ६ । नश्यात् ७ ।

नशो धुटि ॥ ८ ॥

नशः स्वरात्परो नोन्तः स्यात् धुडादौ । नंष्टा ।
पक्षे इटि नशिता ८ । नंक्ष्यति-नशिष्यति ९ ।
श्लिषंच् आलिङ्गने । श्लिष्यति ४ ।

श्लिषः ॥ ९ ॥

श्लिषोऽनिटोऽनद्यतन्यां सकृ स्यात् न त्वजीवा-
श्लेषे । आश्लिषत् ४ । अजीवाश्लेषे तु आश्लि-
ष्यज्जतु काष्ठम् ५ । श्लिष्यत् ७ ।
श्लेष्टा ८ । असूच् क्षेपणे । अस्यति ४ । शास्त्यसू
इत्यडि, श्वयत्यसू इत्यास्थादेशे, आस्थत् ५ । आस
६ । अस्यात् ७ । असिता ८ । शमू दमू च उप-
शमे २ । तमूच् काङ्क्षायाम् ३ । श्रमूच् खेदत-
पसोः ४ । भ्रमूच् अनवस्थाने ५ । क्षमौच् सहने
६ । मदौच् हर्षे ७ । इति शमसप्तकम् ।

शमसप्तकस्य ॥ १० ॥

श्ये दीर्घः स्यात् । शाम्यति ४ । अशमत् ५ ।
शमिता ७ । क्षाम्यति । औदिच्वात् क्षमिता-
क्षन्ता । क्षमिष्यति-क्षंस्यति । मुहौच् वैचित्ये ।
मुह्यति । इडिकल्पे मुहद्मुहस्मुहस्त्रिहो वेति घत्व-

हत्वाभ्यां च मोढा-मोग्धा-मोहिता । मोक्ष्यति-मो-
हिष्यति । द्रुहौच् जिघांसायाम् । ध्रोक्ष्यति-द्रोहि-
ष्यति । ष्णिहौच् प्रीतौ । स्नेग्धा स्नेढा-स्नेहिता ।

इति परस्मैपदिनः ।

पदिच् गतौ । पद्यते ४ ।

जिच्तेपदस्तलुक् च ॥ ११ ॥

पद्यतेरद्यतन्यास्ते परे जिच् स्यात्तलुक् च ।
अपादि अपत्साताम् अपत्सत ५ । पेदे ६ । प-
त्सीष्ट ७ । पत्ता ८ । पत्स्यते ९ । अपत्स्यत १० ।
युधिच् सम्प्रहारे । युध्यते ४ । सिजाशिषोरत्र
कित्वात् । अयुद्ध ५ । युयुधे ६ । युत्सीष्ट ७ ।
योद्धा ८ । योत्स्यते ९ । बुधिं मनिंच् ज्ञाने । बु-
ध्यते । अबुद्ध ४ । अबोधि ५ । बुबुधे ६ । भु-
त्सीष्ट ७ । बोद्धा ८ । भोत्स्यते ९ । जनैचि प्रा-
दुर्भावे ।

जा ज्ञाजनोऽत्यादौ ॥ १२ ॥

ज्ञाजनोः शिति जा स्यान्नत्वनन्तरेऽत्यादौ ।
जायते ४ ।

जिचि न जनवधः ॥ १३ ॥

अनयोः कृति ञ्जिति जौ च वृद्धिर्न स्यात् ।
अजनि अजनिष्ट ५ । गमहनजनेत्युपान्त्यलुकि,
जज्ञे ६ । जनिषीष्ट ७ । दीपैचि दीप्तौ । दीप्यते

४ । दीपजनबुधीति जिज्विकल्पे, अदीपि अदी-
पिष्ट ५ । दिदीपे ६ । दीपिषीष्ट ७ ।

इत्यात्मनेपदिनः ।

णहींच् वन्धने । नह्यति ४ । नहाहोर्धतौ ।
अनात्सीत् ५ । ननाह ६ । नह्यात् ७ । नद्धा ८ ।
नत्स्यति ९ । नह्यते ४ । अनद्ध । अनत्साताम् ५ ।
नेहे ६ । नत्सीष्ट । नत्स्यते ९ ।

इति महोपाध्यायश्रीकीर्त्तिविजयगणेशिष्योपाध्यायश्रीविनय-
विजयगणिविरचितायां हैमलघुप्रक्रियायां दिवादयः समाप्ताः ।

अथ स्वादयः ।

पुंगुट् अभिषवे ।

स्वादेः श्रुः ॥ १ ॥

स्वादेः कर्तृविहिते शिति श्रुः स्यात् । उश्रोरिति
गुणे, सुनोति सुनुतः सुन्वन्ति ।

वन्म्यविति वा ॥ २ ॥

असंयोगात्परस्य प्रत्ययस्य उतो लुग् वा स्यात्
अविति वादौ मादौ च परे । सुन्वः-सुनुवः सुन्मः-
सुनुमः १ । सुनुयात् २ । सुनोतु-सुनुतात् । असं-
योगादेरिति हेर्लुक्, सुनु-सुनुतात् सुनवानि ३ ।
असुनोत् ४ । धूगसुस्तोरितीदि, असावीत् ५ ।

सुषाव ६ । सूयात् ७ । सोता ८ । सोष्यति ९ ।
 सुनुते सुन्वाते सुन्वते । सुन्वहे-सुनुवहे १ । सु-
 न्वीत २ । सुनुताम् सुनवै ३ । असुनुत ४ ।
 असोष्ट ५ । सुषुवे ६ । सोषीष्ट ७ । सोता ८ ।
 सोष्यते ९ । असोष्यत १० ।

उपसर्गात्सुगुसुवसोस्तुस्तुभोऽव्य-
 प्यद्वित्वे ॥ ३ ॥

अद्वित्वे सति सुनोतिसुवतिस्यतिस्तौतिसो-
 भतीनां सकारस्योपसर्गस्थान्नाम्यादेः परस्य सस्य
 षः स्यात् अद्यपि । अभिषुणोति । शिङ्गान्तरेऽपि,
 निःषुणोति । अद्यपि, अभ्यषुणोत् । चिङ्गद् चयने ।
 चिनोति ४ । अचैषीत् ५ ।

चेः किर्वा ॥ ४ ॥

सन्परोक्षयोर्द्वित्वे सति पूर्वात्परस्य चेः किर्वा
 स्यात् । चिकाय-चिचाय चिक्यतुः चिच्यतुः ६ ।
 चीयात् ७ । चेता ८ । चिनुते ४ । अचेष्ट अचे-
 द्बुम् ५ । चिक्ये-चिच्ये चिच्याते ६ । चेष्टीष्ट
 चेष्टीद्बुम् ७ । धूगद् कम्पने । धूनोति ४ । धूग-
 सुस्तोः, अधावीत् ५ । दुधाव ६ । धूनुते ४ ।
 धूगौदित इतीङ्गिकल्पे, अधोष्ट-अधविष्ट ५ । दुधुवे
 ६ । धोष्टीष्ट-धविष्टीष्ट ७ । धोता-धविता ८ ।
 धोष्यते-धविष्यते ९ । स्तृङ्गद् आच्छादने । स्तृ-

णोति ४ । अस्ताषीत् ५ । संयोगादृदतेरिति गुणे,
तस्तरतुः तस्तर्थ ६ । स्तर्यात् ७ । स्तर्ता ८ । स्तरि-
ष्यति ९ । स्तृणुते ४ ।

संयोगादृतः ॥ ५ ॥

संयोगात्परो य ऋस्ततः परयोरात्मनेपदे सिजा-
शिषोरादिरिङ्गा स्यात् । अस्तरिष्ट अस्तृत ५ ।
तस्तरे ६ । स्तरिषीष्ट ७ । वृग्ङ् वरणे । वृणोति
४ । अवारीत् ५ । ववार ववरिथ ववृव ६ । वि-
यात् ७ । वृतो नवेति वा दीर्घे, वरिता-वरीता ८ ।
वरिष्यति-वरीष्यति ९ । वृणुते ४ ।

इट्सिजाशिषोरात्मने ॥ ६ ॥

वृभ्यामृदन्तेभ्यश्च परयोरात्मनेपदे सिजाशि-
षोरादिरिङ्गा स्यात् । अवरिष्ट-अवरीष्ट अवृत ५ ।
वव्रे ६ । वृषीष्ट-वरिषीष्ट ७ ।

इत्युभयपदिनः ।

हिंद् गतिवृज्योः । हिनोति ४ । अदुरुपसर्गेति
णत्वे, ग्रहिणोति । अहैषीत् ५ । अडेहिहनो होघ
इति, जिघाय ६ । हीयात् ७ । हेता ८ । हेष्यति
९ । श्रुंद् श्रवणे । श्रौतीत्यादिना, शृणोति ४ ।
अश्रौषीत् ५ । शुश्राव शुश्रोथ ६ । शक्लुंद् शक्तौ ।
शक्नोति शक्नुतः । भ्रूश्रोरित्युवादेशे, शक्नुवन्ति ।
संयोगादेर्हेश्च लोपाभावः । शक्नुवः । शक्नुहि ४ ।

लृदित्वादङ्, अशकत् ५ । शशाक ६ । एवं आपुंद्
व्याप्तौ । आप्नोति ।

इति परस्मैपदिनः ।

अशौटि व्याप्तौ । अश्रुते । अश्रुवीत् ४ । आ-
शिष्ट-आष्ट ५ । ऋदाद्यशाविति नुगि, आनशे ६ ।
अशिषीष्ट-अक्षीष्ट ७ । अशिता-अष्टा ८ । अशि-
ष्यति-अक्ष्यति ९ । आशिष्यत्-आक्ष्यत् १० ।

इत्यात्मनेपदिनः ।

इति महोपाध्यायश्रीकीर्तिविजयगणिशिष्योपाध्यायश्रीविनयवि-
जयगणिविरचितायां हैमलघुप्रक्रियायां स्वादयो धातवः पूर्णाः ।

अथ तुदादयः ।

तुदीत् व्यथने ।

तुदादेः शः ॥ १ ॥

एभ्यः कर्तृविहिते शिति शः स्यात् । तुदति
१ । तुदेत् २ । तुदतु ३ । अतुदत् ४ । अतौ-
त्सीत् ५ । तुतोद ६ । तुद्यात् तुद्यास्ताम् ७ ।
तोत्ता तोत्तारौ ८ । तोत्स्यति ९ । अतोत्स्यत् १० ।
तुदते १ । तुदेत २ । तुदताम् ३ । अतुदत ४ ।
अतुत्त अतुत्साताम् ५ । तुतुदे ६ । तुत्सीष्ट ७ ।
अस्जीत् पाके ।

ग्रहत्रश्चभ्रस्जप्रच्छः ॥ २ ॥

एषा सस्वरान्तस्था क्विति य्वृत्स्यात् । सस्य शषौ इति सस्य शत्वे, तृतीयस्तृतीयश्चतुर्थे इति शस्य जत्वे, भृज्जति ४ ।

भृज्जो भर्जः ॥ ३ ॥

भृज्जतेरशिति भर्ज् वा स्यात् । अभर्क्षीत् । संयोगस्यादाविति स्लुकि, अभ्राक्षीत् ५ । बभर्ज-बभ्रज्ज बभर्जतुः-बभ्रज्जतुः । संयोगात्परोक्षायाः कित्त्वाभावः । बभर्जिथ-बभर्ष्ट-बभ्रज्जिथ-बभ्रष्ट ६ । भृज्ज्यात् ७ । भर्ष्टा-भ्रष्टा ८ । भर्क्ष्यति-भ्रक्ष्यति ९ । भृज्जते ४ । अभर्ष्ट-अभ्रष्ट ५ । बभर्जे-बभ्रज्जे ६ । भर्क्षीष्ट-भ्रक्षीष्ट ७ । क्षिपीत् प्रेरणे । क्षिपति ४ । अक्षैप्सीत् ५ । क्षेप्ता ८ । क्षेप्स्यति ९ । क्षिपते ४ । अक्षिप्त ५ । प्रत्यभ्यतेः क्षिपः परस्मैपदमेव । दिशीत् अतिसर्जने दाने इत्यर्थः । दिशति ४ । अदिक्षत् ५ । देष्टा ७ । दिशते ४ । अदिक्षत ५ । दिक्षीष्ट ७ । कृषीत् विलेखने । कृषति कृषते ४ । स्पृशमृशेति वा सिजि, स्पृशादि सृपो वेत्यादागमे, अक्राक्षीत्-अकाक्षीत्-अकृक्षत् ५ । क्रष्टा-कर्ष्टा ८ । अकृष्ट ५ । कृक्षीष्ट ८ । क्रक्ष्यते-कर्क्ष्यते ९ । मुचून्ती मोक्षणे १ । पिचीत् क्षरणे २ । विदुन्ती लाभे ३ । लुपुन्ती छेदने ४ । लिपीत् उपदेहे ५ । कृतैत्

छेदने ६ । खिदन्त परिधाते ७ । पिशत् अवयवे ८ ।
इत्यष्टौ मुचादयो ज्ञेयाः ।

मुञ्चादितृफट्फगुफशुभोम्भः शेः ॥ ४ ॥

एषां शे परे स्वराज्ञोऽन्तः स्यात् । मुञ्चति १ ।
अमुञ्चत् ४ । लृदित्त्वादङ्, अमुचत् ५ । मोक्ता
८ । मुञ्चते ४ । अमुक्त ५ । सिञ्चति । ह्यालिप्सिच
इत्यङि, असिचत् ५ । सिञ्चते ४ । वात्मने, असिचत-
असिक्त ५ । विन्दति ४ । अविदत् ५ । वेत्ता ८ ।
अवित्त १० । वेत्स्यते ९ । लुम्पति ४ । अलुपत् ५ ।
लुम्पते ४ । अलुप्त ५ । लिम्पति ४ । अलिपत् ५ ।
अलिपत- अलिप्त ५ ।

इत्युभयपदिनः ।

कृतैत् छेदने । मुचादित्वाज्ञोऽन्ते, कृन्तति ४ ।
अकर्तीत् ५ । चकर्त ६ । कृत्यात् ७ । कर्तिता ८ ।
कर्तिष्यति ९ । अकर्तिष्यत् १० । मृत् प्राणत्यागे ।

म्रियतेरद्यतन्याशिषि च ॥ ५ ॥

अद्यतन्याशिषि च म्रियतेरात्मनेपदं स्यात् ।
अद्यतन्यामाशिषि शिद्धिष्ये च । नान्यत्र ऋतोरिः,
इति रिक्वे, इयादेशे, म्रियते ४ । अमृत ५ । ममार
६ । मृषीष्ट मृषीयास्ताम् ७ । मर्ता मर्तारौ ८ ।
मरिष्यति ९ । अमरिष्यत् १० । कृत् विक्षेपे ।
गृत् निगरणे । ऋतां कृतीर, गिरति ।

नवा स्वरे ॥ ६ ॥

गिरते रस्य लो वा स्यात् स्वरे परे । गिलति
 ४ । अगारीत् ५ । जगार ६ । गीर्यात् ७ ।
 गरिता-गरीता ८ । (अवात् गिर आत्मनेपदम्*)
 अवगिरते (संपूर्वात्प्रतिज्ञार्थाद्वा स्याद्*) वादं
 संगिरते-संगिरति । ओब्रश्चौत् छेदने । वृश्चति ४ ।
 वेद्वात् अब्रश्चीत् । सकारापदिष्टं शकारस्यापि,
 अब्राक्षीत् ५ । वब्रश्च वब्रश्चिथ वब्रष्ठ ६ । वृश्च्यात्
 ७ । ब्रष्टाब्रश्चिता ८ । प्रच्छंत् जीप्सायाम् । ग्रहब्रश्चेति
 वृत्, पृच्छति ४ ।

अनुनासिके च छ्वः शूद् ॥ ७ ॥

अनुनासिकादौ कौ धुडादौ च प्रत्यये धातोः
 छ्वोः शूदौ स्याताम् । अप्राक्षीत् ५ । पृप्च्छ ६ ।
 पृच्छ्यात् ७ । प्रष्टा ८ । प्रक्ष्यति ९ । (आङ्पूर्वात्पृ-
 च्छतेरात्मनेपदम्*) आपृच्छते । सृजंत् विसर्गे ।
 सृजति ४ । अः सृजिदृशोऽकिति अस्त्राक्षीत् ५ ।
 ससर्ज । सृजिदृशीति वेदि सस्रष्ठ-ससर्जिथ ६ ।
 सृज्यात् ७ । स्रष्टा ८ । डुमस्जोत् शुद्धौ । मज्जति ४ ।

मस्जेः सः ॥ ८ ॥

मस्जेः स्वरात्परस्य सस्य स्थाने धुटि परे नोऽन्तः
 स्यात् । अमाङ्क्षीत् अमाङ्क्षाम् ५ । ममज्ज मम-
 जिथ-ममङ्क्थ ६ । मज्ज्यात् ७ । मङ्क्ता ८ । मङ्-

क्षयति ९ । णुदन्त् प्रेरणे । नुदति १० । पाणिनी-
यास्त्वेनमुभयपदिनं पठन्ति । नुनुदे । स्पृशन्त् सं-
स्पर्शे । स्पृशति ४ । अस्प्राक्षीत्-अस्पर्क्षीत्-अस्पृ-
क्षत् ५ । स्पृष्टा-स्पर्ष्टा ८ । स्पृक्षयति-स्पृक्ष्यति ९ । विशन्त्
प्रवेशने । अविक्षत् ५ । वेष्टा ८ । वेक्षयति ९ । नि-
पूर्वाद्दिश आत्मनेपदं भवति । निविशते । एवं
मृशन्त् आमर्शने । इषत् इच्छायाम् । गमिषद्य-
मश्छः । इच्छति ४ । ऐषीत् ऐषिष्टाम् ५ । इयेष ६ ।

इति परस्मैपदिनः ।

ओविजैति भयचलनयोः । प्रायोऽयमुत्पूर्वः ।
उद्विजते ४ । (विजेरिट्ठिद्वत्स्यात् *) उद्विजिता ८ ।
ओलस्रजैति व्रीडे । लज्जते ४ । अलज्जिष्ट ५ । ललज्जे ६ ।
लज्जिषीष्ट ७ । जुषैति प्रीतिसेवनयोः । जुषते १० ।
इत्यात्मनेपदिनः ।

इति महोपाध्यायश्रीकीर्तिविजयगणिशिष्योपाध्यायश्रीविनयविजय-
गणिविरचितायां हैमलघुप्रक्रियायां तुदादयः समाप्ताः ।

अथ रुधादयः ।

रुधूंषी आवरणे ।

रुधां स्वराच्छूनो नलुक् च ॥ १ ॥

रुधादीनां स्वरात्परः कर्त्रर्थे शिति श्रः स्यात्त-
द्योगे प्रकृतेर्नलुक् च । रुणद्धि । अविति शिति

श्चास्त्योर्लुगित्यकारलुकि, रुन्ध्रः रुन्धन्ति । रुणत्सि
 रुन्ध्रः रुन्ध्र । रुणध्मि रुन्ध्वः रुन्ध्मः १ । रु-
 न्ध्यात् २ । रुणद्धु रुन्धि-रुन्ध्वात् रुणधानि ३ । अ-
 रुणत् २ अरुन्धन् ४ । ऋदित्त्वाद्वाङि, अरुधत्-
 अरौत्सीत् ५ । रुरोध ६ । रुन्ध्यात् ७ । रोद्धा ८ ।
 रौत्स्यति ९ । अरौत्स्यत् १० । रुन्ध्रे रुन्धते १ । रु-
 न्धीत् २ । रुन्ध्वां रुणधै ३ । अरुन्ध्र ४ । अरुद्ध ५ ।
 रुरुधे ६ । रुत्सीष्ट ७ । युजृपी योगे । युनक्ति
 युङ्क्तः १ अयुनक् २ । ४ । अयुजत् अयौक्षीत् ५ ।
 युयोज ५ । योक्ता ८ । युङ्क्ते ४ । अयुक्त ५ । युयुजे ६ ।
 युक्षीष्ट ७ । योक्ता ८ । भिहृपी विदारणे । भिनत्ति
 भिन्तः ४ । अभिदत् अभैत्सीत् ५ । भिन्ते ४ ।
 अभित्त ५ । छिहृपी द्वैधीकरणे ।

इत्युभयपदिनः ।

भञ्जोप् आमर्दने । भनक्ति भङ्क्तः १ । अभ-
 नक् २ । अभनजम् ४ । अभङ्क्षीत् ५ । वभञ्ज ६ । भ-
 ज्यात् ७ । भङ्क्ता ८ । भङ्क्ष्यति ९ । भुजंप् पालना-
 भ्यवहारयोः । भुनक्ति १ । दिवि अभुनक् ४ । अभौ-
 क्षीत् ५ । बुभोज ६ । भुज्यात् ७ ।

भुनजोऽत्राणे ॥ २ ॥

पालनादन्यार्थाद् भुनक्तेः कर्तर्यात्मनेपदं स्यात् ।
 भुङ्क्ते ४ । अभुक्त ५ । बुभुजे ६ । भुक्षीष्ट ७ । अञ्जोप्

व्यक्तिम्रक्षणकान्तिगतिषु । अनक्ति अङ्कः १ । अ-
ज्यात् २ । अनक्तु अङ्गिध-अङ्गात् ३ । आनक् २ । ४ ।

सिचोऽञ्जेः ॥ ३ ॥

अञ्जेः सिच आदिरिद् स्यात् । आञ्जीत् ५ ।
आनञ्ज ६ । अज्यात् ७ । औदिस्वात् अङ्गा-
अञ्जिता ८ । शिष्टलृप विशेषणे । शिनष्टि शिष्टः
शिषन्ति १ । शिष्यात् २ । शिनष्टु । शिन् षहि इति
स्थिते । हेर्धिः, धुटस्तृतीयेति षस्य डः, तवर्गश्चव-
र्गेति धेर्धिः । म्नां धुङ्गर्गे इति नस्य णः ।

धुटो धुटि स्वे वा ॥ ४ ॥

व्यञ्जनात्परस्य धुटो धुटि स्वे परे लुग्वा स्यात् ।
इति डलोपे, शिण्ठि शिनषाणि ३ । अशिनद्-ड् ४ ।
अशिषत् ५ । शिशेष ६ । शिष्यात् ७ । शेषा ८ ।
शेक्षयति ९ । हिंसु तृहप् हिंसायाम् । उदितः स्वरा-
दिति नागमे, तलोपे च, हिनस्ति हिंस्तः हिंसन्ति १ ।
हिंस्यात् २ । हिनस्तु हिन्धि ३ । व्यञ्जनादेः सश्च
दः । अहिनद्-त् ४ । अहिंसीत् ५ । जिहिंस ६ । हिं-
स्यात् ७ । हिंसिता ८ ।

तृहः श्रादीत् ॥ ५ ॥

तृहः श्रात्पर ईत् स्याद्व्यञ्जनादौ विति । तृणेढि
तृणढः । शिङ्गहेऽनुस्वार इति तृहन्ति । तृणेक्षि
तृणेक्षि १ । तृह्यात् २ । तृणेढु । हौ तृण्ठि तृण-

हानि ३ । अतृणेद् अतृण्ढाम् अतृंहन् ४ । अतर्हीत्
 ५ । ततर्ह ६ । तृह्यात् ७ । तर्हिता ८ ।

इति महोपाध्यायश्रीकीर्तिविजयगणेशिष्योपाध्यायश्रीविनयविजय-
 गणिविरचितायां हैमलघुप्रक्रियायां रुधादयः समाप्ताः ।

अथ तनादयः ।

तनूयी विस्तारे । कृणूतनादेरुः । उश्नोः ।
 तनोति तनुतः तन्वः-तनुवः ४ । अतानीत्-अत-
 नीत् ५ । ततान ६ । तन्यात् ७ । तनिता ८ । तनुते
 तन्वहे-तनुवहे ४ ।

तन्भ्यो वा तथासिन्गोश्च ॥ १ ॥

तनादिभ्यः परस्य सिचस्ते आसि च लुप् वा स्या-
 त्तद्योगे न्गोश्च लुप् न चेद् । अतत अतनिष्ट अत-
 निषाताम् अतनिषत । अतथाः अतनिष्ठाः ५ ।
 तेने ६ । तनिषीष्ट ७ । षणूयी दाने । सनोति ४ ।
 असानीत्-असनीत् ५ । ससान ६ । सनुते ४ ।

सनस्तत्रावा ॥ २ ॥

सनो नृलुपि सत्या वा स्यात् । असात-असत
 असनिष्ट असाथाः असथाः असनिष्ठाः ५ । सेने ६ ।
 क्षनूय क्षिनूयी हिंसायाम् । क्षणोति ४ । न श्वि-
 जागृशसेति वृद्धिनिषेधे, अक्षणीत् ५ । चक्षाण ६ ।
 क्षण्यात् ७ । क्षणिता ८ । क्षणुते ४ । अक्षत-अक्षणिष्ट

अक्षथाः-अक्षणिष्ठाः ५ । चक्षणे ६ । क्षणिषीष्ट ७ । क्ष-
णिष्यते ९ । अक्षणिष्यत १० । एवं क्षिणोतेरपि ।
क्षिणोति क्षिणुते ४ । अक्षेणीत् अक्षेणिष्ट ५ । चिक्षेण
चिक्षिणे ६ ।

इत्युभयपदिनः ।

वनूयि याचने । मनूयि बोधने । आत्मनेप-
दिनौ । वनुते १० । मनुते १० ।

इति महोपाध्यायश्रीकीर्त्तिविजयगणिशिष्योपाध्यायश्रीविनयविजय-
गणिविरचितायां हैमलघुप्रक्रियायां तनादयः समाप्ताः ।

अथ क्रयादयः ।

डुक्कींश्च द्रव्यविनिमये ।

क्रयादेः ॥ १ ॥

क्रयादीनां कर्तृविहिते शिति श्राः स्यात् ।
क्रीणाति । एषामीर्व्यञ्जनेऽद इतीत्वे, क्रीणीतः ।
श्रश्चात इत्यालोपे क्रीणन्ति १ । क्रीणीयात् २ । क्री-
णातु-क्रीणीतात् क्रीणीहि ३ । अक्रीणात् ४ । अक्री-
षीत् ५ । चिक्राय चिक्रियतुः चिक्रयिथ-चिक्रेथ ६ ।
क्रीयात् ७ । क्रेता ८ । क्रेष्यति ९ । अक्रेष्यत् १० ।
क्रीणीते क्रीणाते क्रीणते ४ । अक्रेष्ट ५ । चिक्रिये ६ ।
क्रेषीष्ट ७ । (परिव्यवात्क्रिय आत्मनेपदमेव *)
एवं प्रींश्च तृप्तिकान्त्योः । प्रीणाति १० । प्रीणीते

१०। मींश् हिंसायाम् । अदुरुपसर्गेति णत्वे, प्रमी-
णाति ४ ।

मिग्मीगोऽखलचलि ॥ २ ॥

अनयोर्यपि खल अच् अल्वर्जेऽङ्किति च वि-
षये आः स्यात् । अमासीत् ५ । ममौ मिम्यतुः
ममिथ-ममाथ ६ । मीयात् ७ । माता ८ । प्रमीणीते
४ । अमास्त ५ । मिम्ये ६ । मासीष्ट ७ । ग्रहीश्
उपादाने । ग्रहव्रश्चेति य्वृति, गृह्णाति १ । गृहीयात्
२ । गृह्णातु ३ ।

व्यञ्जनाच्छ्रनाहेरानः ॥ ३ ॥

व्यञ्जनात्परस्य श्रायुक्तस्य हेरानः स्यात् । गृ-
हाण ३ । अगृह्णात् ४ ।

गृह्णोऽपरोक्षायाम् दीर्घः ॥ ४ ॥

ग्रहेर्यो विहित इट् तस्य दीर्घः स्यात् नतु परो-
क्षायाम् । नश्चीति वृद्धिनिषेधे दीर्घस्य स्थानिव-
द्भावात् इट् ईतीति सिचो लुक् । अग्रहीत् अग्र-
हीष्टाम् अग्रहीषुः ५ । जग्राह जगृहतुः जगृहुः ।
जग्रहिथ ६ । गृह्यात् गृह्यास्ताम् गृह्यासुः ७ । ग्रहीता
ग्रहीतारौ ८ । ग्रहीष्यति ९ । अग्रहीष्यत् १० । गृ-
ह्णीते १ । गृह्णीत २ । गृह्णीताम् ३ । अगृह्णीत ४ ।
अग्रहीष्ट । हान्तस्येति वा ढत्वे अग्रहीद्वम् अग्रही-

ध्वम् ५ । जगृहे जगृहिद्वे-ध्वे ६ । ग्रहीषीष्ट ग्रहीषी-
द्वम्-ध्वम् । पूग्श् पवने ।

प्वादेर्ह्रस्वः ॥ ५ ॥

प्वादेः शित्यत्यादौ ह्रस्वः स्यात् । पुनाति ४ ।
अपांवीत् ५ । पुपाव ६ । पूयात् ७ । पविता ८ । पु-
नीते ४ । अपविष्ट ५ । पुपुवे ६ । पविषीष्ट ७ । पवि-
ष्यते ९ । अपविष्यत १० । एवं लूग्श् छेदने ।
लुनाति १० । लुनीते १० । धूग्श् कम्पने । धुनाति
१० । धुनीते १० । स्तृग्श् आच्छादने । प्वादित्वात्
ह्रस्वे, स्तृणाति ४ । अस्तारीत् ५ । तस्तार ६ । स्ती-
र्यात् ७ । स्तरिता-स्तरीता ८ । स्तृणीते ४ । इट्सि-
जाशिषोरिति वेदि, वृतो नवेति वा दीर्घे, अस्त-
रिष्ट-अस्तरीष्ट । ऋवर्णादिति सिचः कित्वे, अ-
स्तीर्ष्ट ५ । वृग्श् वरणे । वृणाति ४ । अवारीत् ५ ।
ववार ६ । वूर्यात् ७ । वरिता-वरीता ८ । वृणीते ४ ।
अवरिष्ट-अवरीष्ट-अवूर्ष्ट ५ । स्कृच्छृतोऽकि इति
गुणे, ववरे ६ । वरिषीष्ट-वूर्षीष्ट ७ ।

इत्युभयपदिनः ।

ज्यांश् वयोहानौ । ज्याव्यधः कृतीति खृति ।

दीर्घमवोन्त्यम् ॥ ६ ॥

वेग्वर्जस्य खृदन्त्यं दीर्घं स्यादिति दीर्घे, प्वादे-
रिति ह्रस्वे च, जिनाति ४ । अज्यासीत् ५ । ज्या-

व्यधिवचेरिति पूर्वस्य इत्वे, जिज्यौ ६ । जीयात् ७ ।
 ज्याता ८ । ज्यास्यति ९ । बन्धंश् बन्धने । बध्नाति
 वधान ४ । अभान्त्सीत् ५ । बबन्ध ६ । बध्यात् ७ ।
 बन्द्धा ८ । भन्त्स्यति ९ । अशश् भोजने । अश्नाति
 अशान ४ । आशीत् ५ । आश ६ । अश्यात् ७ ।
 अशिता ८ । मुषश् स्तेये । मुष्णाति मुषाण ४ । अ-
 मोषीत् ५ । मुमोष ६ । मुष्यात् ७ । मोषिता ८ ।
 एवं पुषश् पुष्टौ । पुष्णाति १० । इत्यादि । ज्ञंश्
 अवबोधने । जाज्ञाजनोऽत्यादौ । जानाति ४ ।
 अज्ञासीत् ५ । जज्ञौ ६ । ज्ञायात्-ज्ञेयात् ७ । ज्ञाता
 ८ । ज्ञास्यति ९ । अज्ञास्यत् १० । ज्ञोऽकर्मकत्वे
 आत्मनेपदम् । जानीते ।

इति परस्मैपदिनः ।

इति महोपाध्यायश्रीकीर्तिविजयगणिशिष्योपाध्यायश्रीविनयविजय-
 गणिविरचितायां हैमलघुप्रक्रियायां क्र्यादयः समाप्ताः ।

अथ स्वार्थिकप्रत्ययान्ताः ।

गुपौधूपविच्छिपणिपनेरायः ॥ १ ॥

एभ्यः पञ्चभ्यः स्वार्थे आयः प्रत्ययो भवति ।
 गोपायति ४ । धूपायति ४ । पणायति ४ । पनायति
 ४ । (कमेर्णिङ्*) कामयते ४ । (ऋतेङीयः*)
 ऋतीयते ४ ।

अशवि ते वा ॥ २ ॥

गुपादिभ्यः सप्तभ्योऽशव्विषये आयादयो वा
स्युः । अगोपायीत् । औदित्त्वादिङ् । अगोपीत् ।
व्यञ्जनानामनिटीति वृद्धौ, अगौप्सीत् । गोपाया-
मास । जुगोप ६ । गोपाय्यात्-गुप्यात् ७ । गोपा-
यिता-गोपिता-गोप्ता ८ । आर्तीयिष्ट । डीयाभावे
आर्तीत् ५ । ऋतीयांचक्रे आनर्त ६ । ऋतीयिषीष्ट ।
ऋत्यात् ७ । ऋतीयिता-अर्त्तिता ८ । ऋतीयिष्यते-
अर्त्तिष्यति । (धातोः कण्ड्वादेर्यक् *) कण्डूयति ४ ।
अकण्डूयीत् ५ । कण्डूयामास ६ । कण्डूयिता ७ ।
एवं कण्डूयते ४ । अकण्डूयिष्ट ५ ।

इति स्वार्थिकप्रत्ययान्ताः ।

अथ चुरादयः ।

चुरण स्तेये ।

चुरादिभ्यो णिच् ॥ १ ॥

एभ्यः स्वार्थे णिच् स्यात् । वर्तमाना तिव् ।
कर्तर्यनञ्चः शव् गुणेऽयादेशे, लघोरुपान्त्यस्येति
पूर्वस्य गुणे, चोरयति १ । चोरयेत् २ । चोरयतु-
चोरयतात् ३ । अचोरयत् ४ । णिश्रीत्यादिना डे ।
उपान्त्यस्यासमानलोपिशास्वृदितो डे ॥२॥

समानलोपिशास्वृदिद्वर्जस्य धातोरुपान्त्यस्य ड-
परे णौ ह्रस्वः स्यात् । तत आद्यौश एकस्वर इति
द्वित्वे चुचुरि इति द्वित्वे ।

लघोर्दीर्घोऽस्वरादेः ॥ ३ ॥

नास्ति समानलोपो यस्मिंस्तस्मिन् डपरे णौ
अस्वरादेर्धातोर्द्वित्वे पूर्वस्य लघोर्लघुनि धात्वक्षरे
परे दीर्घः स्यात् ।

णेरनिटि ॥ ४ ॥

अनिव्यशिति प्रत्यये णेर्लुक् स्यात् । अचूचुरत्
अचूचुरताम् अचूचुरन् ५ । धातोरनेकस्वरा-
दाम् । चोरयामास ६ । चोर्यात् ७ । चोरयिता ८ ।
चोरयिष्यति ९ । अचोरयिष्यत् १० । पूजण् पूजा-
याम् । पूजयति ४ । अपूपुजत् ५ । चितण् संवे-
दने । चेतयति ४ । अचिचेतत् ५ । चितुण् स्मृ-
त्याम् । उदितः स्वरान्नोऽन्तः । चिन्तयति ४ ।
अचिचिन्तत् ५ । कृतण् संशब्दने ।

कृतः कीर्त्तिः ॥ ५ ॥

कृतणः कीर्त्तिः इत्यादेशः स्यात् । कीर्त्तयति ४ ।

ऋट्वर्णस्य ॥ ६ ॥

उपान्त्यस्य ऋवर्णस्य डपरे णौ वा ऋः स्यात् ।

अचीकृतत्-अचिकीर्त्तत् ५ । गणण् सङ्ख्याने ।
गणयति ४ ।

ई च गणः ॥ ७ ॥

गणेर्ङपरे णौ द्वित्वे पूर्वस्य ईरश्च स्याताम् ।
अजीगणत् अजगणत् । कथण् वाक्यप्रबन्धे ।
कथयति । अत इत्यकारलोपेन समानलोपित्वान्न
सन्वद्भावः । अचकथत् ५ ।

युजादेर्नवा ॥ ८ ॥

एभ्यो णिज् वा स्यात् । युजण् संपर्चने ।
योजयति योजति १० । सहण् मर्षणे । साहयति
सहति १० ।

इति श्रीमहोपाध्यायश्रीकीर्त्तिविजयगणिशिष्योपाध्यायश्रीविनयवि-
जयगणिविरचितायां हैमलघुप्रक्रियायां चुरादयः समाप्ताः ।

अथ णिगन्तप्रक्रिया ।

प्रयोक्तृव्यापारे णिग् ॥ १ ॥

कुर्वन्तं यः प्रयुङ्क्ते तद्व्यापारे वाच्ये धातोर्णिग्
वा स्यात् । गकार उभयपदार्थः । णकारो वृद्धार्थः ।
भवन्तं प्रयुङ्क्ते । नामिनोऽकलिहलेरिति वृद्धौ, भा-
वयति ४ । भवन्तं प्रायुङ्क्त । णिश्रीति ङागमे,
उपान्त्यस्याऽसमानलोपीति ह्रस्वे, णौ यत् कृतं कार्यं

तत्सर्वं स्थानिवद्भवतीति न्यायात्, भू इति द्वित्वे
ह्रस्वत्वे भुभवि इति स्थिते ।

असमानलोपे सन्वल्लघुनि डे ॥ २ ॥

नास्ति समानलोपो यत्र तस्मिन् डपरे णौ
द्वित्वे पूर्वस्य लघुनि धात्वक्षरे परे सनीव कार्यं
स्यात् । यथा अवर्णान्तेजान्तस्थापवर्गे परे सनि
पूर्वस्य ओरिः स्यात् । यथा च सनि पूर्वस्यात इः
स्यात्तथात्रापि । ततो लघोर्दीर्घोऽस्वरादेरिति दीर्घे,
णेरनिटीति णिलोपे, अबीभवत् ५ ।

आमन्ताल्वाय्येलावयू ॥ ३ ॥

एषु पञ्चसु णेरयू स्यात् । भावयामास ६ । भा-
व्यात् ७ । भावयिता ८ । भावयते ४ । अबीभवत् ५ ।
पाचयति ४ । अपीपचत् ५ । पाचयते ४ । अपीप-
चत् ५ । कारयति ४ । अचीकरत् ५ । कारयते ४ ।
अचीकरत् ५ । रावयति ४ । अरीरवत् ५ । लाव-
यति ४ । अलीलवत् ५ । पावयति ४ । अपीपवत् ५ ।
शासयति ४ । अशशासत् ५ । ढौकृङ् गतौ । ढौ-
कमानं प्रयुङ्क्ते ढौकयति ४ । अडुढौकत् ५ । शा-
स्वृदितोवर्जनात् ह्रस्वनिषेधः । राजयति ४ । अर-
राजत् ५ । स्मरन्तं प्रयुङ्क्ते ।

घटादेर्ह्रस्वो दीर्घस्तु वा जिणम्परे ॥ ४ ॥

घटादीनां णौ ह्रस्वः स्यात् जिणम्परे तु णौ वा दीर्घः । स्मरयति ४ ।

स्मृदृत्वप्रथमदस्तृस्पशेरः ॥ ५ ॥

एषा डपरे णौ द्वित्वे पूर्वस्यात् । असस्मरत् ।

वा वेष्टचेष्टः ॥ ६ ॥

वेष्टि वेष्टने । चेष्टि चेष्टायाम् । अनयोर्डपरे णौ पूर्वस्याद्वा स्यात् । वेष्टमानं चेष्टमानं प्रायुङ्क्त अववेष्टत्-अविवेष्टत् । अचचेष्टत्-अचिचेष्टत् ।

भ्राजभासभाषदीपपीडजीवमीलकण-
रणवणभणश्रणह्वेहेठलुटलुपलपां नवा ॥७॥

एषां सप्तदशानां डपरे णावुपान्त्यस्य ह्रस्वो वा स्यात् । ह्रस्वे च पूर्वस्य सन्वद्भावो लघोर्दीर्घश्च । अविभ्रजत्-अवभ्राजत् । अवीभसत्-अवभासत् । अदीदिपत्-अदिदीपत् । वर्तमानं प्रायुङ्क्त अवी-
वृतत् । ऋद्वर्णस्येति ऋत्वे गुणाभावः । पक्षे लघो-
रुपान्त्यस्येति गुणे, अववर्तत् । स्वापयति ।

स्वपेर्यङ्ङे च ॥ ८ ॥

स्वपेर्यङि ङे किति च सस्वरान्तस्था य्वृत् स्यात् । ततो द्वित्वे लघोरुपान्त्यस्येति गुणे ह्रस्वत्वे दीर्घे च असूषुपत् ।

अतिरीवलीहीक्कयिक्षमाय्यातां पुः ॥९॥

एषामादन्तानां च णौ पुरन्तः स्यात् । अर्पयति । स्वरादेर्द्वितीय इति द्वित्वे, आर्षिपत् । रेपयति । कूयैङ् शब्दादनयोः । क्षमायैङ् विधूनने ।

य्वोः प्वऽय्व्यञ्जने लृक् ॥ १० ॥

पौ थ्वर्जव्यञ्जनादौ च य्वोर्लृक् स्यात् । क्लोपयति । क्षमापयति । दापयति । अदीदपत् ।

णौ क्रीजीङ् ॥ ११ ॥

एषां त्रयाणां णौ आत् स्यात् । क्रापयति जापयति अध्यापयति ।

णौ सन्डे वा ॥ १२ ॥

सन्परे डपरे च णौ इङ्गे गा.वा स्यात् । अध्यजीगपत्-अध्यापिपत् ।

चिस्फुरोर्नवा ॥ १३ ॥

चिस्फुरोर्णौ स्वरस्याद्वा स्यात् । चापयति-चाययति । स्फारयति-स्फोरयति ।

वियः प्रजने ॥ १४ ॥

गर्भाधाने वियो णावाद्वा स्यात् । पुरोवातो गाः प्रवापयति २ ।

जिघ्रतेरिः ॥ १५ ॥

अस्य ङपरे णौ इर्वा स्यात् । अजिघ्रिपत्-अजि-
घ्रपत् । (तिष्ठतेरिर्नित्यम्*) अतिष्ठिपत् ।

सिध्यतेरज्ञाने ॥ १६ ॥

अज्ञानार्थस्य सिध्यतेणौ स्वरस्यात्स्यात् । अन्नं
साधयति । सिध्यति तत्त्वं निश्चिनोति तं प्रयुङ्क्ते
सेधयति तपः साधुम् ।

णावज्ञाने गमुः ॥ १७ ॥

अज्ञानार्थयोरिणिकोर्गमुः स्यात् । गमयति ग्रा-
मम् । अधिगमयति प्रियम् । ज्ञाने तु प्रत्याययति ।

रुहः पः ॥ १८ ॥

रुहेणौ पो वा स्यात् । रोपयति-रोहयति वा
तरुम् । (लियो नोऽन्तः स्नेहद्रवे वा*) घृतं वि-
लीनयति विलाययति वा ।

लीङ्गलीनोर्वा ॥ १९ ॥

अनयोर्यपि खलवर्जे कृति च आद्या स्यात् ।

लोलः ॥ २० ॥

लारूपस्य णौ स्नेहद्रवे गम्ये लोऽन्तो वा स्यात् ।
घृतं विलालयति विलापयति वा । स्नेहद्रव इति
किम् । जटाभिरालापयते ।

पातेः ॥ २१ ॥

णौ लोऽन्तः स्यात् । पालयति (धूग्प्रीगोर्नः*)
धूनयति । प्रीणयति ।

वो विधूनने जः ॥ २२ ॥

वा इत्यस्य विधूननेऽर्थे जोऽन्तः स्यात् । पक्षे
णोपवाजयति ।

पाशाछासावेव्याहो यः ॥ २३ ॥

एषां सप्तानां णौ योऽन्तः स्यात् । पाययति ।

डे पिवः पीप्य् ॥ २४ ॥

ण्यन्तस्य पिवतेडें परे पीप्य् स्यान्न च द्विः ।
अपीप्यत् । शाययति । अवच्छाययति । अवसाययति ।
वाययति । व्याययति । ह्वाययति ।

णौ ड्सनि ॥ २५ ॥

ह्वेगः सस्वरान्तस्थाङ्परं सन्परे च णौ विषये
य्वृत् स्यात् । भ्राजभासेत्यादिना वोपान्त्यस्य
ह्रस्वे । अजूहवत्-अजुहावत् । (श्वेर्वा य्वृत्*)
अशूशवत्-अशिश्वयत् । (स्फायः स्फाव् णौ*)
स्फावयति । शदिरगतौ शात् । पुष्पाणि शात-
यति । गतौ तु गाः शादयति ।

ज्णिगति घात् ॥ २६ ॥

हन्तेर्ज्णिगति घात् स्यात् । घातयति ।

ऊङुषो णौ ॥ २७ ॥

दुषेरुपान्त्यस्य णौ ऊत् स्यात् । दूषयति ।

चित्ते वा ॥ २८ ॥

चित्तकर्तृकस्य दुषेरूद्धा स्यात् । चित्तं दोष-
यति दूषयति वा मैत्रः । गोहः स्वरे इत्यूत्वे, गूह-
यति । घटादेर्ह्रस्वे दीर्घस्तु वा जिणम्परे णौ वर्तते ।
घटयति । अघाटि-अघटि । घाटं २ । घटं २ ।
व्यथयति । अव्याथि अव्यथि । व्याथं २ व्यथं २ ।

कगेवनूजनैजृषूक्तसूरज्जः ॥ २९ ॥

एषां षण्णां णौ ह्रस्वो भवति । जिणम्परे तु णौ
वा दीर्घः । कगयति । जनयति (णौ मृगरमणे
रज्जेर्नो लुक्*) रजयति मृगान् । अराजि-अरजि ।

अमोऽकम्यमिचमः ॥ ३० ॥

कम्यमिचमिवर्जस्यामन्तस्य णौ ह्रस्वः स्यात्,
जिणम्परे तु णौ वा दीर्घः । रमयति ।

मारणतोषणनिशाने ज्ञश्च ॥ ३१ ॥

एष्वर्थेषु ज्ञो णौ ह्रस्वः स्यात् । संज्ञपयति
पशुम् । विज्ञपयति गुरुम् । प्रज्ञपयति शस्त्रम् ।

ज्वलह्वलह्वलग्लाक्तावनूवमनमोऽ-

नुपसर्गस्य वा ॥ ३२ ॥

एषामष्टानामनुपसर्गाणां णौ ह्रस्वो वा स्यात् ।

ज्वलयति-ज्वालयति । अनुपसर्गस्येति किम् । प्र-
ज्वलयति । णिजन्तादपि णिग् । चोरयन्तं प्रयुङ्क्ते
चोरयति । णिलुपि स्वरादेशत्वात्स्थानिवद्भावेनो-
पान्त्यत्वाभावान्न ह्रस्वः । अचुचोरत् ।

अणिकर्मणिकर्तृकाणिगोऽस्मृतौ ॥ ३३ ॥

अणिगवस्थायां यत्कर्म तदेव णिगवस्थायां कर्त्ता
यस्य तस्माणिगन्तादस्मृत्यर्थात् कर्तर्यात्मनेपद-
मेव स्यात् । आरोहयते हस्ती हस्तिपकम् ।

अणिगि प्राणिकर्तृकानाप्याणिगः ॥ ३४ ॥

अणिगवस्थायां यः प्राणिकर्तृकोऽकर्मकश्च धा-
तुस्तस्माणिगन्तात्परस्मैपदमेव स्यात् । आस-
यति चैत्रम् ।

चल्याहारार्थेङ्बुधयुधप्रुदुसुनशजनः ॥ ३५ ॥

चल्याहारार्थेभ्य इङादिभ्योऽष्टाभ्यश्च णिग-
न्तेभ्यः परस्मैपदमेव स्यात् । चलयति । घटादि-
त्वात् ह्रस्वः इत्यादि ।

इति महोपाध्यायश्रीकीर्त्तिविजयगणिशिष्योपाध्यायश्रीविनयविजय-
गणिविरचितायां हैमलघुप्रक्रियायां णिगन्तप्रक्रिया समाप्ता ।

अथ सनप्रक्रिया ।

तुमर्हादिच्छायां सन्नतत्सनः ॥ १ ॥

यो धातुरिषेः कर्म इषिणैव च समानकर्तृकः स तुमर्हस्तस्मादिच्छायामर्थे सन् वा स्यात् । न त्विच्छासन्नन्तात् । पठितुमिच्छति सागमे इडागमे च ।

सन्यङश्च ॥ २ ॥

सन्नन्तस्य यङन्तस्य चाद्य एकस्वरोऽंशो द्विः स्यात् ।

सन्यस्य ॥ ३ ॥

द्वित्वे पूर्वस्यातः सनि परे इः स्यात् । नाम्यन्तस्थेति षत्वे, पिपठिषति ४ । अपिपठिषीत् ५ । पिपठिषांचकार ६ । पिपठिष्यात् ७ । पिपठिषिता ८ । पिपठिषिष्यति ९ । अपिपठिषिष्यत् १० । स्वरादेर्द्वितीयः इति द्वित्वे, अटितुमिच्छति अटिटिषति । घस्लृ सनद्यतनी घञचलि । अत्तुमिच्छति जिघत्सति । अजिघत्सीत् ।

ग्रहगुहश्च सनः ॥ ४ ॥

आभ्यामुवर्णान्ताच्च विहितस्य सन आदिरिद्व न स्यात् ।

रुद्विदमुषग्रहस्वप्प्रच्छः सन् च ॥ ५ ॥

एभ्यः क्त्वा सन् च किद्वत्स्यात् । किक्त्वाद्ग्रह-

ब्रश्चेति य्वृति होधुद्रपदान्ते इति हस्य ढत्वे गडद-
बादेरिति घत्वे जिघृक्षति ।

उपान्त्ये ॥ ६ ॥

नामिन्युपान्त्ये सति धातोः सन्ननिट् किट्-
त्स्यात् । जुघुक्षति विभित्सति ।

नामिनोऽनिट् ॥ ७ ॥

नाम्यन्तस्य धातोरनिट् सन् किट्त्स्यात् । बुभू-
षति । रुरुदिषति विविदिषति । मुमुषिषति । स्वपेर्यङ्गे
चेति य्वृत्, स्वापयितुमिच्छति सुषुप्सति ।

स्वपो णावुः ॥ ८ ॥

स्वपेणौ सति द्वित्वे पूर्वस्य उः स्यात् । सुष्वा-
पयिषति ।

स्वरहन्गमोः सनि धुटि ॥ ९ ॥

स्वरान्तस्य हन्गमोश्च धुडादौ सनि दीर्घः
स्यात् । जेर्गिः सन्परोक्षयोः । जिगीषति । (चेः
किर्वा*) चिचीषति चिकीषति । स्तोतुमिच्छति
तुष्टूषति । कृगो दीर्घे सति इर् । चिकीर्षति । हन्तु-
मिच्छति सनि द्वित्वे अङ्गे हिहनेति घत्वे दीर्घे च,
जिघांसति ।

सनीडश्च ॥ १० ॥

इङ् इणिकोश्चाज्ञाने सनि गमुः स्यात् । अज्ञान
इति इण एव विशेषणं नान्ययोरसंभवात् ।

प्राग्वत् सनः ॥ ११ ॥

सनः पूर्वो यो धातुस्तस्मादिव सन्नन्तात् कर्त-
र्यात्मनेपदं स्यात् । गमोऽनात्मने इतीङ् निषेधः ।
इङ् अधिजिगांसते विद्याम् । इण् जिगमिषति
ग्रामम् । इङ् मातुरधिजिगमिषति । ज्ञाने त्विणः
प्रतियिषति । णौ सन्डेवेति वा इङो गादेशे,
अधिजिगापयिषति-अध्यापिपयिषति ।

वौ व्यञ्जनादेः सन्वाऽयवः ॥ १२ ॥

वौ उदित्युपान्त्ये सति व्यञ्जनादेर्धातोः परः
क्त्वाः सन् च सेटौ किङ्किङ्क्वा स्याताम् नतु यव-
न्तात् । दिद्युतिषते-दिद्योतिषते । लिलिखिषति-लिले-
खिषति । अयव इति किम् । दिदेविषति । वृद्ध्यः
स्यसनोरित्यात्मनेपदविकल्पे, न वृद्ध्य इति परस्मै-
पदे, इङ्निषेधे च, विवृत्सति-विवर्तिषते । कृतवृत्तनृ-
तेतीङ्विकल्पे निनृत्सति निनर्तिषति ।

इवृधभ्रस्जदम्भश्रियूर्णुभरज्ञपिसनित-

निपतिवृद्धरिद्रः सनः ॥ १३ ॥

इवन्तादृधादिभ्य ऋदन्तेभ्यो दरिद्रश्च सन
आदिरिङ् वा स्यात् । दिव् अनुनासिके च लृः
शूद्र । दुद्यूषति-दिदेविषति ।

ऋध ईत् ॥ १४ ॥

ऋधः सादौ सनि ईत्स्यात् न चास्य द्विः ।

ईर्त्सति अर्दिषति । विभर्जिषति-विभ्रक्षति । भ-
र्जादेशे, विभर्क्षति-विभर्जिषति ।

दम्भो धिप्धीप् ॥ १५ ॥

दम्भेः सि सनि धिप्धीपौ स्याताम् । न च द्विः ।
धिप्सति-धीप्सति । दिदम्भिषति । शिश्रीषति-शिश्र-
यिषति । युः सौत्रो धातुः । युयूषति ।

ओर्जान्तस्थापवर्गेऽवर्णे ॥ १६ ॥

द्वित्वे पूर्वस्य उतोऽवर्णान्ते जान्तस्थापवर्गे परे
सनि इः स्यात् । यियविषति ।

श्रुसुदुपुष्योर्वा ॥ १७ ॥

शिश्रावयिषति शुश्रावयिषति । प्रोर्णुनूषति
प्रोर्णुनविषति । भृगः स्वरहनेति दीर्घे ओष्ठयादुर् ।
बुभूर्षति-बिभरिषति ।

ज्ञप्यापो ज्ञीपीप् न च द्विः ॥ १८ ॥

ज्ञपेरापेश्च सि सनि यथासंख्यं ज्ञीपीपौ स्या-
ताम् । ज्ञीप्सति जिज्ञपयिषति ।

सनि ॥ १९ ॥

सनेर्धुडादौ सन्याः स्यात् । सिषासति । सि-
सनिषति ।

णिस्तोरेवाऽस्वदस्विदसहः षणि ॥ २० ॥

स्वदादिवर्जानां ण्यन्तानां स्तोरेव च सकारस्य

नाम्यादेः परस्य षत्वभूते सनि परे षो भवति, नान्ये-
षामिति षत्वं न भवति ।

तनो वा ॥ २१ ॥

तनो धुडादौ सनि दीर्घो वा स्यात् । तितां-
सति-तितंसति-तितनिषति ।

रभलभशकपतपदामिः ॥ २२ ॥

एषां स्वरस्य सि. सनि इः स्यान्न च द्विः ।
पित्सति पिपतिषति । प्राबुवूर्षति प्राविवरिषति २ ।
बुवूर्षते विवरिषति २ । तितीर्षति तितरीषति २ ।
दिदरिद्रासति दिदरिद्रिषति ।

ऋस्मिपूडञ्जशोकृगृहृधृप्रच्छः ॥ २३ ॥

एभ्यो दशभ्यः परस्य सन आदिरिट् स्यात् ।
अरिरिषति । सिस्मयिषते । पिपविषति । अञ्जिजिषति
अशिशिषते । चिकरीषति २ । जिजगरीषति । आदि-
दरिषते । आदिधरिषते । उद्दिधीर्षुरिति तु भ्वादि-
कस्य रूपम् । रुदविदेति सनः कित्त्वे, पिपृच्छि-
षति । आमुमिच्छति ईप्सति । आरिप्सते । लिप्सति ।

शको जिज्ञासायाम् ॥ २४ ॥

शकः सन्नन्तादस्मिन्नर्थे आत्मनेपदं स्यात् ।
विद्यां शिक्षते । अन्यत्र शिक्षति । स्थातुमिच्छति
तिष्ठासति ।

मिमीमादामित्स्वरस्य ॥ २५ ॥

एषां दासंज्ञानां च सि सनि इत्स्यान्न च द्विः ।
मित्सति-मित्सते । दित्सति २ । धित्सति ।

राधेर्वधे ॥ २६ ॥

सि सनि स्वरस्य इः स्यात् । प्रतिरित्सति ।
अन्यत्र आरिरात्सति गुरून् ।

दीडः ॥ २७ ॥

सनि वा आत्स्यात् । दिदासते-दिदीषते । अव्या-
प्यस्य मुचेर्मोङ् वा न च द्विः । मोक्षति-मुमुक्षति ।
सकर्मणस्तु मुमुक्षति वत्सम् ।

गुप्तिजोर्गर्हाक्षान्तौ सन् ॥ २८ ॥

गुपो गर्हायां तिजः क्षान्तौ च वर्तमानात्स्वार्थे
सन् स्यात् । जुगुप्सते तितिक्षते ।

कितः संशयप्रतीकारे ॥ २९ ॥

संशयप्रतीकारार्थात्कितः स्वार्थे सन् स्यात् ।
विचिकित्सति चिकित्सति ।

शान्दान्मान्बधान्निशानार्जवविचार-

वैरूप्ये दीर्घश्चेतः ॥ ३० ॥

एभ्यश्चतुर्भ्यो निशानाद्यर्थेभ्यः स्वार्थे सन्

स्यात् । दीर्घश्च द्वित्वे पूर्वस्येतः । शीशांसति २ ।
दीदांसति २ । मिमांसते । बीभत्सते ।

इति महोपाध्यायश्रीकीर्तिविजयगणशिष्योपाध्यायश्रीविनयविज-

यगणिविरचितायां हैमलघुप्रक्रियायां सन्प्रक्रिया समाप्ता ।

अथ यङ्प्रक्रिया ।

व्यञ्जनादेरेकस्वराद्धृशाभीक्ष्ण्ये

यङ् वा ॥ १ ॥

अमुख्यक्रियाणामधिश्रयणादीनां क्रियान्तरा-
व्यवधानेन साकल्येन संपत्तिः फलातिरेको वा
भृशत्वम्, मुख्यक्रियायाः पाकादेः क्रियान्तराव्यव-
धानेनावृत्तिराभीक्ष्ण्यम्, तद्विशिष्टार्थवृत्तेर्व्यञ्जना-
देरेकस्वराद्धातोर्यङ् वा स्यात् । ङकार आत्मनेप-
दार्थः । सन्यङ्श्चेति द्वित्वे ।

आगुणावन्यादेः ॥ २ ॥

यङन्तस्य द्वित्वे पूर्वस्य न्याद्यागमवर्जस्य
आगुणौ स्याताम् । भृशं पुनः पुनर्वा पचतीति
पापच्यते ४ ।

अतः ॥ ३ ॥

अकारान्ताद्धातोर्विहितेऽशिति प्रत्यये तस्यैव
धातोर्लुगन्तादेशः स्यात् ।

योऽशिति ॥ ४ ॥

धातोर्व्यञ्जनात्परस्य योऽशिति प्रत्यये लुक्
स्यात् । अपापचिष्ट ५ । पापचांचक्रे ६ । पापचि-
षीष्ट ७ । पापचिता ८ । पापचिष्यते ९ । अपाप-
चिष्यत १० ।

अव्यतिसूत्रिमूत्रिसूच्यशूर्णोः ॥ ५ ॥

एभ्यः सप्तभ्यो भृशाभीक्ष्ये यङ् वा स्यात् ।
स्वरादेर्द्वितीय इति व्यस्य द्वित्वे, व्यञ्जनस्याना-
देर्लुगिति पूर्वस्य युलुकि, आत्वे च, अटाव्यते ।
क्वयङाशीर्ये इति गुणे अयिर इत्यत्र यवर्जनाद्ये
परे रो द्वित्वं स्यादेव । अरार्यते । सोसूत्र्यते । मो-
मूत्र्यते । सोसूच्यते । अशाश्यते । प्रोण्णोनूयते ।
दीर्घश्चवीति दीर्घे, तोष्टूयते ।

गत्यर्थात्कुटिले ॥ ६ ॥

व्यञ्जनादेरेकस्वराद्गत्यर्थात् कुटिल एवार्थे वर्त-
मानाद्धातोर्यङ् स्यात् ।

मुरतोऽनुनासिकस्य ॥ ७ ॥

आत्यरो योऽनुनासिकस्तदन्तस्य यङि द्वित्वे
पूर्वस्य मुरन्तः स्यात् । चङ्गम्यते । तौमुमोरित्य-
नुस्वारः ।

गृहपसदचरजपजभदशदहो गर्ह्ये ॥ ८ ॥

गह्वार्थेभ्य एभ्योऽष्टाभ्यो यङ् स्यात् । ऋतां
 कृतीतीरादेशे (प्रो यङि रो ल् स्यात्*) निजेगि-
 ल्यते, लोलुप्यते, सासद्यते ।

चरफलाम् ॥ ९ ॥

एषां यङि द्वित्वे पूर्वस्य मुरन्तः स्यात् ।

ति चोपान्त्यातोऽनोदुः ॥ १० ॥

चरफलां यङि तादौ च प्रत्यये उपान्त्यस्यात्
 उः स्यात्, अनोदिति तस्य गुणो न स्यात् । चञ्चू-
 र्यते, पम्फुल्यते ।

जपजभदशदहभञ्जपशः ॥ ११ ॥

एषां षण्णां यङि द्वित्वे पूर्वस्य मुरन्तः स्यात् ।
 जञ्जप्यते । जञ्जभ्यते । दंदश्यते । दंदह्यते ।
 वंभज्यते । पंपश्यते । (सिचो यङि षत्वं न स्यात्*)
 सेसिच्यते ।

न गृणाशुभरुचः ॥ १२ ॥

एभ्यस्त्रिभ्यो यङ् न स्यात् । निन्द्यं गृणाति ।
 भृशं शोभते । भृशं रोचते ।

ईर्व्यञ्जनेऽपि ॥ १३ ॥

गापास्थासादामाहाकां यप्वर्जकृत्यशिति व्य-
 ञ्जनादावीः स्यात् । जेगीयते पेपीयते इत्यादि ।
 (घ्राध्मोर्यङि ईः स्यात्*) जेघ्रीयते देध्मीयते ।
 वृ तेतीर्यते । (हनो घ्रीर्वधे*) जेघ्रीयते । वधे
 इति किम् । गतौ जङ्घन्यते ।

जिता । जङ्गमीति जङ्गन्ति । यमिरमिनमिगमीति
मूलुपि जङ्गतः । गमहनेत्युपान्त्यलुकि जङ्गति ।

मोनो म्वोश्च ॥ ३ ॥

मन्तस्य धातोरन्तस्य पदान्तस्थस्य म्वोश्च पर-
योर्नः स्यात् । जङ्गन्मि जङ्गन्वः जङ्गन्मः । चङ्ग-
नीति चङ्गन्तीत्यादि ।

आः खनिसनिजनः ॥ ४ ॥

एषां धुडादौ कृत्याः स्यात् । चङ्गातः चङ्गनति ।

रिरौ च लुपि ॥ ५ ॥

ऋमतां यङो लुपि द्वित्वे पूर्वस्य रिरौ रीश्चान्तः
स्यात् । चरिकरीति चर्करीति चरीकरीति ३ ।
चरिकर्ति-चर्कर्ति-चरीकर्ति ६ । चरिकृतः-चर्कृतः-
चरीकृतः चरिक्रति ३ । ४ । अचरिकरीत् ३ । ५ ।
चरिकरामास ३ । ६ । चरिक्रियात् ३ । ७ । चरिक-
रिता ३ । ८ । नरिनर्त्ति ३ नरीनृतीति ३ । वरिवर्त्ति
वरीवर्त्ति ३ । अवरिवृतीत् ३ । जरिगृधीति ३ ।
जरिगृद्धि ३ । अजरिघर्त् अजरिगृद्धाम् । रुत्वं लुग-
दीर्घौ । अजर्घाः । जाग्रहीति-जाग्राढि जागृढः जागृ-
हति । जाग्रहीषि-जाग्रक्षि जाग्रहिता । पाप्रच्छीति ।
अनुनासिके चेति शत्वे पाप्रष्टि पापृष्टः पापृच्छति
पाप्रश्मि पापृच्छः ।

इति यङ्लुगन्तप्रक्रिया ।

अथ नामधातुप्रक्रिया ।

काम्यक्यन्णिज्युतान्तानि

क्विप्क्यङन्तानि यानि च ॥

तानि नामानि धातुत्वं

यान्ति ते नामधातवः ॥ १ ॥

द्वितीयायाः काम्यः ॥ १ ॥

द्वितीयान्तादिच्छायां काम्यो वा स्यात् । इद-
मिच्छति इदंकाम्यति ४ । ऐदंकाम्यीत् ५ । इदंका-
म्यांचकार ६ । इदंकाम्यात् ७ । इदंकाम्यिता ८ ।
इदंकाम्यिष्यति ९ । ऐदंकाम्यिष्यत् १० ।

अमाव्ययात् क्यन् च ॥ २ ॥

मान्ताव्ययवर्जाद्वितीयान्तादिच्छायां क्यन् का-
म्यश्च वा स्यात् ।

क्यनि ॥ ३ ॥

अवर्णान्तस्य क्यनि ईः स्यात् । पुत्रमिच्छति
पुत्रीयति ४ । अपुत्रीयीत् अपुत्रीयिष्टाम् ५ । पुत्री-
यामास ६ । पुत्रीयिता ८ । पुत्रीयिष्यति ९ ।

आधाराच्चोपमानादाचारे ॥ ४ ॥

मान्ताव्ययवर्जादुपमानाद्वितीयान्तादाधाराच्च
नाम्न आचारे क्यन् वा स्यात् । पुत्रमिवाचरति
पुत्रीयति छात्रम् । प्रासादे इवाचरति प्रासादीयति
कुट्याम् ।

कर्तुः क्तिप् गल्भक्लीबहोडात्तु डित् ॥ ५ ॥

कर्तुरूपमानादाचारेऽर्थे क्तिप् वा स्यात् गल्भा-
दिभ्यस्तु स एव डित् । अश्व इवाचरति अश्वति
प्रगल्भते क्लीवते होडते ।

क्यङ् ॥ ६ ॥

कर्तुरूपमानादाचारे क्यङ् वा स्यात् । दीर्घ-
श्च्यीति दीर्घे, हंसायते ४ । अहंसायिष्ट ५ । हंसायां-
चक्रे ६ । हंसायिषीष्ट ७ । (सो वा लुक् च क्यङि*)
पयायते पयस्यते । (ओजोप्सरसो नित्यं सलुक्*)
ओजायते अप्सरायते । ऋतो रीः, मात्रीयते ।
क्यङ्मानिपित्तद्धिते इति पुंवद्भावे श्येनीवाचर-
तीति श्येतायते काकः ।

नं क्ये ॥ ७ ॥

नान्तं नाम क्ये परे पदं न स्यात् । राजीयति
राजायते । व्यक्ये इत्यवादेशे गव्यति गव्यते ।

डाच् लोहितादिभ्यः षित् ॥ ८ ॥

एभ्यः कर्तृभ्यश्चवर्थे षित् क्यङ् स्यात् ।

क्यङ्षो नवा ॥ ९ ॥

क्यङ्षन्तादात्मनेपदं वा स्यात् । पटपटायति,
पटपटायते । लोहितायति, लोहितायते इत्यादि ।

तपसः क्यन् ॥ १० ॥

अस्मात्कर्मणः कृतावर्थे क्यन् वा स्यात् । तपः
करोति तपस्यति ।

नमोवरिवश्चित्रङोऽर्चासेवाश्रये ॥ ११ ॥

एभ्यः कर्मभ्यो यथासंख्यमर्चादिष्वर्थेषु क्यन्
वा स्यात् । नमस्यति । वरिवस्यति । चित्रीयते ।

क्षुत्तृङ्गर्द्धेऽशनायोदन्यधनायम् ॥ १२ ॥

एष्वर्थेषु यथासंख्यमशनायादयः क्यन्नन्ता नि-
पात्यन्ते ॥ अशनायति । उदन्यति । धनायति ।

वृषाश्वान्मैथुने स्सोऽन्तः ॥ १३ ॥

आभ्यां मैथुनार्थाभ्यां क्यनि स्सोऽन्तः स्यात् ।
वृषस्यति गौः । अश्वस्यति वडवा ।

अस् च लौल्ये ॥ १४ ॥

भोगेच्छातिरेको लौल्यं तत्र गम्ये क्यनि परे
नाम्नः स्सोऽम्चान्तः स्यात् । द्विसकारपाठान्नास्य
षत्वम् । दधिस्यति दध्यस्यति ।

णिज्बहुलं नाम्नः कृगादिषु ॥ १५ ॥

कृगादीनां धातूनामर्थे नाम्नो णिज् बहुलं
स्यात् । व्रन्त्यस्वरादेरित्यन्त्यस्वरादिलुकि, मुण्डं
करोति मुण्डयति छात्रम् । पटुमाचष्टे पटयति ।
वृक्षं रोपयति वृक्षयति । कृतं गृह्णाति कृतयति ।

सत्यार्थवेदस्याः ॥ १६ ॥

एषां णिच्संनियोगे आः स्यात् । सत्यापयति
अर्थापयति । वेदापयति । प्रियस्थिरेत्यादिना प्राच्या-
देशे, प्रियमाचष्टे प्रापयति इत्यादि । स्थूलदूरेत्या-
दिना, स्थूलमाचष्टे स्थवयति ।

इति नामधातुप्रक्रिया ।

अथ भावकर्मणोः प्रक्रिया ।

तत्साप्यानाप्यात्कर्मभावे कृत्यक्त-

खलर्थाश्च ॥ १ ॥

तदात्मनेपदं कृत्यक्तखलर्थाश्च प्रत्ययाः सकर्म-
काद्धातोः कर्मणि अकर्मकादविवक्षितकर्मकाच्च
भावे स्युः ।

क्यः शिति ॥ २ ॥

सर्वस्माद्धातोर्भावकर्मविहिते शिति क्यः स्यात् ।
अत्र कर्मणि प्रत्ययविधानेनोक्तत्वात्कर्मणि प्रथमा ।
कर्मापेक्षाण्यर्थवचनानि च ।

नीहवहिकृषोण्यन्ता-

हुहिन्नूप्रच्छिचिरुधिशस्वर्थाः ।

पचियाचिदंडिकृगृह-

मथिजिग्रमुखा द्विकर्माणः ॥ १ ॥

गौणे कर्मणि दुह्यादेः प्रधाने नीहकृष्वहाम् ।

बुद्धिभक्ष्यार्थयोः शब्दकर्मणां च निजेच्छया ॥

प्रयोज्यकर्मण्यन्येषां ण्यन्तानामुक्तता मता ।

पठ्यते ग्रन्थः शिष्येण, पठ्येते ग्रन्थौ, पठ्यन्ते
ग्रन्थाः । पठ्यसे त्वं पठ्ये अहं ।

भावकर्मणोः ॥ ३ ॥

सर्वस्माद्धातोर्भावकर्मविहितेऽद्यतन्यास्ते जिच्
स्यात् तलुक् च । अपाठि अपठिषाताम् अपठिषत
५ । पेठे ६ । पठिषीष्ट ७ । पठिता ८ । पठिष्यते
९ । अपठिष्यत १० । ऋतो रिः शक्याशीर्ये ।
क्रियते १ । क्रियेत २ । क्रियताम् ३ । अक्रियत ४ ।
अकारि ।

स्वरग्रहदृशूहन्भ्यः स्यसिजाशीः ।

श्वस्तन्यां जिङ् वा ॥ ४ ॥

स्वरान्ताद्ग्रहादेश्च स्यसिजाशीःश्वस्तनीषु जिङ्
वा स्यात् । नामिनोऽकलिहलेरिति वृद्धौ । अकारि
अकारिषाताम्-अकृषाताम् अकारिषत-अकृषत ५ ।
चक्रे ६ । कारिषीष्ट-कृषीष्ट ७ । कारिता-कर्ता ८ ।
कारिष्यतेकरिष्यते ९ । अकारिष्यत-अकरिष्यत
१० । ईर्व्यञ्जने यपि दीयते ।

आत ऐः कृञ्जौ ॥ ५ ॥

आदन्तस्य धातोर्जिगति कृति जौ च ऐः

स्यात् । अदायि अदायिषाताम् । पक्षे इश्च स्यादः ।
 अदिषाताम् ५ । ददे ६ । दायिषीष्ट-दासीष्ट ७ । दा-
 यिता-दाता ८ । दायिष्यते-दास्यते ९ । गृह्यते ४ ।
 अग्राहि अग्राहिषाताम्-अग्रहीषाताम् अग्राहिद्वम्-अ-
 ग्राहिध्वम्-अग्रहीद्वम् २ । जगृहे ६ । ग्राहिषीष्टग्रही-
 षीष्ट ग्राहिषीद्वम्-ग्रहिषीद्वम्, २ । ७ । ग्राहिता-ग्रहीता
 ८ । ग्राहिष्यते-ग्रहीष्यते ९ । अदर्शि अदर्शिषाताम्-
 अदृक्षाताम् ५ । ददृशे ६ । दर्शिषीष्ट-दृक्षीष्ट ७ । द-
 र्शिता-द्रष्टा ८ दर्शिष्यते-द्रक्ष्यते । जिणवि घन् ।
 अघानि अघानिषाताम् । अद्यतन्यां वा त्वात्मने
 इति वा वधादेशे, अवधि अवधिषाताम्-अहसाताम्
 ५ । जघ्ने ६ । घानिषीष्ट । हनो वध आशिष्यजौ ।
 वधिषीष्ट ७ घानिता-हन्ता ८ घानिष्यते-हनि-
 ष्यते ९ ।

ये नवा ॥ ६ ॥

खनिसनिजनां ये कृत्या वा स्यात् । खायते-
 खन्यते । सायते-सन्यते । जायते-जन्यते । तनः क्ये
 आ वा स्यात्, तायते-तन्यते । अमोऽकम्यमीति
 वा दीर्घे, अशामि-अशमि अशामिषाताम्-अश-
 मिषाताम् । ण्यन्तत्वाभावे ।

मोऽकमियमिरमिनमिगमिवम्याचमः ॥७॥

कम्यादिवर्जमान्तस्य धातोर्जिणति कृति जौ च

वृद्धिर्न स्यात् । अशमीति निषेधे अकामि । (वि-
श्रमेर्वा*) व्यश्रामि-व्यश्रमि ।

जिखणमोर्वा ॥ ८ ॥

लभः स्वराज्ञोन्तो वा स्यात् औ खणमि च ।
अलाभि-अलम्भि । भञ्जेर्औ वा लोपः स्यात् । अ-
भाजि-अभञ्जि । भावो धात्वर्थस्तस्यैकत्वादात्मनेप-
दैकवचनम् । चैत्रेण भूयते १० ।

लज्जासत्तास्थितिजागरणं

वृद्धिक्षयभयजीवितमरणम् ।

शयनक्रीडारुचिदीह्यर्था

धातव एते कर्मविमुक्ताः ॥ १ ॥

अविवक्षितकर्मकोऽप्यकर्मक एव । पच्यते १० ।
अकर्मकोप्युपसर्गवशात् सकर्मतामेति । अनुभूयते
सुखं साधुना । अन्वभावि अन्वभविषाताम्-अन्व-
भाविषाताम् ५ ।

एकधातौ कर्मक्रिययैकाऽकर्मक्रिये ॥ ९ ॥

एकस्मिन्धातौ कर्मस्थक्रियया पूर्वदृष्टया एका
अभिन्ना संप्रत्यकर्मिका क्रिया यस्य तस्मिन्कर्तरि
कर्मकर्तृरूपे धातोर्जिक्वात्मनेपदानि स्युः । उक्तं च ।
यत्र कर्मैव कर्तृत्वं याति कर्ता तु नोच्यते ।
जिक्वात्मनेपदं धातोरुक्तिः सा कर्मकर्तरि २ ।

अकारि । स्वरदुहो वा जिच्-अकृत क्रियते क-
रिष्यते वा कटः स्वयमेव । पचिदुहेः अपाचि प-
च्यते पक्ष्यते वा ओदनः स्वयमेव । अदोहि दुग्धे
अदुग्ध गौः स्वयमेवेत्यादि । क्वचित् जिक्यौ न
स्याताम् । अलमकृत अलंकुरुते कन्या स्वयमेव ।

इति महोपाध्यायश्रीकीर्तिविजयगणिशिष्योपाध्यायश्रीविनयविजय-
गणिविरचितायां हैमलघुप्रक्रियायामाख्यातप्रक्रिया समाप्ता ।

इति द्वितीया वृत्तिः संपूर्णा ॥

अथ कृदन्तप्रक्रिया निरूप्यते ॥

आतुमोऽत्यादिकृत् बहुलम् ॥ १ ॥

इत्यादि ।

कर्तरि ॥ २ ॥

कृदर्थविशेषोक्तिं विना कर्तरि स्यात् ।

णकतृचौ ॥ ३ ॥

धातोरेतौ स्याताम् । करोतीति कारकः कर्त्ता ।
सेटां-स्ताद्यशित इतीडागमे एधिता । धूगौदित
इति वेटि गोप्ता गोपिता । सहिवहेरिति सोढा
वोढा । जिणतीत्युपान्त्यवृद्धौ पाचकः ।

अच् ॥ ४ ॥

धातोरच् स्यात् । करः हरः ।

लिहादिभ्यः ॥ ५ ॥

एभ्योऽच् स्यात् । लेहः शेषः ।

ब्रुवः ॥ ६ ॥

ब्रूगोऽचि ब्रुवः स्यात् । ब्राह्मणब्रुवः ।

नन्द्यादिभ्योऽनः ॥ ७ ॥

नन्दनः सहनः ।

ग्रहादिभ्यो णिन् ॥ ८ ॥

गृह्णातीति ग्राही । तिष्ठतीति स्थायी ।

नाम्युपान्त्यप्रीकृगृज्ञः कः ॥ ९ ॥

नाम्युपान्त्येभ्यः प्र्यादिभ्यश्चतुर्भ्यश्च कः स्यात् ।

क्षिपः प्रियः किरः गिरः ज्ञः ।

घ्राध्मापाट्धेदृशः शः ॥ १० ॥

एभ्यः शः स्यात् । शकारः शित्कार्यार्थः । जिघ्रः

उद्धमः पिवः उद्धयः उत्पश्यः ।

साहिसातिवेद्युदेजिधारिपारिचेते-

रनुपसर्गात् ॥ ११ ॥

एभ्योऽनुपसर्गेभ्यो ण्यन्तेभ्यः शः स्यात् । सा-

हयः सातयः वेदयः उदेजयः धारयः पारयः चेतयः ।

नृत्खन्नञः शिल्पिन्यकट् ॥ १२ ॥

एभ्यः शिल्पिनि कर्तर्यकट् स्यात् । नर्तकः

खनकः रजकः ।

गस्थकः टनण् च ॥ १३ ॥

गः शिल्पिनि कर्तर्येतौ स्याताम् । गायकः ।
आत ऐः कृञ्जौ, गायनी ।

तिकृतौ नाम्नि ॥ १४ ॥

आशीर्विषये संज्ञायां गम्यायां तिकृतश्च सर्वे
प्रत्ययाः स्युः ।

अहन्पञ्चमस्य किङ्किति ॥ १५ ॥

हन्वर्जपञ्चमान्तस्य कौ धुडादौ किति च दीर्घः
स्यात् । शम्यादित्याशास्यमानः शान्तिः । कचि-
त्तिकि न दीर्घः । रन्तिः । वर्धतामित्याशास्यमानो
वर्धमानः ।

कर्मणोऽण् ॥ १६ ॥

कर्मणः पराद्धातोरण् स्यात् । कुम्भं करोतीति
कुम्भकारः ।

आतोडोऽह्वावामः ॥ १७ ॥

कर्मणः परादनुपसर्गात् ह्वावामावर्जादादन्ता-
द्धातोर्डः स्यात् । गोदः । अह्वावाम इति किम् ।
स्वर्गहायः तन्तुवायः धान्यमायः ।

आशिषि हनः ॥ १८ ॥

कर्मणः पराद्धन्तेराशिषि गम्यायां डः स्यात् ।
शशुहः ।

क्लेशादिभ्योऽपात् ॥ १९ ॥

क्लेशादेः कर्मणः परादपपूर्वाद्धन्तेर्डः स्यात् ।
क्लेशापहः तमोपहः ।

अचित्ते टक् ॥ २० ॥

कर्मणः पराद्धन्तेरचित्तवति कर्तरि टक् स्यात् ।
वातघ्नं तैलम् । अचित्त इति किम् । पापघातो
यतिः ।

ब्रह्मादिभ्यः ॥ २१ ॥

एभ्यः कर्मभ्यः पराद्धन्तेष्टक् स्यात् । ब्रह्मघ्नः
गोघ्नः पापी । राजघ्नः निपातोऽयम् ।

कुक्ष्यात्मोदराद्भृगः खिः ॥ २२ ॥

एभ्यः कर्मभ्यः पराद्भृगः खिः स्यात् । ख इत् ।
खित्यनव्ययाऽरुषोर्मोऽन्तो ह्रस्वश्च ॥ २३ ॥

स्वरान्तस्थानव्ययस्यारुषश्च खित्यत्ययान्ते उत्त-
रपदे मोऽन्तो यथासंभवं ह्रस्वश्च स्यात् । कुक्षि-
म्भरिः, आत्मम्भरिः, उदरम्भरिः ।

अहोऽच् ॥ २४ ॥

कर्मणः परादहोरेच् स्यात् । पूजार्हः साधुः, पू-
जार्हा साध्वी ।

धनुर्दण्डत्सरुलाङ्गलाङ्कुशार्ष्टियष्टिश-

क्तितोमरघटाद्ग्रहः ॥ २५ ॥

एभ्यो दशभ्यः कर्मभ्यः पराङ्ग्रहेरच् स्यात् ।
धनुर्ग्रहः ।

आयुधादिभ्यो धृगोऽदण्डादेः ॥ २६ ॥

दण्डादिवर्जादायुधादेः पराङ्गुगोऽच् स्यात् ।
धनुर्धरः । भूधरः । अदण्डादेरिति किम् । दण्डधारः ।

हृगोवयोऽनुद्यमे ॥ २७ ॥

कर्मणः पराङ्गुगो वयस्यनुद्यमे गम्येऽच् स्यात् ।
अस्थिहरः श्वा । उद्यम उत्क्षेपणमाकाशस्थस्य वा
धारणं तदभावे-मनोहरा स्रक् । उद्यमे तु भार-
हारः । (आङः शीले*) पुष्पाहरः (दृतिनाथा-
त्यशाविः*) दृतिहरिः श्वा । नाथहरिः सिंहः ।

रजःफलेमलाद्ग्रहः ॥ २८ ॥

एभ्यः कर्मभ्यः पराङ्ग्रहेरिः स्यात् । रजोग्रहिः,
फलेग्रहिः, मलग्रहिः ।

देववातादापः ॥ २९ ॥

आभ्यामाप इः स्यात् । देवापिः वातापिः ।

शकृत्स्तम्बाद्ग्रत्सव्रीहौ कृगः ॥ ३० ॥

आभ्यां कर्मभ्यामनयोः कर्त्रोः कृग इः स्यात् ।
शकृत्करिः वत्सः, स्तम्बकरिर्व्रीहिः । (किंयत्तद्व-
होरः*) किंकरः यत्करः तत्करः बहुकरः ।

सङ्ख्याऽहर्दिवाविभानिशाप्रभाभा-

श्चित्रकर्त्राद्यन्तानन्तकारबाह्वरुधनु-
नान्दीलिपिलिविलिभक्तिक्षेत्रज-
ङ्घाक्षपाक्षणदारजनिदोषादिनदिव-
साट्टः ॥ ३१ ॥

एभ्योऽष्टाविंशतेः परात् कृगष्टः स्यात् । सं-
ख्याकर इत्यादि ।

क्षेमप्रियमद्रभद्रात् खाऽण् ॥ ३२ ॥

एभ्यश्चतुर्भ्यः परात्कृगः खाऽणौ स्याताम् ।
क्षेमंकरः क्षेमकारः ।

मेघर्तिभयाऽभयात्खः ॥ ३३ ॥

एभ्यश्चतुर्भ्यः परात्कृगः खः स्यात् । मेघंकरः
ऋतिंकरः भयंकरः अभयंकरः । (प्रियवशाद्धदः
खः*) प्रियंवदः वशंवदः । द्विषंतपपरंतपौ नि-
पातौ । (परिमाणार्थमितनखात्खचः खः*) प्रस्थं-
पचः सितंपचः नखंपचः । (कूलाभ्रकरीषात्कषः
खः*) कूलंकषा अभ्रंकषा करीषंकषा ।

सर्वात्सहश्च ॥ ३४ ॥

सर्वपूर्वात्सहेः कषेश्च खः स्यात् । सर्वसहः सर्वकषः ।

मन्याणिणन् ॥ ३५ ॥

कर्मणः परान्मन्यतेर्णिन् स्यात् । पण्डितमानी
वन्धोः ।

कर्तुः खश् ॥ ३६ ॥

प्रत्ययार्थात्कर्तुः कर्मणः परान्मन्यतेः खश्
स्यात् । आत्मानं पण्डितं मन्यते इति पण्डितंमन्यः ।

एजेः ॥ ३७ ॥

कर्मणः परादेजेः खश् स्यात् । जनमेजयः ।
शुनीस्तनमुञ्जकूलास्यपुष्पात् द्वेः ॥ ३८ ॥

एभ्यः परात् द्वेः खश् स्यात् । शुनीन्धयः ।

नाडीघटीखरीमुष्टिनासिका-

वाताद् धमश्च ॥ ३९ ॥

एभ्यः षड्भ्यो धमः द्वेः खश् स्यात् । नाडी-
धमः । नाडीधयः । (पाणिकरात् धमः खश्*)
पाणिधमः । (वहाऽभ्राल्लिहः*) वहंलिहः अभ्रं-
लिहः । (बहुविध्वरुस्तिलात्तुदः*) बहुंतुदः । (ल-
लाटवातशर्धात्तपाजहाकः*) ललाटंतपः । (अ-
सूर्योग्राद् दृशः*) असूर्यपश्या राजदाराः । (कू-
लादुद्गुजोद्ग्रहः*) कूलमुद्गुजो गजः । कूलमुद्ग्रहा
नदी । इरंमदः निपातोऽयम् ।

नम्रपलितप्रियान्धस्थूलसुभगाढ्य-

तदन्ताच्चयर्थेऽच्चेर्भुवः खिष्णु-

खुकजौ ॥ ४० ॥

नग्नादिभ्यः सप्तभ्यस्तदन्तेभ्यश्चाच्चव्यन्तेभ्यश्चव्य-
र्थवृत्तिभ्यः पराङ्मुवः खिण्णुखुकजौ स्याताम् ।
अनग्नो नग्नो भवतीति नग्नंभविष्णुः नग्नंभावुकः ।
तदन्ते सुनग्नंभविष्णुः सुनग्नंभावुकः इत्यादि ।

कृगः खनट् करणे ॥ ४१ ॥

नग्नादिसप्तकादच्चव्यन्ताच्चव्यर्थवृत्तेः परात् कृगः
करणे खनट् स्यात् । अनग्नो नग्नः क्रियतेऽनेनेति
नग्नंकरणं द्यूतम् । सुनग्नंकरणम् ।

नाम्नो गमः खड्डौ च विहायसस्तु

विहः ॥ ४२ ॥

नाम्नः पराङ्गमेः खड्डुखाः स्युः विहायसो वि-
हश्च । तुरंगः विहंगः । तुरगः विहगः । तुरंगमः
विहंगमः ।

शोकापनुदतुन्दपरिमृजस्तम्बेरमक-

र्णेजपं प्रियालसहस्तिसूचके ॥ ४३ ॥

एते चत्वार एषु चतुर्ष्वर्थेषु निपात्याः ।

दुहेर्दुघः ॥ ४४ ॥

नाम्नः पराङ्दुहेर्दुघः स्यात् । कामदुघा ।

भजो विण् ॥ ४५ ॥

नाम्नः पराङ्भजो विण् स्यात् । अर्द्धं भजतीति
अर्द्धभाक् ।

मन्वन्कनिप् विच् ॥ ४६ ॥

क्वचिन्नान्नः पराद्धातोरेते यथालक्ष्यं स्युः ।
सुदामा ।

वन्याङ् पञ्चमस्य ॥ ४७ ॥

वनि पञ्चमस्य आङ् स्यात् । विजायते इति
विजावा । कनिप् सुधीवा । विच् शुभंयाः ।

किप् ॥ ४८ ॥

नान्नः पराद्धातोर्यथालक्ष्यं किप् स्यात् । स्वस-
ध्वंसेत्यादिना दत्वे, उखास्रत् । प्रशाम्यतीति मो नो
म्बोश्चेति नत्वे, प्रशान् ।

दिव्युद्दृज्जगज्जुहूवाक्प्रादधीश्रीशत-
द्रूसूज्वायतस्तूकटप्रूपरिन्नाद्भ्राजा-
दयः किपः ॥ ४९ ॥

एते क्विबन्ता निपात्याः । तत्त्वप्राद् तत्त्वप्राशौ ।
त्यदाद्यन्यसमानादुपमानाद्याप्ये

दृशष्टक्सकौ च ॥ ५० ॥

एभ्य उपमानेभ्यो व्याप्येभ्यः परादृशेर्व्याप्य
एव टक्सकौ किप् च स्युः ।

अन्यत्यदादेराः ॥ ५१ ॥

अन्यस्य त्यदादेश्च दृगादावुत्तरपदे आः स्यात् ।

स्य इव दृश्यते इति त्यादृशः त्यादृशी । त्यादृक्षः
त्यादृक्षी । त्यादृक् । एवमन्यादृशः । ईदृक् ।

दृगूदृशूदृक्षे ॥ ५२ ॥

समानस्य सः स्यात् । सदृक् ६ सदृशः ६ ई-
दृशः ६ कीदृशः ६ ।

इदंकिमीत् की ॥ ५३ ॥

दृगादावुत्तरपदे इदंकिमौ ईत्कीरूपौ स्याताम् ।
ईदृक् ३ कीदृक् ३ ।

कर्तुर्णिन् ॥ ५४ ॥

कर्त्रर्थादुपमानात्पराद्धातोर्णिन् स्यात् । उष्ट्र-
क्रोशी ।

अजातेः शीले ॥ ५५ ॥

अजातिवाचिनो नाम्नः पराद्धातोः शीलेऽर्थे
वर्तमानाणिन् स्यात् । उष्णभोजी । अजातेरिति
किम् । शालीन् भोक्ता । (साधोस्तथा*) साधु-
कारी ।

ब्रह्मभ्रूणवृत्रात्किप् ॥ ५६ ॥

एभ्यस्त्रिभ्यः कर्मभ्यः पराद्धूतार्थाद्धन्तेः किप्
स्यात् । ब्रह्म हतवान् ब्रह्महा ।

कृगः सुपुण्यपापकर्ममन्त्रपदात् ॥ ५७ ॥

सोः पुण्यादेः कर्मणश्च पराद्धूतार्थात्कृगः किप्
स्यात् ।

ह्रस्वस्य तः पितृकृति ॥ ५८ ॥

ह्रस्वान्तस्य धातोः पिति कृति तोऽन्तः स्यात् ।
सुष्ठु कृतवान् सुकृत् ।

दृशः कनिष् ॥ ५९ ॥

व्याप्यात्पराद्भूतार्थाद्दृशः कनिष् स्यात् । बहुदृश्वा ।

णस्वराघोषाद्वनो रश्च ॥ ६० ॥

एतदन्ताद्विहितो यो वन् तदन्तात्स्त्रियां ङीः
स्यात् तद्योगे नस्य रश्च । बहुदृश्वरी ।

सहराजभ्यां कृगयुधेः ॥ ६१ ॥

आभ्यां कर्मभ्यां पराद्भूतार्थात्कृगः कनिष्
स्यात् । सहकृत्वा सहयुध्वा । राजकृत्वा राजयुध्वा ।

अनोर्जनेर्ङः ॥ ६२ ॥

कर्मणः परादनुपूर्वाज्जनेर्भूतेऽर्थे वर्तमानात् ङः
स्यात् । आत्मानुजः ।

सप्तम्याः ॥ ६३ ॥

सप्तम्यन्तात्पराद्भूतेऽर्थे वर्तमानाज्जनेर्ङः स्यात् ।
उपसरजः मन्दुरजः अप्सु जातं अवजम् (पञ्चम्या-
स्तथा*) बुद्धिजः । (क्वचित् यथालक्ष्यं जनेर्ङः
स्यात्*) । अनुजः किञ्जः ।

क्तवतू ॥ ६४ ॥

भूतार्थाद्धातोरेतौ स्याताम् । तत्र तत्साध्याना-

प्यात्कर्मभावे कृत्यक्तखलार्थाश्चेति वचनात् कः
कर्मणि भावे च । क्रियते स्म कृतः कटश्चैत्रेण ।
स्थितं चैत्रेण । क्वतुश्च कर्तरि । करोति स्म कृत-
वान् कटं चैत्रः । स्थितवांश्चैत्रः ।

श्लिषशीङ्स्थासवसजनरुहजू-
भजेः कः ॥ ६५ ॥

एभ्यो नवभ्यः कर्तरि क्तो वा स्यात् । आश्लिष्टः
कान्तां चैत्रः । आश्लिष्टा कान्ता चैत्रेण । अतिश-
यितो गुरुं शिष्यः । अतिशयितो गुरुः शिष्येण ।
उपस्थितो गुरुं शिष्यः । उपस्थितो गुरुः शिष्येण ।
उपासितो गुरुं सः । उपासितो गुरुस्तेन । अनू-
षितो गुरुं सः । अनूषितो गुरुस्तेन । अनुजातः
तं सः । अनुजातः स तेन । आरूढोऽश्वं सः ।
आरूढोऽश्वस्तेन । अनुजीर्णस्तं सः । अनुजीर्णः स
तेन । विभक्ताः स्वं ते । विभक्तं स्वं तैः ।

आरम्भे ॥ ६६ ॥

आरम्भार्थाद्धातोः कर्तरि क्तो वा स्यात् । प्र-
कृताः कटं ते । प्रकृतः कटस्तैः ।

गत्यर्थाऽकर्मकपिबभुजेः ॥ ६७ ॥

एभ्यः कर्तरि क्तो वा स्यात् । गतोऽसौ ग्रामं ।
गतो ग्रामस्तैः । आसितोऽसौ आसितं तैः । पीताः
पयस्ते पीतं पयस्तैः । इदं भुक्तास्ते । इदं भुक्तं तैः ।

ज्ञानेच्छार्चार्थजीच्छीलयादिभ्यः क्तः ॥६८॥

एभ्यः सदर्थेभ्यः क्तः स्यात् । राज्ञां ज्ञातः इष्टः
पूजितः भिन्नः शीलितो रक्षितः ।

ऋल्वादेरेषां तो नोऽप्रः ॥ ६९ ॥

पृवर्जात् ऋदन्तात् ल्वादिभ्यश्च परेषां क्तिक्-
क्वतूनां तो नः स्यात् । तीर्णः तीर्णवान् । लूनः
लूनवान् । अप्र इति किम् । पूर्तः पूर्तवान् ।

रदादमूर्छमदः कयोर्दस्य च ॥ ७० ॥

मूर्छमदवर्जाद्रदन्तात्परयोः कयोस्तस्य तद्योगे
धातोर्दस्य च नः स्यात् । पूर्णः पूर्णवान् । भिन्नः
भिन्नवान् ।

सूयत्याद्योदितः ॥ ७१ ॥

सूयत्यादिभ्यो नवभ्य ओदिभ्यश्च परयोः क्त-
योस्तो नः स्यात् । सूनः सूनवान् । दूनः दून-
वान् । लग्नः लग्नवान् ।

व्यञ्जनान्तस्थातोऽख्याध्यः ॥ ७२ ॥

व्यञ्जनात्परा याऽन्तस्था तदन्तस्य ख्याध्या-
वर्जस्य कयोस्तो नः स्यात् । स्त्यानः स्त्यानवान् ।
द्राणः २ । ग्लानः २ । अख्याध्य इति किम् ।
ख्यातः ध्यातः ।

क्षेः क्षी चाऽध्यार्थे ॥ ७३ ॥

क्षेस्तो नस्तद्योगे क्षेः क्षीश्च नतु घ्यार्थे । क्षीणः
क्षीणवान् । अघ्यार्थे इति किम् । भावकर्मक्ते
क्षितमस्य ।

ऋहीघ्राघ्रात्रोन्दनुदविन्तेर्वा ॥ ७४ ॥

एभ्योऽष्टाभ्यः कयोस्तोन्वा स्यात् । ऋणं ऋ-
तम् । ह्रीणः ह्रीणवान् । ह्रीतः ह्रीतवान् ।

क्षैशुषिपचो मकवम् ॥ ७५ ॥

एभ्यस्त्रिभ्यः कयोर्यथासङ्ख्यं मकवाः स्युः ।
क्षामः क्षामवान् । शुष्कः शुष्कवान् । पक्वः पक्व-
वान् । (निर्वाणमवाते*) निपातोऽयम् । निर्वाणो
मुनिः । वांते तु कर्तरि । निर्वातो वातः । एवं
क्षीवादयो निपाता ज्ञेयाः ।

क्षुधवसस्तेषाम् ॥ ७६ ॥

आभ्यां परेषां क्तक्वतुक्त्वामिद् स्यात् । क्षु-
धितः २ । उषितः २ ।

लुभ्यश्चेविमोहार्चे ॥ ७७ ॥

आभ्यां यथासङ्ख्यं विमोहनपूजार्थाभ्यां क्तक्व-
तुक्त्वामिद् स्यात् । विलुभितः २ । अञ्चितः २ ।

ऋवर्णश्चूर्णुगः कितः ॥ ७८ ॥

ऋवर्णान्तादेकस्वराद्धातोः श्रेरूर्णोश्च कित इद्
न स्यात् । वृतः, श्रितः, ऊर्णुतः । एकस्वरादिति
किम् । जागरितः ।

उवर्णात् ॥ ७९ ॥

उवर्णान्तादेकस्वराद्धातोर्विहितस्य कित इद् न
भवति । युतः २ । भूतः २ ।

पूङ्क्लिशिभ्यो नवा ॥ ८० ॥

पूङ्क्लिशिभ्यां च क्तक्वतुक्त्वामिद् वा स्यात् ।
पूतः २ पवितः २ । क्लिष्टः २ क्लिशितः २ ।

डीयश्चैदितः कयोः ॥ ८१ ॥

दिवादिकस्य डीयतेः श्वेरैदिङ्यश्च धातुभ्यः प-
रयोः क्तक्वत्वोरिद् न स्यात् । त्रस्तः २ । डीनः २ ।
श्वितः २ । लग्नः २ ।

वेटोऽपतः ॥ ८२ ॥

पतिवर्जनात्कचिद्विकल्पेटो धातोरेकस्वरात्प-
रयोः कयोरिद् न स्यात् । नशौच नाशे, नष्टः २ ।
अपत इति किम् । पतितः ।

न डीड्शीङ्पूङ्धृषिक्षिदिस्विदिमिदः ८३

एभ्यः सप्तभ्यः परौ सेटौ कौ किद्वन्न स्या-
ताम् । डयितः २ । शयितः २ । पवितः २ । डीड्
भूवादिकः ।

उति शवर्हान्द्वयः कौ भावारम्भे ॥ ८४ ॥

उत्थुपान्त्ये सति शवर्हिभ्योऽदादिभ्यश्च परौ
भावारम्भे क्तक्वतू सेटौ वा किद्वत्स्याताम् । रुदितं
रोदितमेभिः । प्रद्युतितः २ प्रद्योतितः २ । प्ररु-

दितः २ प्ररोदितः २ । शवर्हान्यः इति किम् ।
प्रगुंघितः इत्यादि ।

आदितः ॥ ८५ ॥

आदितो धातोः परयोः कयोरिद् न स्यात् ।
मिन्नः २ ।

नवाऽनयोः ॥ ८६ ॥

भावारम्भयोः के तु वा । मिन्नं मेदितम् २ ।
श्वसजपवमरुषत्वरसंघुषास्वनामः ॥ ८७ ॥

एषामष्टानां कयोरिङ्वा स्यात् । श्वस्तः २ श्व-
सितः २ । जप्तः २ जपितः २ । अहन्पञ्चमस्येति
दीर्घे, वान्तः २ वमितः २ । रुष्टः २ रुषितः २ ।
तूर्णः २ त्वरितः २ । संघुष्टः २ संघुषितः २ ।
आस्वान्तः २ आस्वनितः २ । अभ्यान्तः । अ-
भ्यमितः २ ।

आः खनिसनिजनः ॥ ८८ ॥

खातः २ । सातः २ । जातः २ ।

णौ दान्तशान्तपूर्णदस्तस्पष्टच्छन्न-
ज्ञप्तम् ॥ ८९ ॥

एते णौ कान्ता वा निपात्यन्ते । दान्तः २
दमितः २ । शान्तः २ शमितः २ । पूर्णः २ पू-

रितः २ । दस्तः २ दासितः २ । स्पष्टः २ स्प-
शितः २ । छन्नः २ छादितः २ । ज्ञप्तः २ ज्ञा-
पितः २ ।

सेट्कयोः ॥ ९० ॥

सेट्कयोः परयोर्णेर्लुक् स्यात् । कारितः २ ।
गणितः गणितवान् । (स्फायः स्फी वा*) स्फीतः
२ स्फातः २ ।

क्तयोरनुपसर्गस्य ॥ ९१ ॥

अनुपसर्गस्य प्यायः क्तयोः पीः स्यात् । पीनम् २
पीनवन्मुखम् । अनुपसर्गस्येति किम् । प्रप्यानो मेघः ।

प्रादागसूत्त आरम्भे क्ते ॥ ९२ ॥

आरम्भार्थस्य प्रपूर्वस्य दागः क्ते परे च्त् वा
स्यात् । प्रदातुमारब्धः प्रत्तः । पक्षे दत् आ-
देशः । प्रदत्तः ।

निविस्वन्ववात् ॥ ९३ ॥

एभ्यो दागः क्ते त्तो वा स्यात् ।

दस्ति ॥ ९४ ॥

दो यस्तादिरादेशस्तस्मिन् परे नाम्यन्तस्योप-
सर्गस्य दीर्घः स्यात् । नीत्तं २ निदत्तम् २ । वीत्तं
विदत्तम् । सूत्तं सुदत्तम् । अनूत्तं अनुदत्तम् ।
अवत्तं अवदत्तम् ।

स्वरादुपसर्गादस्ति कित्यधः ॥ ९५ ॥

स्वरान्तादुपसर्गात्परस्य धावर्जस्य दासंज्ञकस्य
तादौ किति च् नित्यं स्यात् । प्रत्तः ।

दत् ॥ ९६ ॥

अधो दासंज्ञस्य तादौ किति दत् स्यात् । दत्तः ।

दोसोमास्थ इः ॥ ९७ ॥

एषां तादौ किति इः स्यात् । निर्दितः २ । सितः
२ । मितः २ । स्थितः २ ।

छाशोर्वा ॥ ९८ ॥

छा शा इत्येतयोस्तादौ किति प्रत्यये इः स्यात् ।
अवच्छितः अवच्छातः । निशितः निशातः ।

धागः ॥ ९९ ॥

तादौ किति हिः स्यात् । विहितः २ । पिहितः २ ।

वाऽवाप्योस्तनिक्रीधागहोर्वपी ॥ १०० ॥

अवस्योपसर्गस्य तनिक्रीणात्योः परयोरपिश-
ब्दस्य धाग्नहोः परयोर्यथासङ्ख्यं वपी इत्यादेशौ वा
स्याताम् । अवतंसः वतंसः । अवक्रयः वक्रयः ।
अपिधानं पिधानम् । अपिनद्धं पिनद्धम् ।

यपि चाऽदो जग्धः ॥ १०१ ॥

तादौ किति यपि चादो जग्ध् स्यात् । जग्धः ।
यजादिवचेरिति ण्वृति, इष्टं उप्तं ऊढं उक्तं उषितं
आहूतः ऊतः सुप्तः ।

तत्र कसुकानौ तद्वत् ॥ १०२ ॥

परोक्षायां विषये धातोः कसुकानौ स्यातां तौ
च परोक्षावत् । चकृवान् चक्राणः ।

घसेकस्वरातः कसोः ॥ १०३ ॥

घसेरेकस्वरादादन्ताच्च धातोः परस्य कसोरिड्
स्यात् । जक्षिवान् । आदिवान् । ययिवान् । पेचि-
वान् । पेचानः ।

गमहनविद्लुविशदृशो वा ॥ १०४ ॥

एषां पञ्चानां कसोरिड्वा स्यात् । जग्मिवान् ।
जगन्वान् । जग्मिवान् जघन्वान् । विविदिवान्
विविद्वान् । विविशिवान् विविश्वान् । ददृशिवान्
ददृश्वान् ।

शत्रानशावेष्यति तु सस्यौ ॥ १०५ ॥

वर्तमाने धातोः शत्रानशौ स्याताम् । भविष्य-
त्काले तु तौ सस्यौ । यान् । शयानः । यास्यन् ।

अतो म् आने ॥ १०६ ॥

धातोर्विहिते आनेऽतो मोऽन्तः स्यात् । शयि-
ष्यमाणः । आसीनः । निपातोऽयम् ।

अवर्णान्तादश्चोऽन्तो वाऽतुरीड्योः ॥ १०७ ॥

श्रावर्जादवर्णात्परस्य अतुरीड्योः परयोरन्त
वा स्यात् । तुदती तुदन्ती । भाती भान्ती ।
(श्याच्छवश्च नित्यं*) दीव्यन्ती । पचन्ती ।

तौ माड्याक्रोशेषु ॥ १०८ ॥

माड्युपपदे आक्रोशे गम्ये तौ शत्रानशौ स्या-
ताम् । मापचन् जालमो ज्ञास्यति । मापचमानः ।
(वा वेत्तेः कसुर्वर्तमाने*) तत्त्वं विद्वान् विदन् ।

वयःशक्तिशीले ॥ १०९ ॥

एषु गम्येषु सत्यर्थे वर्तमानाद्धातोः शानः
स्यात् । वयः कतीह शिखण्डं वहमानाः । शक्तिः
कतीह स्त्रियं गच्छमानाः । शीलं कतीह परान्
निन्दमानाः ।

धारीडोऽकृच्छ्रेऽतृश् ॥ ११० ॥

सुखसाध्येऽर्थे वर्तमानयोरनयोरतृश् स्यात् ।
धारयन्नाचारागमम् । अधीयंस्तत्त्वार्थम् ।

तृन् शीलधर्मसाधुषु ॥ १११ ॥

शीलादिषु सदर्थार्द्धातोस्तृन् स्यात् । कर्ता कटं ।
शीलादिसदर्थोऽधिकारसमाप्तिं यावदनुवर्तते ।

भ्राज्यलंकृग्निराकृग्भूसहिरुचिवृ-

तिवृधिचरिप्रजनापत्रपइष्णुः ॥ ११२ ॥

एभ्य एकादशभ्य इष्णुः स्यात् । भ्राजते इत्ये-
वंशीलो भ्राजिष्णुः । अलंकरिष्णुः । निराकरिष्णुः ।
भविष्णुः । सहिष्णुः । रोचिष्णुः । वर्तिष्णुः ।
वर्धिष्णुः । चरिष्णुः । प्रजनिष्णुः । अपत्रपिष्णुः ।

उदः पचिपतिपदिमदेः ॥ ११३ ॥

उत्पूर्वेभ्य एभ्य इष्णुः स्यात् । उत्पचिष्णुः ।
(भूजेः ण्णक्*) भूष्णुः जिष्णुः । (स्थाग्लाम्ला-
पचिपरिमृजिक्षेः स्तुः*) स्थास्तुः । ग्लास्तुः म्लास्तुः ।
पक्ष्णुः । परिमाक्ष्णुः । क्षेष्णुः । (त्रसिगृधिधृषिक्षिपः
क्तुः*) त्रस्तुः । गृधुः । धृष्णुः । क्षिमुः ।

सन्निभक्षाशंसेरुः ॥ ११४ ॥

सन्नन्ताद्भिक्षाशंसिभ्यां च उः स्यात् । लिप्सुः ।
भिक्षुः । आशंसुः । (शृवन्देरारुः*) विशरारुः । व-
न्दारुः । (शीङ्श्रद्धानिद्रातन्द्रादयिपतिगृहिस्पृहे-
रालुः*) शयालुः । आमन्ताल्वाय्येत्ययादेशे, पत-
यालुः । स्पृहयालुः ।

डौ सासहिवावहिचाचलिपापतिस-

स्त्रिचक्रिदधिजज्ञिनेमि ॥ ११५ ॥

एते ड्यन्ता निपाताः । (शृकमगमहनवृष-
भूस्थ उकण*) (लषपतपदस्तथा*) शारुकः
कामुकः । अभिलाषुकः ।

द्रमक्रमो यडः ॥ ११६ ॥

यडन्ताभ्यामाभ्यामनः स्यात् । दन्द्रमणः ।
चङ्क्रमणः ।

यजिजपिदंशिवदादूकः ॥ ११७ ॥

यङन्तेभ्य एभ्यश्चतुर्भ्य ऊकः स्यात् । याय-
जूकः । जञ्जपूकः । दन्दशूकः । वावदूकः ।

जागुः ॥ ११८ ॥

तस्मादुकः स्यात् । जागरुकः । (शमष्टकाद्यु-
जादिभ्यश्च घिनण् वक्तव्यः *)

क्तेऽनिटश्चजोः कगौ घिति ॥११९॥

क्तेऽनिटो धातोश्चजोर्घिति प्रत्यये परे कगौ स्या-
ताम् । शमी । योगी । भोगी । क्ते इति किम् । अर्च्यः ।

वृद्भिश्चिल्लुण्टिजलिपकुट्टाट्टाकः ॥१२०॥

स्पष्टम् । वराकः । भिक्षाकः ।

सृघस्यदो मरक् ॥ १२१ ॥

सृमरः । घस्मरः । अद्मरः ।

भञ्जिभासिमिदो घुरः ॥ १२२ ॥

भङ्गुरम् । भासुरम् । मेदुरम् ।

वेत्तिच्छिदभिदः कित् घुरः ॥ १२३ ॥

विदुरः । छिदुरः । भिदुरः ।

भियोरुरुकलुकम् ॥ १२४ ॥

भीरुः । भीरुकः । भीलुकः ।

सृजीण्णनशष्ट्वरप् ॥ १२५ ॥

एभ्यः कित् ट्वरप् स्यात् । प्रसृत्वरः । जित्वरः ।
इत्वरः । नश्वरः । गत्वरः निपातोऽयम् ।

स्म्यजसहिंसदीपकम्पकमनमो रः ॥ १२६ ॥

एभ्यः सप्तभ्यो रः स्यात् । स्मेरः । अजस्रं ।
हिंस्रः । दीप्रः । कम्प्रः । कस्रः । नम्रः ।

तृषिधृषिस्वपो नजिङ् ॥ १२७ ॥

एभ्यो नजिङ् प्रत्ययः स्यात् । तृष्णक् । धृष्णक् ।
स्वप्नक् ।

स्थेशभासपिसकसो वरः ॥ १२८ ॥

स्यष्टम् । स्थावरः । ईश्वरः । भास्वरः । पेस्वरः ।
विकस्वरः ।

शंसंस्वयंविप्राद्भुवो डुः ॥ १२९ ॥

एभ्यः पराद्भुवो डुः स्यात् । शम्भुः । सम्भुः ।
स्वयम्भुः । विभुः । प्रभुः ।

इति शीलाद्यर्थाधिकारः ।

उणादयः ॥ १३० ॥

सदर्थार्द्धातोरुणादयो बहुलं स्युः । कारुः । वायुः ।

क्रियायां क्रियार्थायां तुम्णकच् भ-

विष्यन्ती ॥ १३१ ॥

यस्माद्धातोस्तुमादिविधिस्तद्वाच्या क्रियाऽर्थः
प्रयोजनं यस्यास्तस्यां क्रियायामुपपदे वत्स्यदर्थ-
द्धातोस्तुमादयः स्युः । कर्तुम् कारकः करिष्या-
मीति याति ।

तुमश्च मनः कामे ॥ १३२ ॥

तुमसमोर्मनसि कामे च परे म्लुप् स्यात् । भो-
क्तुमना गन्तुकामः ।

क्त्वातुमम् भावे ॥ १३३ ॥

एते धात्वर्थमात्रे स्युः ।

शकधृषज्ञारभलभसहार्हग्लाघटास्तिस-
मर्थार्थे च तुम् ॥ १३४ ॥

शक्याद्यर्थेषु इच्छार्थेषु च धातुषु समर्थार्थेषु
च नामसूपपदेषु कर्मभूताद्धातोस्तुम् स्यात् । श-
क्नोति पारयति वा भोक्तुम् । इच्छति पठितुम् ।
समर्थो ग्रहीतुम् ।

कालवेलासमये तुम्वावसरे ॥ १३५ ॥

एषु त्रिषूपपदेष्ववसरे गम्ये धातोस्तुम्वा स्यात् ।
कालो भोक्तुम् । वेला भोक्तुम् । समयो भोक्तुम् ।
पक्षे कालो भोजनस्य ।

पदरुजविशस्पृशो घञ् ॥ १३६ ॥

एभ्यश्चतुभ्यो घञ् । पद्यतेऽपादि पेदे वा पादः ।
एवं रोगः, वेशः, स्पर्शः ।

भावाऽकर्त्रोः ॥ १३७ ॥

भावे कर्तृवर्जिते च कारके धातोर्घञ् स्यात् ।
पाकः । त्यागः । दायः । आयः । भावः ।

भूश्च्यदोऽल्ल ॥ १३८ ॥

एभ्यः सोपसर्गोभ्यो भावाऽकर्त्रोरल्ल स्यात् ।
प्रभवः । संश्रयः । विघसः ।

युवर्णवृद्धवशरणगमृद्ग्रहः ॥ १३९ ॥

इवर्णोवर्णान्तेभ्यो ब्रादेर्ऋदन्तेभ्यो ग्रहेश्च भावा-
कर्त्रोरल्ल स्यात् । चयः । क्रयः । रवः । लवः । वरः ।
आदरः । वर्षादयः क्लीबेऽलन्ता निपाताः । संम-
दप्रमदौ हर्षे निपातावित्यादि । निघादयोऽप्येवम् ।

मूर्त्तिनिचिताऽभ्रे घनः ॥ १४० ॥

मूर्तिः काठिन्यम् निचितं निरन्तरम् अभ्रा
मेघाः एष्वर्थेषु हन्तेरल्ल घनादेशश्च । दधिघनाः
केशाः । घनो मेघः ।

वेरशब्दे प्रथने ॥ १४१ ॥

वेः परात् स्तृणातेरशब्दविषये विस्तीर्णत्वे घञ्
स्यात् । विस्तारः पटस्य । शब्दे तु विस्तरः ।

द्वितोऽथुः ॥ १४२ ॥

द्वितो धातोर्भावाकर्त्रोरथुः स्यात् । वेपथुः ।
वमथुः ।

द्वितस्त्रिमक् तत्कृतम् ॥ १४३ ॥

द्वितो धातोर्भावाकर्त्रोस्त्रिमक् तेन कृतमित्यर्थे ।
पाकेन कृतं पक्त्रिमम् । कृत्रिमम् । दागस्तादेशे,
परीत्रिमम् ।

यजिस्वपिरक्षियतिप्रच्छो नः ॥ १४४ ॥

एभ्यो भावाकर्त्रोर्नः स्यात् । यज्ञः । स्वप्नः ।
रक्षणः । यत्नः । प्रश्नः ।

उपसर्गाद् किः ॥ १४५ ॥

सोपसर्गादासंज्ञात्किः स्यात् । आदिः । निधिः ।

व्याप्यादाधारे ॥ १४६ ॥

व्याप्यपूर्वादासंज्ञादाधारे किः स्यात् । जलधिः ।
अन्तर्धिः ।

स्त्रियां क्तिः ॥ १४७ ॥

भावाकर्त्रोः स्त्रियां क्तिः स्यात् । कृतिः । ऋ-
ल्वादेरिति नत्वे लूनिः । यपि चेति जग्धादेशे
जग्धिः ।

सातिहेतियूतिजूतिज्ञप्तिकीर्त्ति ॥ १४८ ॥

एते भावाकर्त्रोः स्त्रियां निपात्याः । (गापाधा-
त्वोरीत्वं भावे *) । गीतिः पीतिः । (स्थो वा *) ।
स्थितिः आस्था ।

आस्यटिब्रज्यजः क्यप् ॥ १४९ ॥

एभ्यो भावे स्त्रियां क्यप् स्यात् । आस्या ।
अव्या । ब्रज्या । इज्या ।

कृगः श च वा ॥ १५० ॥

कृगो भावाकर्त्रोः शः क्यप् च वा स्याताम् ।
क्रिया कृत्या कृतिः ।

मृगयेच्छायाः च्जातृष्णाकृपाभाश्र-

द्धान्तर्द्धा ॥ १५१ ॥

एते स्त्रियां निपात्याः ।

परेः सृचरेर्यः ॥ १५२ ॥

आभ्यां परिपूर्वाभ्यां यः स्यात् । परिसर्या प-
रिचर्या ।

वाऽटाढ्यात् ॥ १५३ ॥

अटैर्यङन्ताद्वा यः । अटाढ्या अटाटा । (जा-
गुरश्च*) जागर्या जागरा । (शंसिप्रत्ययात्*)
आशंसा । गोपाया । चिकीर्षा । (क्तेटो गुरोर्व्यञ्ज-
नादः स्यात्*) ईहा ऊहा ।

षितोऽङ् ॥ १५४ ॥

षिङ्घो धातुभ्यो भावाकर्त्रोः स्त्रियामङ् स्यात् ।
पचा ।

भिदादयः ॥ १५५ ॥

एते भावाकर्त्रोः स्त्रियामङन्ता निपात्याः ।
भिदा । छिदा ।

क्रुत्संपदादिभ्यः क्तिप् ॥ १५६ ॥

क्रुध् । संपद् (भ्यादिभ्यो वा*) भीः भीतिः ।

नञोऽनिः शापे ॥ १५७ ॥

नञ्पूर्वाद्धातोः शापे गम्ये भावाकर्त्रोः स्त्रिया-
मनिः स्यात् । अजननिस्ते भूयात् ।

ग्लाहाज्यः ॥ १५८ ॥

एभ्यो निः स्यात् । ग्लानिः । हानिः । ज्यानिः ।

पर्यायार्हणोत्पत्तौ च णकः ॥ १५९ ॥

स्पष्टम् । भवत आसिका । इक्षुभक्षिका ।

भावे ॥ १६० ॥

धात्वर्थनिर्देशे स्त्रियां धातोर्णकः स्यात् । शायिका ।

इति भावे स्त्रीप्रत्ययाः ।

क्लीबे क्तः ॥ १६१ ॥

नपुंसके भावे क्तः स्यात् । तव हसितम् ।

अनट् क्लीबे ॥ १६२ ॥

भावेऽर्थे धातोरनट् स्यात् । गमनम् ।

करणाधारे ॥ १६३ ॥

अनयोरर्थयोर्धातोरनट् स्यात् । एषणी सक्तु-
धानी । (रम्यादिभ्यः कर्तरि अनट्*) रमणी ।
क्वचिदनप्रत्ययसंबन्धिनो नकारस्य यथायोगं णत्वं
वक्तव्यम् । प्रेङ्गणम् प्रेङ्गणम् ।

पुन्नाम्नि घः ॥ १६४ ॥

धातोः करणाधारयोर्घः स्यात् पुंसि । दन्त-
च्छदः । एकोपसर्गस्य च घे इति ह्रस्वः । आकरः ।

(व्यञ्जनाद्धञ्*) घस्यापवादः । लेखः । रागः ।
 (अवात्तृस्तृभ्याम्*) अवतारः अवस्तारः । (उ-
 दङ्कस्तोत्रे*) (आनायो जाले*) ।

गोचरसंचरवहन्नजव्यजखलापणनिग-
 मवकभगकषाकषनिकषम् ॥ १६५ ॥
 न्यायावायाध्यायोद्यावसंहारावहाराधा-
 रदारजारम् ॥ १६६ ॥

एते घजन्ता निपात्याः ।

इकिस्तिव् स्वरूपार्थे ॥ १६७ ॥

धातोः स्वरूपेऽर्थे च वाच्ये एते स्युः । भञ्जिः
 क्रुधिः वेत्तिः भुजि क्रियते पचतिः परिवृत्तः ।

दुःस्वीषतः कृच्छ्राकृच्छ्रार्थात्खल् ॥ १६८ ॥

कृच्छ्रार्थादुरोऽकृच्छ्रार्थाभ्यां स्वीषद्भ्यां च परा-
 द्धातोः खल् स्यात् । दुःशयं त्वया । दुःकरः कटः ।
 सुशयं सुकरः । ईषच्छयं ईषत्करः ।

शासियुधिदृशिधृषिमृषातोऽनः ॥ १६९ ॥

कृच्छ्राकृच्छ्रार्थदुःस्वीषत्पूर्वेभ्य एभ्य आदन्ताच्च
 धातोरनः स्यात् । दुःशासनः सुशासनः ईषच्छा-
 सनः ३ । दुर्योधनः ३ । दुर्दर्शनः ३ । दुर्धर्षणः ३ ।

प्राक्काले ॥ १७० ॥

परकालेन धात्वर्थेन तुल्यकर्तृके प्राक्कालेऽर्थे
वर्तमानाद्धातोः संबन्धे क्त्वा वा स्यात् । आ-
सित्वा भुङ्क्ते । हाको हिः क्तिवः । हित्वा । उवर्णा-
दितीङ्निषेधे भूत्वा । ईर्ष्यञ्जनेऽयपीति । पीत्वा
गीत्वा । यपि तु निपाय ।

जृत्रश्चः क्त्वः ॥ १७१ ॥

आभ्यां परस्य क्त्व इद् स्यात् । जरित्वा २
ब्रश्चित्वा । ऊदितो वा इद्, दान्त्वा दमित्वा ।
क्षुधवस्तेषामितीटि, क्षुधित्वा उषित्वा । लुभ्यञ्चे-
रिति, लुभित्वा अञ्चित्वा । पूङ्क्लिशिभ्यो नवेदि
वेद्, पूत्वा पवित्वा । क्लिष्ट्वा क्लिशित्वा ।

क्त्वा धातोः ॥ १७२ ॥

धातोः क्त्वा सेद् किङ्क्षन् स्यात् । देवित्वा ।

स्कन्दस्यन्दः ॥ १७३ ॥

आभ्यां क्त्वा किङ्क्षन् स्यात् । स्कत्वा संत्वा ।

क्षुधक्लिशकुषगुधमृडमृदवदवसः ॥ १७४ ॥

एषामष्टानां सेद् क्त्वा कित्स्यात् । क्षुधवस
इतीटि क्षुधित्वा उदित्वा उषित्वा । रुदविदेति
क्त्वः कित्त्वे, रुदित्वा मुषित्वा गृहीत्वा सुह्वा

पृष्ठा । वौव्यञ्जनादेरिति वा कित्त्वे, द्युतित्वा
द्योतित्वा ।

जनशोन्युपान्त्ये तादिः क्त्वा ॥ १७५ ॥

जन्तान्नशेश्च न्युपान्त्ये सति तादिः क्त्वा कि-
द्वद्वा स्यात् । रक्त्वा रङ्क्त्वा । नष्ट्वा नंष्ट्वा ।

ऋतृषमृषकृशवश्चलुश्चथफः सेद् ॥ १७६ ॥

यथासंभवं न्युपान्त्ये सत्येभ्यः सेद् क्त्वा कि-
द्वद्वा स्यात् । ऋतित्वा अर्तित्वा तृषित्वा तर्षित्वा
मृषित्वा मर्षित्वा कृषित्वा कर्षित्वा वचित्वा
वञ्चित्वा लुचित्वा लुञ्चित्वा श्लथित्वा श्लन्थित्वा
ग्रथित्वा ग्रन्थित्वा गुफित्वा गुम्फित्वा ।

अनञः क्त्वो यप् ॥ १७७ ॥

नञ्वर्जात्पूर्वपदात्परं यदुत्तरपदं तदवयवस्य
क्त्वो यप् स्यात् । प्रकृत्य प्रदाय । अनञ इति
किम् । अकृत्वा ।

लघोर्यपि ॥ १७८ ॥

लघोः परस्य णेर्यप्यय् स्यात् । प्रशमय्य ।

वाऽऽप्नोः १७९ ॥

आप्नोतेः परस्य णेर्यप्यय्वा स्यात् । प्रापय्य

प्राप्य । (मेडो वा मित् यपि*) अपमित्य अप-
माय । (क्षेः क्षी*) प्रक्षीय । (यपि चादो
जग्धू*) प्रजग्ध्य ।

यपि ॥ १८० ॥

यम्यादीनां यपि लुक् स्यात् । प्रहृत्य ।

वाऽमः ॥ १८१ ॥

यम्यादीनाममन्तानां यपि वा लुक् । प्रयत्य
प्रयम्य ।

निमील्यादिमेडस्तुल्यकर्तृके ॥ १८२ ॥

तुल्यो धात्वर्थान्तरेण कर्ता यस्य तद्वृत्तिभ्यो
निमील्यादिभ्यो मेडश्च धातोः संबन्धे क्त्वा वा
स्यात् । अक्षिणी निमील्य हसति । मुखं व्यादाय
स्वपिति । अपमित्य याचते । अपमातुं प्रतिदातुं
याचते इत्यर्थः ।

निषेधेऽलंखत्वोः क्त्वा ॥ १८३ ॥

निषेधार्थयोरलंखत्वोरुपपदयोर्धातोः क्त्वा
स्यात् । अलंकृत्वा खलुकृत्वा ।

परावरे ॥ १८४ ॥

अस्मिन् गम्ये क्त्वा वा स्यात् । अतीत्य अप्राप्य
नदीं गिरिः ।

खणम् चाभीक्ष्ण्ये ॥ १८५ ॥

आभीक्ष्ण्ये परकालेन तुल्यकर्तृके प्राकालेऽर्थे
धातोः खणम् क्त्वा च स्यात् । भोजं भोजं याति ।
भुक्त्वा भुक्त्वा व्रजति । घटादेरिति वा दीर्घे,
घाटं २ घटं २ । आभीक्ष्ण्यव्यक्तये द्विर्वचनम् ।

अन्यथैवं कथमित्थमः कृगोऽ-

नर्थकात् ॥ १८६ ॥

एभ्यश्चतुर्भ्यः परात्तुल्यकर्तृकात् कृगोऽनर्थका-
द्धातोः संबन्धे खणम् वा स्यात् । अन्यथाकारं
एवंकारं कथङ्कारं इत्थंकारं भुङ्क्ते ।

स्वाद्धर्थाददीर्घात् ॥ १८७ ॥

स्वाद्धर्थाददीर्घान्तात् व्याप्यात्परस्मात्तुल्यकर्तृ-
कात्कृगो धातोः संबन्धे खणम् वा स्यात् । स्वा-
दुङ्कारं मृष्टङ्कारं भुङ्क्ते । पक्षे स्वादुं कृत्वा (विद्वद्-
गभ्यः कात्स्वर्ये णम्*) अतिथिवेदं भोजयति । क-
न्यादर्शं वरयति ।

व्याप्याच्चेवात् ॥ १८८ ॥

व्याप्यात्कर्तुश्चोपमानात्पराद्धातोस्तस्यैव संबन्धे
णम्वा स्यात् । सुवर्णनिधायं निहितः । काकनाशं
नष्टः । एवं यावज्जीवमधीते । शुष्कपेषं पितृष्टि ।

जीवग्राहं गृह्णाति इत्यादयोऽपि यथायोगं णम्प्रत्य-
यान्ता ज्ञेयाः ।

इति क्त्वादिप्रत्ययाधिकारः ।

अथ भावकर्मणोः पञ्च कृत्यप्रत्ययाः ।

ऋवर्णव्यञ्जनाद् घ्यण् ॥ १८९ ॥

ऋवर्णान्ताद्भ्यञ्जनान्ताच्च धातोर्घ्यण् स्यात् ।
कार्यम् ।

वचोऽशब्दनाम्नि ॥ १९० ॥

अशब्दसंज्ञायां वचेर्घ्यणि को न स्यात् । वा-
च्यम् । शब्दसंज्ञायां तु वाक्यम् ।

निप्राद्युजः शक्ये ॥ १९१ ॥

आभ्यां युजः शक्ये गम्ये घ्यणि गो न स्यात् ।
नियोज्यः प्रयोज्यः । शक्य इति किम् । नियोग्यः ।

भुजो भक्ष्ये ॥ १९२ ॥

भक्ष्येऽर्थे भुजो घ्यणि गो न स्यात् । भोज्यं
पयः । अभक्ष्ये तु भोग्या भूः ।

त्यज्यजप्रवचः ॥ १९३ ॥

एषां घ्यणि कर्गौ न स्याताम् । त्याज्यं याज्यं
प्रवाच्यः ।

उवर्णादावश्यके ॥ १९४ ॥

अवश्यंभावे द्योत्ये उवर्णान्ताद्धातोर्ध्यणं स्यात् ।

कृत्येऽवश्यमो लुक् ॥ १९५ ॥

कृत्यान्ते उत्तरपदेऽवश्यमो लुक् स्यात् । अव-
श्यलाव्यम् (ध्यणावश्यके चजोः कगौ न स्या-
ताम् । अवश्ययाच्यं अवश्यरङ्यम् ।

तव्यानीयौ ॥ १९६ ॥

धातोरेतौ स्तः । कर्तव्यः करणीयः कटः ।

य एच्चातः ॥ १९७ ॥

स्वरान्ताद्धातोर्धः स्यात् आत एश्च । चेयं
देयम् ।

शकितकिचक्रियतिशसिसहियजि-

भजिपवर्गात् ॥ १९८ ॥

एभ्योऽष्टाभ्यः पवर्गान्ताच्च यः स्यात् । शक्यं
गम्यम् ।

यममदगदोऽनुपसर्गात् ॥ १९९ ॥

एभ्योऽनुपसर्गेभ्यो यः स्यात् । यम्यं मद्यं गद्यम् ।

क्षय्यजय्यौ शक्तौ ॥ २०० ॥

शक्तौ गम्यायामेतौ निपात्यौ । क्षय्यो व्याधिः ।
जय्यः शत्रुः । (क्रय्यः क्रयार्थे*) क्रयाय प्रसा-
रितः क्रय्योऽर्थः ।

नाम्नो वदः क्यप् च ॥ २०१ ॥

अनुपसर्गान्नाम्नः पराद्वदेः क्यप्यौ स्याताम् ।
ब्रह्मोद्यम् ब्रह्मवद्यम् ।

हत्याभूयं भावे ॥ २०२ ॥

अनुपसर्गान्नाम्नः परावेतौ भावे क्यवन्तौ नि-
पात्यौ । ब्रह्महत्या देवभूयंगतः ।

अग्निचित्याखेयमृषोद्ये ॥ २०३ ॥

एते निपात्याः ।

कुप्यभिद्योध्ययसिध्यतिष्यपुष्ययु-

ग्याज्यसूर्यं नाम्नि ॥ २०४ ॥

एते क्यवन्ताः संज्ञायां निपात्याः ।

दृवृग्स्तुजुषेति शासः ॥ २०५ ॥

एभ्यः क्यप् । आवृत्यः आदृत्यः स्तुत्यः जुष्यः ।
एतीति इणिकोर्ग्रहणम् । इत्यः अधीत्यः शासः
शिष्यः । आशासेस्तु आशास्यम् ।

ऋदुपान्त्यादकृपि चृटचः ॥ २०६ ॥

कृप्यादिवर्जादृदुपान्त्यात्क्यप् स्यात् । वृत्यम् ।
कृप्यादिवर्जनात् कल्प्यम् ।

कृवृषिमृजिशंसिगुहिदुहिजपो वा ॥ २०७ ॥

एभ्यः सप्तभ्यः क्यप् वा स्यात् । कृत्यं कार्यं
वृष्यं वर्ष्यं मृज्यं मार्ग्यं शस्यं शंस्यं गुह्यं गोह्यं दुह्यं
दोह्यं जप्यं जाप्यम् ।

शक्ताऽर्हे कृत्याश्च ॥ २०८ ॥

शक्तेऽर्हे च कर्तरि गम्ये धातोः कृत्याः सप्तमी
च स्युः । भवता खलु भारो बाह्यः । भवान् हि
शक्तः । भवता खलु कन्या बाह्या । भवानेव
तदर्हति ।

व्याप्ये घुरकेलिमकृष्टपच्यम् ॥ २०९ ॥

घुरकेलिमौ प्रत्ययौ कृष्टपच्यशब्दश्च व्याप्यै
कर्तरि स्युः । स्वयं भङ्ग्यते इति भङ्गुरं काष्ठम् ।
पचेलिमा माषाः । कृष्टपच्याः शालयः ।

इति श्रीमहोपाध्यायश्रीकीर्तिविजयगणेशिष्योपाध्यायश्रीविनयवि-
जयगणिविरचितायां हैमलघुप्रक्रियायां तृतीया वृत्तिः समाप्ता ।

संपूर्णा चेयं प्रक्रिया ।

प्रशस्तिः ।

स्फूर्जद्रूपार्थनिधेहैमव्याकरणरत्नकोशस्य ।
 अर्गलभिद्रचनेयं कनीयसी कुञ्चिकाद्रियताम् ॥ १ ॥
 श्रीहीरविजयसूरेः पट्टे श्रीविजयसेनसूरीशाः ।
 तेषां पट्टे संप्रति विजयन्ते विजयदेवसूरीन्द्राः ॥ २ ॥
 श्रीविजयसिंहसूरिर्जीयाज्जयवति गुरौ गते स्वर्गं ।
 श्रीविजयप्रभसूरिर्युवराजोराजतेऽधुनाविजयी ॥ ३ ॥
 खेदुमुनीन्दुमितेऽब्दे विक्रमतो राजधन्यपुरनगरे ।
 श्रीहीरविजयसूरेः प्रभावतो गुरुगुरोर्विपुलात् ॥ ४ ॥

श्रीकीर्त्तिविजयवाचक-

शिष्योपाध्यायविनयविजयेन ।

हैमव्याकरणस्य

प्रथितेयं प्रक्रिया जीयात् ॥ ५ ॥ युग्मम्

समाप्तम् ।

एतत्संस्तप्रकाशितलभ्यसंस्कृतग्रन्थनामानि-

	रु. आ. पै.
१ श्रीपरिशिष्टपर्व (स्थविरावलिचरितं)	१- ०-०
२ द्वात्रिंशद्वात्रिंशिका सटीका... ..	१- ८-०
३ प्रशमरतिः सटीका... ..	०-१२-०
४ प्रबोधचिन्तामणिः (मूलम्)	०- ८-०
५ विजयचन्द्रकेवलिचरितम् प्राकृतपद्यवद्धं	०- ८-०
६ योगविन्दुः सटीकः... ..	०-१२-०
७ श्रीवासुपूज्यचरितं पद्यवद्धं श्रीवर्धमानसूरिकृतम् ...	२- ८-०
८ शान्तिनाथचरितं गद्यवद्धम्	१- ०-०
९ श्रीपार्श्वनाथचरितं ,,	१- ८-०
१० पञ्चाशकः सटीकः	२- ८-०
११ प्रमेयरत्नकोषः (मूलम्)	०- ४-०
१२ श्रीज्ञानसारः (अष्टकं) सटीकः (पं० भं० वि० कृतः) ...	०-१२-०
१३ श्रीशान्तसुधारसः सटीकः ,,	०-१२-०
१४ श्रीअध्यात्मसारः सटीकः ,,	२- ०-०
१५ पउमचरियं प्राकृतपद्यवद्धं (प्राचीनं)	२- ८-०
१६ श्रीउपदेशप्रासादः प्रथमभागः (स्तम्भषट्कं)	१- ८-०
१७ श्रीसूक्ष्मार्थविचारसारोद्धारः (सार्धशतकं) सटीकः ...	१- ०-०
१८ श्रीउपदेशमाला योगशास्त्रं च (मूलं)	०- ८-०
१९ श्रीजम्बूद्वीपसंग्रहणी सटीका	०- ४-०

श्रीजैनधर्मप्रसारक सभा

भावनगर.

